

تعميې او تاريخي مادي

په پښتو ادب کي

خپرونه:

د محمد معصوم هوتک

Ketabton.com



د کتاب ټول حقوق په خپروونکي اړه لري

* **تعمیمي او تاریخي مادې په پښتو ادب کي**

* **خپرونه: د محمد معصوم هوتک**

* **خپروونکی: علامه رشاد خپرنډویه ټولنه**

* **کندهار - افغانستان**

* **تلیفون: ۰۷۰۰۳۲۶۰۱۱**

* **ایمیل: mrohyal@yahoo.com**

* **کمپوز او ډیزاین: روھیال کمپیوټر اداره**

* **لومړی چاپ: ۱۳۹۱ ش - ۲۰۱۲ ع**

* **کچه: ۱۳/۵۰ × ۲۱ سانتي متره**

* **چاپ شمېر: ۱۰۰۰ ټوکه**

* **دمخونو شمېر: ۲۰۸**

* **د خپرونو لړ: ۶۸**

د خپروونکي خبري

معما د ادبي فنونو په کتار کې هغه صنف دی، چې ویونکی یې د لوستونکي د سرگرمه کولو له پاره استعمالوي. په معماوو کې د صریحو او واضحو کلماتو پر ځای د پېچلو او داسې مغلقو کلماتو له استعماله کار اخیستل کېږي، چې د پوهېدلو له پاره یې لوستونکی فکر او دقت ته اړتیا لري. پښتو ادب چې د شرقي ادبي صنایعو څخه مالا مال دی، یو هغه یې هم د معما پېچلې او سخت صنعت دی، چې د دې ادب د سرلارو پخوانیو او اوسنیو له خوا په خورا مهارت کار ځني اخیستل کېږي. د پښتو ادب په پخوانیو دېوانی آثارو کې خوشحال خان خټک یو ماهر او په دغه فن پوه استاد دی، خوشحال د خپل انتقادي روش له مخې د پخوانیو معماویونکو پر معماوو ځکه انتقاد کړی دی، چې د ده په وینا هغوی د دغه باریک او خورا پېچده علم په راز او رمز پوه نه ول. د ده په دېوان کې د معما خورا ډېري نمونې سته، چې تاسې به یې په حاضره مجموعه کې مطالعه کړئ.

تر خوشحال را وروسته د ده په کورنۍ کې دې صنعت ته خورا ډېر کار سوی دی، د خټکو تر لویې فرهنګي کورنۍ چې راووزو د پښتو ادب نورو پوهانو او شاعرانو هم په دې برخه کې خپل بخت ازمویلی دی، او تر خپله وده یې د خپل ذهن او استعداد په اندازه د معما جوړولو نیلې غځولې دي.

حاضره مجموعه په پښتو ادب کې د معما ویولو پر فن لیکل سوې ده. دغه اثر د وې خاصې ځانګړتیاوې لري، یوه یې داده چې تردې دمه په دې عرصه کې د معما یو ځای کولو کوښښ نه دی سوی، د دې اثر ښاغلي خپرونکي استاد محمد معصوم هوتک کوښښ کړی دی، چې د پښتو ادب ټول هغه شاعران

راوپېژني چي د معما په اړخ کي ئې پښتو ادب ته لږ و ډېر څه ورکړي دي. خو تر دې بله ښه ځانگړتيا ئې دغه ده، چي د کتاب لومړۍ څپرکۍ د معما پوهني او معما څېړني تيوريکي بحث ته ځانگړۍ سوي دۍ. نو ويلاى سو، چي په پښتو ژبه کي په دغه کميت او کيفيت د معما په باب کار نه وو سوي، او دا لومړۍ اثر دۍ، چي دغي موضوع ته ځانگړۍ سوي دۍ.

موږ د دې اثر ښاغلي څېړونکي او د پښتو ژبي محتاط محقق استاد محمد معصوم هوتک ته د دغه اثر د ليکلو له امله مبارکي وايو او د لويه خدايه غواړو چي د پښتو ژبي او ادب په عرصه کي دي د استاد قلم همداسي روان او جاري وي، پښتو دي خداى د دغسي خدمتگارو او مستحقو استادانو له قلمه نه بې برخي کوي.

مطبع اللهروهيال

د علامه رشاد خپرنديوه ټولني مشر

۱۸/ زمري / ۱۳۹۱ ش

د کتاب د پیل تاریخي قطعه

ما چي نیت د دې کتاب د کښلو وکړ
"قلم" وویل "خدمت" ته یم تیار
"اراده" سوه وار خطا "هل" غځي وخوت
ول: توکل کړه، په ژوندنسته اعتبار

حل:

د تکملي عمل: $(\text{قلم} = ۱۷۰) + (\text{خدمت} = ۱۰۴۴) = ۱۲۱۴$

د تخرجې عمل: $(\text{اراده} = ۲۱۱) - (\text{هل} = ۳۵) = ۱۷۶$

د دوهمي تکملي عمل: $۱۲۱۴ + ۱۷۶ = ۱۳۹۰$

د دې کتاب په لیکلو مي د ۱۳۹۰ هـ ش کال د لېنډۍ (قوس) پر شپاړسمه =
د ۲۰۱۱ ع کال د ډسمبر پر اوومه د چارشنبې په ورځ په اوشاوا، اتھاریو، کاناډا
کي پیل وکړ او د همدې کال د ډسمبر میاشتي پر اووه ویشتمه (د مرغومي
(جدي) پر شپږمه د سه شنبې په ورځ د سهار پر اته نیمو بجو مي پای ته ورساوه.
د بشپړېدو قطعه مې په پای کي راوړې ده.

فہرست

۱. باسمہ تعالیٰ ۱۰

لومړی څپرکی

۲. د پیل خبري ۱۲
۳. تعمیمه معما ۱۷
۴. د معماوو او تاریخي مادو شکلونه ۱۹
۵. تبدیلی معما ۱۹
۶. عددي معما ۱۹
۷. حروفي معما ۱۹
۸. وچ کلک بې معنا بې مفهومه کلمات ۱۹
۹. ساده عددونه ۲۰
۱۰. ساده توري ۲۰
۱۱. ادبي تلازمات ۲۱
۱۲. بنایسته ترکیبونه ۲۱
۱۳. د کلماتو اعجاز ۲۱
۱۴. مطائبات ۲۴
۱۵. معما په لوېدیځو ادبیاتو کي ۲۶
۱۶. د معماوو متکامل شکلونه ۲۷
۱۷. د ابجد (جمل) حساب ۳۰

۱۸.	کبير ايجاد (حساب الكبير).....	۳۱
۱۹.	صغير ايجاد (حساب الصغير).....	۳۳
۲۰.	وضعي ايجاد.....	۳۳
۲۱.	د معماوو ځيني اړوند اصطلاحات.....	۳۵
۲۲.	د تکملي عمل.....	۳۵
۲۳.	د عددي تبديل عمل.....	۳۵
۲۴.	د تصحيف عمل.....	۳۵
۲۵.	د تخرجي عمل.....	۳۵
۲۶.	د تبديل عمل.....	۳۶
۲۷.	قرينه.....	۳۶
۲۸.	ساده معما.....	۳۶
۲۹.	مشوشه معما.....	۳۶
۳۰.	بيينات او زُبر.....	۳۶

دوهم څپرکی

۳۱.	تعميبي د پخوانۍ دورې په ادب کي.....	۴۳
۳۲.	روښاني ادب.....	۴۳
۳۳.	د ارزاني خېشکي په کلام کي.....	۴۳
۳۴.	د دولت لوانې په کلام کي.....	۴۶
۳۵.	د ميرزا خان انصاري په کلام کي.....	۴۸
۳۶.	د اخوند دروېزه په مخزن الاسلام کي.....	۴۹
۳۷.	د خوشحال خان خټک په کلام کي.....	۵۱
۳۸.	د عبدالقادر خان خټک په کلام کي.....	۷۷
۳۹.	د آزاد خان خټک په کلام کي.....	۸۱

۴۰. د گوهر خان خټک په کلام کي ۸۱
۴۱. د کاظم خان شیدا په کلام کي ۸۲

دریم څپرکی

۴۲. تعمیې د منځنۍ دورې په ادب کي ۱۰۷
۴۳. د اخوند گدا په کلام کي ۱۰۷
۴۴. د نواب محبت خان په کلام کي ۱۰۸
۴۵. د نواب الله یار خان په کلام کي ۱۱۰
۴۶. د پیر معظم شاه په کلام کي ۱۱۱
۴۷. د دادین شاعر په کلام کي ۱۱۲
۴۸. د څمکنو د میا عمر صاحب په کلام کي ۱۱۳
۴۹. د علي خان په کلام کي ۱۱۳
۵۰. د یونس په کلام کي ۱۱۹
۵۱. د پیر محمد کاکړ په کلام کي ۱۴۱
۵۲. د شمس الدین کاکړ په کلام کي ۱۴۱
۵۳. د صدیق په کلام کي ۱۴۲
۵۴. د سعید په کلام کي ۱۴۳
۵۵. د ابو القاسم په کلام کي ۱۴۶
۵۶. د میا فقیر الله صاحب په کلام کي ۱۴۷
۵۷. د حاجي جمعه بارکزي په کلام کي ۱۴۸
۵۸. د اخوند کبیر په کلام کي ۱۵۷
۵۹. د طالب رشید په کلام کي ۱۵۷
۶۰. د صدر خان خټک په کلام کي ۱۵۸
۶۱. د سکندر خان خټک په کلام کي ۱۶۴

۶۲. د قنبر علي خان په کلام کي ۱۶۵
۶۳. د فهيم په کلام کي ۱۶۷
۶۴. د افضل خان خټک په کلام کي ۱۶۹
۶۵. د ميرزا حنان بارکزي په کلام کي ۱۷۰
۶۶. د علامه حبيب الله کندهار (حبو اخندزاده) په کلام کي .. ۱۷۷

خلرم خپړکی

۶۷. تعمیې د اوسنۍ دورې په ادب کي ۱۷۹
۶۸. د مولوي صالح محمد هوتک په کلام کي ۱۷۹
۶۹. د ابو الفیض مولوي عبدالغفار بريالي په کلام کي ۱۸۱
۷۰. د علامه رشاد په کلام کي ۱۹۰
۷۱. د خالق رشید په کلام کي ۱۹۵
۷۲. زما (هوتک) په کلام کي ۱۹۵
۷۳. د ليکوال چاپ او ناچاپ آثار ۲۰۶

باسمہ تعالیٰ

دانشمند د معماپه علم پوه دی
د ابجد په حساب څه خبر نالوستی
(خوشحال خان خټک)

په پښتو ادب کي د تاریخي نېټو او تعمیو څرگندونه دومره زیاته نه ده. زموږ فاضل استاد علامه رشاد رحمۃ اللہ علیہ هغه شاعران چي په مؤلفاتو کي ئې د ابجد په حساب تعمیې او تاریخي نېټې راغلي دي "یونس، خوشحال خان، کاظم خان شیدا، میرزا حنان بارکزی، علیخان اشغری، بېدل، ملا میر یحیی، اخوند کبیر، بوعلیشاه، عبدالقادر خان خټک، دولت لوانی، طالب رشید، صدر خان خټک، فهیم، افضل خان خټک او فدا محمد شیرزاد" او "حاجي جمعه بارکزی" راښوولي دي.^(۱)

د دغو شاعرانو په کلام کي د راغلو تعمیو او تاریخي مادو ثبت په بېلا بېلو خطي او چاپي نسخو کي دومره متنوع او رنگارنگ دئ، چي زه ئې د دې کتاب کښلو ته وهڅولم. د دغه رنگارنگ ثبت د ملامتۍ اوله گوته خو

^(۱) وگ: د حاجي جمعه بارکزي د دېوان سريزه: ۷ مخ. ما پر دغو یادو سوو شاعرانو برسېره د نورو پښتنو لیکوالو او شاعرانو کتابونه هم پر کتلي او د خپل مطلب مواد مي ځني راټول کړي دي.

له معمول سره سم کاتبانو ته نیول کېږي. خو په څنگ کې ئې د چاپي
دېوانو د ترتیبوونکو مسئولیت هم د هېرولو نه دی. زما په گډون زیاترو
مصححینو د شاعرانو د کلام په ثبت کې لازم دقت نه دی کړی.
ما په دې حاضر کتاب کې د پښتو ادب له هغو آثارو څخه چې ما ته
ئې د کتلو موقع برابره سوې ده، تاریخي مادې او تعمیمي رااخیستي دي او
په ثبت کې مي تر خپله وسه پوري لازم دقت کړی دی.
دا کتاب به د هغو محققینو او د پوهنتونو د محصلینو کار اسانه کړي
چې د څېړنې په جریان کې د دغو تاریخي نېټو او تعمیمو د لوستلو او پر هغو
باندې د استناد کولو اړتیا محسوس کړي. دوی به مجبور نه وي چې د
شاعرانو او لیکوالو دېوانونه او آثار پانه په پانه وپلټي.
څرنګه چې دا کتاب د تعمیمو بحثونه لري، نومي د کتاب د شروع کولو
او بشپړولو تاریخونه هم په معماوو کې ولیکل. هیله ده زما دا خواري او
مېنود د یو چا په درد وځوري. د تېروتنو په صورت کې د دوستانو د نظرونو
لارڅارم.

محمد معصوم هوتک

۲۷ دسمبر ۲۰۱۱ع

اوشاوا - انټاریو - کاناډا

لومړۍ خپرکي

د پيل خبري:

پښتنو ته د پوهي او علم کاروانونه د شمال، شمال ختيځ او لوېديځ پر لار راغلي دي. وروسته دوی په خپله له دغو علمي کاروانو سره يو ځای او کله کله لا د کاروانو په مخ کي جنوب ته سفرونه کړي او د پوهني روڼاوي ئې هورې خپرې کړي دي. له جنوب څخه په راستنېدلو کي هم تش لاس نه دي راغلي او ښه پوره توبه ئې ورسره راوړې ده. د دغې راکړې ورکړې په نتيجه کي هنري و فرهنگي، مذهبي و ديني توبې له يوه ځايه بل ته انتقال سوي دي او د دغې فرهنگي تبادلې له اسسته د دې سيمي په نورو ژبو کي ښه مغزنه خو په پښتو کي يو څه غنيمت زېرمه په ميراث پاته سوې ده. د فرهنگي زېرمو لومړنيو ايجادوونکو د پوهي په حاصلولو کي هغه علمي نصاب پاللی وو، چي محتوی يا په نننۍ ژبه، منځپانگه ئې له دوديزو علومو او په تېره بيا ديني او مذهبي پوهنو څخه جوړه سوې وه. ادبي ايجاديات مو هم د دغو پوهنو لرونکو پوهانو پر لاس منځ ته راغلي دي او طبيعي ده چي د دغو ايجادياتو په منځ ته راتگ کي د عربي او پارسي ژبو اغېزه بېخي ډېره څرگنده ده. دغه ايجاديات زموږ د اوسنۍ ادبي ودانۍ تاداوونه دي. موږ که هر راز علمي و ادبي ودانۍ جوړوو، يا مو جوړه کړې ده، تاداو او بنسټ ئې هماغه دئ، چي بيان مو کړ. د دغه تاداو هراړخېزه څېړنه پراخه ده او زه ئې يوازي د ادبي او شعري برخي پر يوه فني اړخ يو څه رغېږم.

پښتنو شاعرانو چي موږ ته کومه کتبي زېرمه راپرې ايښې ده، دهغې په تانسته کي هغه مواد کار سوي دي چي شاعرانو له عربي او گاونډيو ژبو څخه رااخيستي دي. د دغي زېرمې شننه او څېړنه د دغو موادو له پېژندنې، پوهېدنې او زده کېدنې پرته ممکنه نه ده. د دغي اړتيا له اسايته زموږ په دوديزو نصابو کي د دغو پوهنو تدريس ته زياته پاملرنه سوې وه او د ادبياتو څانگه مو هم د دغه نصاب له چوکاټ سره عياره سوې وه. زموږ د ادبياتو طالب العلمانو عروض و قافيه لوستله او بديع و بيان ئې زده کاوه. زموږ په پښتو شعر کي د پخوانيو ادبي ژانرونو کارول د شاعر په ادبي کمالاتو کي گڼل کېدله. د ادبي فنونو د اوج زمانه په فارسي او پښتو ادب کي د هندي سبک د پياوړتيا همزولې ده. دغه سبک په هندوستان کي د مغولي شاهانو په دوره کي او په پارس کي د صفوي واکمنانو په زمانه کي ډېر پياوړان وموندل.

کله چي پښتنو ته د معاصرو پوهنو اروپايي آثار د لوی هندوستان له لاري د استعماري قوتونو پر لاس د دوی د استثماري اهدافو په خاطر راوړسېدل، زموږ پر تدريسي نصاب خو ئې اغېزه وکړه، مگر د دغه نصاب اصولو ته ئې ډېر بدلون ورنه کړ. په افغانستان کي د معاصري ښوونې لومړي گامونه په سراجي عصر کي د حبيبيه مدرسي په جوړولو سره پيل سول، نو د دغي مدرسي په تعليمي نصاب کي پر نوو پوهنو سربېره زاړه مضامين هم شامل ول. مولوي صالح محمد هوتک (۱۳۳۹ ش مړ) چي د دغي مدرسي طالب العلم او لومړی پښتو ښوونکی وو، د مدرسي په نصاب کي شامل مضامين داسي راښيي:

گوره فضل د سبجان	پر موږ سوی بې پایان
ښه امير ئې دئ را کړی	پر رعیتو مهربان

پکښې لولي هلوکان	مدرسه ئې پنا کړې
پاک الله دې سي پاسبان	د دې نوم حبيبيه دئ
چي زې تاته کړم عيان	مضامين ئې دا دي وروره
چي دين ټول سي په روښان	اول سر ئې دينيات دئ
چي صحيح لولي قرآن	تجويد علم ئې دويم دئ
عجم سوه عربيان	عربي او فارسي دواړه
ښه ئې وايي کابليان	پنځم خپله پښتو راغله
خصوصاً ياد افغان	تاريخ علم هم پکښې دئ
د انگرېز هم د چاپان	نقشه جات واره په لولي
پر طريق د انگلستان	د حساب علم اتم سو
چي همه سي ميرزيان	نهم خپل رقوم سياق دئ
ټوله دي خوشنويسان	لسم کار ئې مشاقي ده
سو جواب د هندوستان	انگرېزي و اردو واره
هر هلک ئې پهلوان	قواعد او ورزش گوره

په دې نصاب کي د نورو عصري پوهنو پر څنگ (تجويد، سياق، مشاقي، ...) هم شامل ول.

په برتانوي هندوستان کي د استعماري خوځښتونو تر اغېزې لاندې په دغه پراخه سيمه کي خورا غښتلې استعماري او اروپايي ضد روحيه واکمنه سوه. د دغې سيمي منورينو له استعمار سره د ضديت له اسितه ټولو اروپايي ارزښتونو ته په کرکه کتل او هغه ئې له خپلو ملي او اسلامي ارزښتو سره په تضاد کي گڼل. دا روحيه هغه وخت لا پياوړې سوه چي د اسلامي خلافت مرکز ترکیه د دغو استعماري ځواکونو تر يرغل لاندې کمزورې سوه او د اسلامي خلافت مرکز ئې کمزوری او ورپسې له منځه يووړ. دې کار په سيمه کي اسلامي ارزښتونو ته خطر توليد کړ او په

عکس العمل کي ئې د دوديزو افکارو څښتنانو ډله پياوړې کړه. د هند د لويي وچي پر خپلواکي غوښتونکي خوځښت باندي هم د دغه مذهبي ذهنيت اغېزه زياته برجسته سوه. ديني علماوو، مذهبي پېشوايانو، روحاني حلقو ټولو د اروپايي استعماري قوتونو په مقابل کي بيرغي پاڅونونه وکړل او توري ته ئې لاس واچاوه. د مذهبي او اسلامي ذهنيت دغي برلاسی يو بل کوچنوتی قشر د ځان له پاره خطر وگاڼه. دا قشر د هغو منورينو ډله وه چي د خپل هيواد اعتلاء ئې په نوو افکارو، د مدنيت په نوو انکشافاتو او د عصريت په نوو مزايوو کي ليدله. البته د دغه قشر منځ ته راتگ د هغي مذهبي تنگ نظری لازمي نتيجه وه چي ځينو افراطي متعصبينو د ټولو نويو او مدني پديدو په مقابل کي ښووله.

په شعري دنيا کي د هندي سبک تر کمزوره کېدلو وروسته په شعر کي د ادبي صنايعو او د هغو په لړ کي د معما جوړولو او تاريخي مادو ويلو دود ته هم پاملرنه لږ سوه. دانه پاملرنه دې اندازې ته راکښته سوه چي د ايران د معاصر ادب يوه مخکښ استاد جلال الدين همایي وليکل چي: "ساخن معما و حل کردن آن جز تلف کردن وقت و بيهوده کاری نتيجه ای ندارد و تنها به درد کسی می خورد که بیکار در گوشه ای مثل زندان افتاده باشد"^(۱).

د سياسي، اجتماعي او فرهنگي کشمکش دغه لړۍ زموږ تر زماني پوري راوغزېدله او زموږ د ټولني منورينو ته ئې د مذهبي افراطيونو د افراطي اعمالو د غندنې پر ځای، له ټول پخواني ژوندوژواک، پخواني علم و فرهنگ، پخواني دود و دستور، پخواني شعر و ادب سره د مخالفت روحیه ورکړه. دا روحیه چي کله د (نوي و زاړه) تر منځ د مجادلې په ناسم تعبیر ورنګول سوه، نتيجه ئې دا راووتله چي زموږ تعليم يافته وو هري پخوانۍ

^(۱) همایي جلال الدين؛ فنون بلاغت، تهران ج ۱، ص ۳۴۰، د انټرنیټ پاڼو په حواله.

حادثې ته په انقلابي توگه شا وگرزوله. زموږ منورينو عربي ژبي ته په قصدي توگه په کږه سترگه وکتله. د پخوانيو ادبي علومو زده کړه ئې د وخت ضياع او د ارتجاع نخښه وبلله. دې ناوړه ذهنيت په افغانستان کي د ثور تر پاچاگښتۍ وروسته خورا بې جلوه زور واخيست او په نوو ادبي او ژبنيو علومو ځينو سمبالو ماهرانو په وياړ سره وويل چي نور د ارتجاعي ساينس فورمولونه دلته ځای نه لري، موږ مترقي ساينس رواجوو. د دغه انحطاط په انډوخر کي پښتون لالا تر بل هر چا مخ ته ولاړ او ځينو خولا په وياړ سره اعلان وکړ چي: "غزل ته ئې طلاق ورکړ او پر ځای ئې نوی شعر باب کړ". د پوهنتونونو له نصاب څخه د عروضو، قافيې، بدیع او بيان تدريس وايستل سو. دا کار ئې د خپل مترقيت په اثبات کي د فخر وړ وباله.

د دې انحطاط ناوړي نتيجې ډېر ژر موږ په دا خپلو گناهکارو وليدلې. اوس په ټول هيواد د گوتو په شمېر داسي کسان سته چي د پخواني ادب او پخوانيو متونو په تدريس کي دي کار ځني واخيستل سي او هغه هم د بوډاتوب خپېرو پر مخ وهلي دي.

زه چي کله کله له ځان سره د دغي دورې پر نتايجو باندي فکر وکړم، وار خطاسم چي زموږ د تاريخ، ژبي او ادب راتلونکي متخصصين به په دغه منحن فکر او پروگرام سره څنگه وتوانېږي چي له پخوانيو اول لاس مدارکو څخه استفاده وکړي.

تر دغو مقدماتي خبرو وروسته به په دې څپر کي کي پر تعميمه، ابجد او د معماوو پر ځينو اړوندو اصطلاحاتو ورغېږو.

تعمیه معما

تعمیه په لغت کې "ږندولو او پوښلو" ته وايي (غیاث). په ادب کې معما ویلو ته ویل کېږي. د ادب په اصطلاح کې معما هغه کلام ته ویل کېږي چې په هغه کې یو نوم، نېټه یا یو مطلب د رمز او ایما په شکل راوړل سوی وي او په څرگند ډول نه وي بیان سوی خو په دغه پټ او مرموز بیان کې شعریت او له سلیم ذوق سره برابرول او د ناوړو او ږدو الفاظو څخه ځان ژغورل ئې لوی شرط دی. په معما کې یو مطلب پټ بیانېږي او له دغه پټ حالت څخه رایستل ئې د قلب، تشبیه، تصحیف، د ابجد حساب (جمل) او نورو عملیو له لارې سر ته رسېدلای سي.

د معماوو په جوړولو کې د کلماتو لیکنې شکل ته اعتبار ورکول کېږي او د تورو وینګ په پام کې نه نیول کېږي. دغه سبب دی چې په معماوو کې د راغلو کلماتو حرکتونه (زور، زېر، پېښ، مد، تشدید، تخفیف او نور سکانات) د اعتبار وړ نه دي. د معماوو تورو (حروفو) اساس یا (ماده) او د دغو تورو مخ و شا ته کولو او اوډلو ته د هغو شکل او صورت ویل کېږي.

د معماوو جوړولو عمليې درې ډوله دي:

هغه عمليې چې د معما د (مادې) د حاصلولو (تر لاسه کولو) له پاره کارېږي، تحصیلي عملیه نومېږي، هغه چې د معما د شکل و صورت د بشپړولو له پاره کارېږي، تکميلي عملیه او هغه چې نه د معما په (ماده) او نه ئې په (شکل و صورت) کې کارېږي بلکې کار ئې یوازي د معما د حلولو

اسانه کول وي، تسهيلي عمليه نومېږي. په تسهيلي عمليه کي انتقاد، تحليل، ترکيب او تبديل راتلای سي.

د اېجد په تورو سره د تاريخي نېټو له بيانولو څخه يو هدف دا وو، چي په نېټه کي د تېروتنې امکانات رالږ کړي. يوازي په عدد که کومه نېټه وليکل سي، د غلطيو امکان ئې زيات وي خو که پر څنگ ئې نوموړې نېټه په تورو سره هم وليکل سي، د اعتبار درجه ئې لوړېږي. دغه سبب دئ چي زموږ په پخوانيو اسنادو کي په تورو سره د سنو او نېټو ليکل باب ول. په حسابي او حقوقي سندو کي به، چي په پارسي ژبه به ليکل کېدل او اوس هم ليکل کېږي، کله د کوم عدد يا رقم د ليکلو اړتيا پېښه سوه، نو به ئې د هغه عدد (مناصفه) ورسره ليکله. د مثال په توگه: "... مبلغ پنجاه هزار و هشت صد و دوازده روپيه که مناصفه آن بيست و پنج هزار و چهارصد و شش روپيه ميشود، از درک ...". په دې ډول به په ارقامو کي د غلطيو امکان لږېدلی.

په سنو او کلونو کي به له شمسي سنو سره د هغو معادل قمري سنې راوړل کېدلې. "در سال يک هزار و سه صد و نودويک هجری شمسی که مطابق آن يک هزار و چهار صد و سی و سه هجری قمري ميشود،...". په اېجد تورو کي د کلونو او نېټو له ويلو څخه مراد همدغه د غلطيو مخنيوی وو.

له معماوو څخه پر يوه ادبي مشغولا سربېره د وخت د واکمنانو له خوا د مکتوبونو او فرمانونو په ليکنه کي د (شفر) په توگه هم کار اخيستل کېدی. دغه راز مکتوبونو او فرمانونو ته (معمانامه) ويل کېدله.

د معماوو او تاريخي مادو شگونه

معماوي درې ډوله دي:

تبديلي معما:

په دغه معما کي يوه کلمه راوړل کېږي خو مراد په کومه بله ژبه کي د هغې معادله کلمه (معنا) وي. د مثال په توگه (لمر) کلمه په معما کي راوړل سوې وي، مگر مطلب ئې (شمس) کلمه وي.

عددي معما:

د ابجد له تورو او نورو عددونو سره تړلې وي.

حروفي معما:

د تورو له يو ځای کولو، قطع کولو، ايسته کولو او اټکل وگومان کولو سره تړلې وي.

په پښتو ادب کي چي کومي معماوي او تاريخي مادې زما په سترگه سوي دي، د هغو جوړښت په دې ډول دی:

وچ کلک بې معنا بې مفهومه کلمات:

د دغه راز کلماتو څخه تاريخي مادې جوړول په خوشحال خاني ادبياتو کي ډېري موندلای سو.

خوشحال خان خټک او د ده د کورنۍ غړو دغه راز تاريخي مادې په نظمونو کي راوړي دي. (غفا = ۱۰۸۱ هـ.ق)، (حصن = ۱۰۹۸ هـ.ق)، (غفو = ۱۰۸۶ هـ.ق) او نور چي تاسي به ئې وروسته نور مثالونه هم ولولي.

په پارسي ادب کي هم د دغه راز تاريخي مادو مثالونه سته چي يو مثال ئې د بلخي ابن سيناد زېږېدلو، د علومو د کسب او مړيني قطعه ده:

۲۰

حجة الحق ابو علی سینا
در "شجع" آمد از عدم به وجود
در "شصا" کسب کرد علوم (را)
در "تکز" کرد این جهان بدرود

د "شجع" ابجدی ارزښت (۳۷۳هـ.ق)، د "شصا" دا (۳۹۱هـ.ق) اود
"تکز" ابجدی ارزښت بیا (۴۲۷هـ.ق) دی.
ساده عددونه:

د دغه راز تاریخي مادو مثالونه په پښتو ادب کي زیات دي. دولت
لوانی د میرزا خان انصاري د مړیني پېښه په بیت کي داسي راوپړې ده:
د دکن په جنگ شهید شو خوشنود اوسه
په تاریخ د زرڅلو پښت د ده گذر وو
نور مثالونه به ئې پر خپل ځای ولولی.
ساده توري:

ځیني تاریخي مادې د الفبې له ساده تورو څخه جوړي سوي وي او
که د هغو تورو ابجدی ارزښتونه سره جمع سي، مطلوبه سنه ځني راوړي.
په مثال کې د دولت لوانی دغه تاریخي قطعه راوړو، چي د رشیدخان
روښاني د مړیني کال پکښې ښوول سوی دی:

زړه مي نه که په بېلتون د اشنا صبر
په فراق فراق به ژاړم لکه ابر
رشیدخان د ټول صاحب تر جهان تیر شو
بنايسته صورت ئې ونيو وطن قبر

اود مړیني نېټه ئې دا ډول بیان کړې ده:

که تاریخ حساب ئې غواړې له ابجد
په دا حرف غین و نون، ح و کړه صبر

$$(غ = ۱۰۰۰) + (ن = ۵۰) + (ح = ۸) = ۱۰۵۸ هـ.ق.$$

ادبي تلازمات:

په ځينو معماوو کي له پېښي سره په ارتباط کي داسي کلمات غوره کېږي چي له اصلي حادثې سره تلازم ولري. د مثال په توگه پر کندهار باندې د افشار نادر بخوله (فاجعه) د پارس واکمنانو ته د خوشالي پېښه وه او هغوی ئې تاريخي ماده (الخير في ما وقع = ۱۱۴۸ هـ.ق) وموندله. پر پښتنو باندې دغه کال د درنو مصيبتو او فاجعو پيل وو، ځکه ئې (لا خير في ما وقع = ۱۱۴۸ هـ.ق) وباله. په دواړو مادو کي له پېښي سره د راغلو کلماتو تر منځ تلازم سته.

ښايسته ترکیبونه:

په ځينو معماوو کي له اړوندې پېښي سره مناسب ښکلي ترکیبونه راوړل کېږي. لکه د ارواښاد ريشاء د مړيني په نېټه کي چي ما (هوټک) وييلې ده:

د مرگ وکال ته مې کچکول د هنرو گرز او
په صدقاتو يې پکه درنه د ښو وخته
"قلم" خپل سر وروباخښه "محبت" تاج کړ هديه
د مرگ نېټه يې "غم"، "ژړا" په اجدو وخته

حل:

$$(ق = ۱۰۰) + (م = ۴۰) + (غم = ۱۰۴۰) + (ژړا = ۲۰۸) = ۱۳۸۸ ش$$

د کلماتو اعجاز:

د معماوو ماهران د کلماتو په انتخاب کي له فوق العاده مهارتو کار اخلي. داسي کلمات، آيتونه، مقولې او له اعجازه ډک ترکیبونه راوړي چي له يوې خوا له ټاکلي موضوع سره ادبي التزام لري او له بلې خوا ئې د ټاکلي

پېښې نېټه يا د ټاکلي شخص نوم هم له يو لړ محاسبو او تبديل و تصحيح و تکميل و تخريج وروسته لوستونکي ته په لاس ورکړي. د (الخير في ما وقع) او (لاخير في ما وقع) مثالونه تاسي لوړ ولوستل.

علامه حبيب الله قندهاري مشهور په حبو اخندزاده د امام غزالي رحمه الله عليه منهاج العابدین په پښتو نظم ژباړلی دی. د دغې ژباړې نوم ده په خپله (معراج السالكين) يا (اخلاق التائبين) ټاکلی وو. د دغه دوهم نامه له ابجدي ارزښت څخه د کتاب د ژباړې کال (۱۲۳۶هـ) راوړي^(۱). دی د کتاب په پای کې وايي:

کتاب شکر دئ تمام شه	نا آرام خاطر آرام شه
نوم ئې ښايي چي تعين	شي معراج السالكين
يا "اخلاق التائبين" شي	چي تاريخ ځني مبین شي
مکتوبي حرفونه ياره	له دوهمه اسمه شماره
په حساب د ابجد	کړه معلوم د دوی عدد
ټبر کلونه له هجرته	په دا شمار وو نېک سيرته

(۲۷۷ مخ، د ۱۳۴۰هـ چاپ، لاهور)

لکه تاسي چي به ئې وروسته ولولی مولوي صالح محمد هوتک د خپل خدای بخښلي نيکه د مړيني ماده (جد مغفور) کي موندلې ده چي د تاريخي مادې کلمات په مهارت سره انتخاب سوي دي.

ميرزا حنان بارکزي يوه قطعه ويلې ده چي په هغې کي ئې داسي کلمات اوډلي دي چي هم ئې معناوي او مفاهيم سره نژدې دي او هم ئې ابجدي قيمتونه. قطعه داسي ده:

په عدد د ابجد به درته وایم
يو څو چيزه برابر دي په حساب

^(۱) په دغه نامه کي تر (ب) دمخه همزه په حساب کي نه راځي.

که "کشمش" دي که "نخود"^(۱) په حساب يودي
 هم "بنگي" او "ملحد" يودي په دا باب
 د "دراز" و د "بې عقل" عدد يودي
 هم "کاکل" و "گژدم" يو، مه کړه عتاب
 د "عدو" او د "سگ" يورنگه عدد دي
 "خواجه سرا" او "خرسياه" سره تناب
 هم "صهبا" او "پياله می" په يوه رنگ دي
 "قلعه"، "برج" هم برابر په دا اسباب
 په حساب کي دغه "لوک" او "مايه" يودي
 هم دغه رنگ برابر "سهو"، "حساب"
 (دېوان: ۲۰۱ مخ، د ۱۳۸۸ ل چاپ)

د افغانستان د میدان وردگو ولایت یو کلی (رشیدان) نومېږي. د دې
 کلي اوسېدونکي هغه هوتک دي چي د نادر افشار په تاراک کي ئې نیکونه
 او پلرونه فارس (اوسني ایران) ته شړل سوي او د دوی اولاده د امیر
 عبدالرحمان خان په پاچهی کي بیرته وطن ته راستانه سوي ول. د هغه
 وخت دولتي واکمنو هغو کسانو ته ښه نظر نه درلود چي د امیر عبدالرحمان
 خان د حریف غازي محمدايوب خان په پلوي ئې توري وهلي وې. په دغو
 کسانو کي خپل پلرني هیواد ته دغه راستانه سوي مهاجر هم شامل ول.
 دغي ډلي له هوتک توب څخه انکار وکړ او خپل ځانونه ئې په قوم

^(۱) کشمش او نخود تل یوځای د وچي مېوې په توگه خوړل کېږي.

په دغه قطعه کي د راغلو کلماتو اېچدي ارزښتونه داسي دي:

کشمش = نخود = ۶۶۰، بنگي = ملحد = ۸۲، دراز = بې عقل = ۲۱۲، کاکل =
 گژدم = ۷۱، عدو = سگ = ۸۰، خواجه سرا = خرسیاه = ۸۷۶، صهبا = پیاله می =
 ۹۸، قلعه = برج = ۲۰۵، لوک = مایه = ۵۶، سهو = حساب = ۷۱.

(رشیدان) وبلل^(۱). تر دغه نوم اړوني وروسته دوی ته پر همدا اوسنۍ مېنه باندې د مېشته کېدلو اجازه وسوه. یوه باریک بین او نکته سنج تن د دغو دوو نومونو تر منځ رابطه داسې موندلې ده:

قوم راشیدان = ۷۱۲

مفقود هوتکان = ۷۱۲

یا:

مفقود هوتکیها = ۶۷۷

قوم راشیدیها = ۶۷۷

مطاببات:

په ځینو معماوو کې مطاببات د طنز و مزاح په شکل کې کلمات راوړل کېږي. د دغه ډول معماوو مثالونه په پښتو ادب کې زما په سترگه سوي نه دي خو د هرات مشهور شاعر حاجي اسماعیل گوزک دغه راز تعمیې په پارسي ژبه ویلي دي، چې یوه ټي داده:

شد شهد ماده تاریخ او	هست ای گوزوک شهید کیرخر
گرترا تاریخ شمسی آرزوست	ییت ثانی شد معمای دگر
تای تف را بر رخ زاهد فگن	پس بمالش سر سرا پای ذکر

(شاعر آزاد: ۱۸۳ مخ، چاپ ۱۳۴۸ ق)

دا تاریخي ماده د هرات د هغه وخت د والي پر وژلو ویله سوې ده. شاعر له دغه والي سره خورا زیات مخالفت درلود. د معما حل داسې دی:

د (تف)، (ت = ۴۰۰) که د زاهد پر مخ (ز = ۷) ولوېږي، (۴۰۷) لاس ته راځي. دغه حاصل چې د (ذکر) پر سر و پښو (ذ = ۷۰۰) + (ر = ۲۰۰) = ۹۰۰ د (بمالش) په قرینه ور زیات سي (۱۳۰۷ ش) کال ځني جوړېږي.

^(۱) د پښتو په ځینو لهجو کې (رشیدان) د (راشیدان) په بڼه هم تلفظ کېږي او د کلمې د لومړي توري زور (فتحه) په الف سره اوږي.

ما يو وخت له يوه ظريف پښتانه سره په پښتو ادب کي د دغه راز
معماوو پر سته والي خبري کولې. ده راته وويل چي خوشحال خان دغه راز
معما ويلې ده او په مثال کي ئې دا بيت ووايه:

يو مي يار دوهم گلزار ساز و ساقي شته

نن مي کومه اندېښنه له غين و ميم

له دې معما څخه خو د خوشحال خان مراد (غم) دئ مگر زما
مخاطب پښتانه (غين) آلت مخصوص او (ميم) مقعد وگاڼه. ما په جواب
کي ورته وويل چي دغه مطايبه به نو ستا په حساب کي ثبت کړو، نه د
خوشحال.

* * *

معما په لوېديځو ادبياتو کې

په انگرېزي کې معما ته (Riddle) وايي او په دائرة المعارفونو کې ئې د دغه نامه تشرېح داسې کړې ده چې:

(Riddle) هغه عبارت، پوښتنه يا جمله ده چې دوه رازه معناوي ولري يا ئې معنا څرگنده نه وي او پته وي. په لرغوني انگرېزي شعر کې معماوي په پراخ ډول تر سترگو کېږي. ويل کېږي چې د انگرېزي شعر معماوي تر زياتي اندازې پورې دانگلولاتين ادب (Anglo – Latin) يوه عنعنه ده چې د هغې دودونکي الديلم (Aldhelm) گڼل سوي دي. الديلم^(۱) بيا پخپله د څلرمي، پنځمي ميلادي پېړۍ له لاتين شاعر سيمفوزيوس (Symphosius) څخه الهام اخيستونکي ښکاري. انگرېزي معماوي که څه هم اوږده ادبي سابقه لري خو دا اوسنۍ کيسۍ ډوله ټوټې چې د معما

(۱) الديلم (۶۳۹ – ۷۰۹ع) چې په زړه انگرېزي کې د ايلديلم (Ealdhelm) په شکل ليکل کېدی، د لاتيني ژبي شاعر او د انگلوساکسون ادب عالم او د انگلستان په شيربورن کې د کليسا مشر وو. دده د ژوند زمانه د اسلام د مقدس دين د بعثت د سر له کولو نه سره برابره ده. نوموړي د روم په قوانينو، استرونومي، استرولوجۍ او د بېلابېلو کاليندارو (جنتریو) د حساب په آرټ کې ئې زده کړې کړې وې. دی په يوناني او عبري ژبو پوهېدی او پخپلو ليکنو کې ئې خورا ډېر لاتين سوي يوناني لغتونه کار کړي دي. ده د (Northumbria) پاچا ته يو ليک په لاتيني تشر کښلی وو او په هغه کې ئې ۱۰۱ معماوي ځای کړي وې. په دې کې يوه معما په ۸۳ کرښو کې ځای شوې وه. د (Northumbria) سيمه اوس په شمالي انگلستان او جنوب ختيځ سکاټلينډ کې شامله

(Riddles) په نامه يادېږي له هغو پخوانيو سره دنده زيات نه وايي. د انگرېزي معماوو لرغوني نمونې په هغه خطي مجموعه کي خوندي دي چي د پېريانونو د کيسو او ځينو شعرو او پندونو سره يو ځای په يوه مجلد کي گڼدل سوي دي او د انگلستان د (Exeter) ښار په لويه کليسا کي له يوولسمي عيسوي پېړۍ څخه ساتله کېږي. دغه مجموعه په زړو انگرېزي خطي نسخو کي يوه ډېره مهمه نسخه ده. د دغې مجموعې معماوي د کوچنيانو د سندرو په شکل او د هرزه او چټي کنايو په بڼه جوړي سوي دي. په لرغوني يونان کي د وينا يو ادبي شکل رواج درلود چي په هغې کي به ئې يو خيال يا مفکوره يا يوه کيسه او واقعي پېښه په يو راز غير واقعي کيفيت کي بيانوله. دغه راز وينا ته ئې (Metaphors) وايه. د مثال په توگه: "د دې سترگي د جواهرو په شان ځلېدلې". دغه راز ترکيبونه زموږ په ادب کي د تشبيه او استعارې تر نامه لاندې راځي. ميتافور هم يو راز استعاروي ترکيبونه ول. ارسطو (۳۸۴ - ۳۲۲ ق م) دغه ميتافور يا استعاره او معما (Riddles) يو له بل سره تړلي بلل. ده به ويل: "ښې معماوي موږ ته په مجموع کي غوره ميتافورونه په لاس راکوي ... ښه معما کولای سي چي د يوه ښه ميتافور له پاره لازم مواد برابر کړي".

د پوهانو په نظر معماوي (Riddles) يو نړۍ وال آرټ دی چي بېلابېل کلچرونه په ځان کي رانغاړي. د هغو مثالونه موږ په فليپينډي، هنګري، د امريکا په هندي، چينايي، روسي، الماني او فليپيني کلچرونو کي موندلای سو.

د معماوو متکامل شکلونه:

د (Riddles) يا معماوو پرمختللی شکل (Puzzles) نومېږي. د معماوو د دغو دوو شکلونو تر منځ له مشابهتو سره سره ځيني توپيرونه هم سته. د پزل په حلولو کي له مشخصو فارمولونو، چارټونو، قاموسونو څخه


استفاده کېدلای سي. د مثال په توګه منطقي پزل (Logic puzzles) له لغاتو سره سروکار لري او د هغو د حل له پاره له یوه مخصوص تنظیم سوي جدول څخه کار اخیستل کېږي خو (Riddles) ریډل بیا د د تفکر او تصور او قیاس کولو مهارت ته اړتیا لري. د ریډل په انواعو کې انیګماز (Enigmas) په نامه یوه لوبه سته چې په استعاروي ژبه جوړه سوې وي او د حل له پاره ئې دقیق فکر کول لازم دي. ریډل هم ځانته مشخص اصول لري خو دا اصول د پزل په شان ساینټیفیک اصول نه دي. ریډل پر فکر و تصور باندې ولاړه معما ده خو پزل پر واقعیتونو باندې تکیه لري.

د (Puzzles) تر نامه لاندې اوس په نړۍ کې د کوچنیانو او لویانو له پاره په زرو ټوکه کتابونه هر کال چاپېږي. د (Puzzles) په شکل لوبې او ګېمونه د کوچنیانو له فکري ودې سره مرسته کولای سي. په دغو لوبو یا ذهني مصروفیتو کې حروفې جدولونه (Crosswords) هم راتلای سي. دغه جدولونه نن ورځ د نړۍ په ډېرو معتبرو ورځپاڼو او مجلو کې هره اونۍ موندل کېدلای سي. د حروفې جدولو حلول هم یوه فکري او ذهني مشغله ده او هم د هغو کسانو له پاره د وخت ژر تېرېدلو وسېله ده چې د کار او وظیفې په چاپیریال کې ئې د اوږده انتظار ساعتونه شامل وي. د ټکسي چلوونکي، د امنیتي پوستو کار کوونکي، زاړه متقاعدین او تنکي ماشومان هر یو له خپلې فکري وړتیا او لوړتیا سره سم جدولونه له ځان سره ګرځوي او په لازمو فرصتونو کې ځانونه په مشغولوې.

په امریکا کې د حروفې جدولونو مشهور ایجادوونکی او خپروونکی جان سیمسن (John.M.Samson) نومېږي. د ده له خوا جوړ سوي حروفې جدولونه (Crossword puzzles) په نیویارک ټایمز اخبار او نورو مشهورو ورځپاڼو کې خپرېږي. د شمالي امریکا په کتاب پلورنځیو کې د ده پنځه ویشته عنوانه کتابونه موندل کېږي چې ټول ئې د (Crossword puzzles)

جدولونه دي.

په افغانستان کي هم تر اوسنيو درو خلورو لسيزو جگړو دمخه په مجلو، جريدو او اخبارو کي په پښتو او دري ژبو حروفي جدولونه چاپيدل.



۱۵	۱۲	۱۳	۱۴	۱۱	۱۰	۹	۸	۷	۶	۵	۴	۳	۲	۱	
د		ر	ح	س		ل	ب	م	ا	ه	ا	ر	گ		۱
ک						ف	ل	خ		ش	ب	ن		ا	۲
ا						غ		ر	د	ت	د		س	د	۳
ر							ا	ن	ی	م		س	ا	پ	۴
ب	ت						ر	ب	د	ا		و	غ	ی	۵
		ا	ر	ح		ف		ی	ض	ر		ا	د	ن	۶
					ط			ض	ا	ج		ر		و	۷
ت	ل	و	ز	و	ر								ز	ی	۸
ش	ا			ن	ی	ت	ش	ی	ن	ا	ر	ب	ل	ا	۹

د اېجد (جمل) حساب

له (جمل) څخه مراد د اېجد تورو په واسطه حساب کول دي. اېجد توري په حقيقت کې د عربي الفبې ټول حرفونه دي چې په اتو کلمو کې په دې ډول اوډل سوي دي:

اېجد - هوز - حطی - کلمن - سعنص - قرشت - ثخذ - ضنظ.

د اېجد تورو د پيدايښت په باب ډول ډول نظريې سته. تامس پاټريک هيوز (Thomas Patrick Hughes) په ډکشنري آف اسلام (۳ مخ) کې د اېجد تر نامه لاندې کښلي دي:

تر جمه: اېجد د يوه حسابي انتظام نوم دی چې په هغه کې هر توری له يوه څخه تر زرو پورې مختلف قيمتونه لري. دا توري پر هغه ترتيب باندې اوډل سوي دي چې يهودانو تر څلورسوم ميلادي کال پورې کار ځني اخيست. پر دغو تورو باندې شپږ نور توري د عربو له خوا زيات سوي دي. د القاموس په نامه د عربي فرهنگ مؤلف وايي چې د اېجد اول شپږ کلمې د ماد (Madyan - Midian) پاچهانو نومونه دي او وروستۍ دوې کلمې ئې عربو پر زياتي کړي دي^(۱). ځيني بيا وايي چې د اېجد کلمات د عربي تورو د مخترع مورامير ابن مورا (Muramir ibn Murra) د اتو زامنو نومونه دي^(۲).

^(۱) ماد د يوه قوم نوم دی چې تر ميلاد اووه سوه پخوا ئې د ماد دولت تاسيس کړ. دغه دولت د هخامنشيانو په لاس نسکور سو (دهخدا).

^(۲) المورا د يوې قبيلې نوم دی چې د بنويم له اولادې څخه دي او مورا مير د الانبار سيمې اوسېدونکی وو. الانبار د عراق يو لوی ولايت دی چې د دغه هيواد په لوېديځ

د "موادالتواریخ" مؤلف حسین ننجواني لیکلي دي چي د دغو تورو د ټاکونکي او د هغو د ټاکني زمانه په صحیح ډول معلومه نه ده. داسي ويل کېږي چي له جمل حساب څخه د کار اخیستلو زمانه د اسلام اوایلو ته رسېدلې ده. خو د موجودو اسنادو او شواهدو له مخي د الفبې تورو ته پاملرنه، د ابجد، هوز، ... په ترتیب د هغو اوډنه او په حساب کي ورڅخه کار اخیستنه تر اسلامي عصر راوروسته زمانه په ځان کي راکښېباسي.

د تاریخي مادو په جوړولو کي د الفبې له تورو څخه د ابجد په حساب ګټه اخیستل خاص مهارت او هنرمندي غواړي. د هر ناظم له وسه پوره نه ده. د ادب د اولنیو پوهانو په نظر خو دا فن د موسیقي، نقاشۍ په شان یو ظریف فن وو او په مستظرفه صنایعو کي شمېرل کېدی. د تاریخي مادو په جوړولو کي له زیاترو ادبي صنعتو څخه لکه تجنیس، ایهام، توريه او نورو څخه کار اخیستل کېږي.

د ابجدي تورو معادل عددونه پر څو ډولو دي چي مشهور ئې دا دي:

کبير ابجد (حساب الكبير):

کبير ابجد ته (جمل) هم وايي. د جمل توري داسي دي:

ابجد - هوز - حطی - کلمن - سعفص - قرشت - ثخذ - ضظغ.

د دغو تورو عددي قيمتونه (معادل) په دې ډول دي:

۱ = ا، ۲ = ب، ۳ = ج، ۴ = د، ۵ = ه، ۶ = و، ۷ = ز، ۸ = ح، ۹ = ط، ۱۰ = ی، ۱۱ = ک، ۱۲ = ل، ۱۳ = م، ۱۴ = ن، ۱۵ = س، ۱۶ = ع، ۱۷ = ف، ۱۸ = ص، ۱۹ = ق، ۲۰ = ر، ۲۱ = ش، ۲۲ = ت، ۲۳ = ث، ۲۴ = خ، ۲۵ = ذ، ۲۶ = ض، ۲۷ = ظ، ۲۸ = غ، ۲۹ = ۱۰۰.

کي پروت دی او له اردن، سوريې او سعودي عربستان سره ګډه پوله لري. د دغه ولايت پایتخت الرمادي (Ramadi) ښار دی. نور مهم ښارونه ئې فلوجه او حدیثه دي. - د ویکیپیډیا په حواله. م. ه).

تورو ته د قیمت ورکولو اسانه لار داده چې لومړی باید د (ابجد، هوز، ...) کلماتو پرله پسې (مسلل) وینګ په پام کې ونیول سي او پر هغه ترتیب باندې وویل سي لکه چې مالور د رته کېښلي دي. بیا نو لومړیو لسو تورو ته باید په ترتیب سره له یوه څخه تر نهو پوري قیمت ورکړه سي. ورپسې لسو تورو ته باید په ترتیب سره (۱۰، ۲۰، ۳۰، ۴۰، ...) قیمتونه ورکول سي او وروستیو لسو تورو ته په ترتیب سره (۱۰۰، ۲۰۰، ۳۰۰، ...) قیمتونه ورکړه سي. دا ترتیب د ابو نصر فراهي (۷۴۰ هـ ق م)^(۱) په یوه رباعي کې داسې راغلی دی:

یگان یگان شمېر ابجد حروف تا حطی
چنانکه از کلن عشر عشر تا سعفص
پس آنکه از قرشت تا ضطغ شمېر صد
دل از حساب جمل شد تمام مستخلص

د کبیر ابجد اول لس عددونه (أحاد) دوهم لس عددونه (عشرات) او دریم لس عددونه (مآت) نومېږي.

د پښتو الفبې خاص توري د هغو د عربي قریب المخرج تورو قیمت لري. په دې ډول:

پ = ب = ۲
ت = ۴۰۰

(۱) ابو نصرالدین مسعود بن ابوبکر فراهي مشهور په ابونصر فراهي (۷۴۹ هـ ق = ۱۳۴۸ ع م) د افغانستان په فراه کې زېږېدلی او د پارسي ژبې شاعر او قاموس لیکونکی وو. مشهور اثر يې نصاب الصبيان نومېږي چې عربي لغات يې په پارسي نظم کېښي معنا کړي دي. د نصاب الصبيان يوه زړه خطي نسخه زما په کتابتون کې سته. وايي چې ابو نصر فراهي مورزاده پوند وو او د اکتاب به يې د امالي په ډول (بل چاته د ويلو له لاري) لیکلی وي.

$$۳ = ج = چ$$

$$۶۰ = س = ش$$

$$۷ = ز = ز$$

$$۴ = د = د$$

$$۲۰۰ = ر = ر$$

$$۷ = ز = ز$$

$$۷ = ز = ز$$

$$۳۰۰ = ش = ش$$

همزه (ء) د الف قيت لري يعني (۱) دئ. کله کله ئې په محاسبه کي نه شمېري. مد لرونکی الف له (۱) سره مساوي دئ. مشدده (ی) کله پر دوو او کله پر یوه (ی) شمېرل کېږي.

د کلماتو حرکتونه (زور، زېر، پېښ) په حساب کي نه راځي خو که د معما جوړوونکی وغواړي چي دغو حرکتو ته قیمتونه ورکړي نو بیا (زور) د (الف) یا (ه) په شکل، (زېر) د (ې) په بڼه او پېښ د (و) په ډول کارېي.

صغیر ابجد (حساب الصغیر):

د صغیر ابجد (حساب الصغیر) توري او اړوند قیمتونه ئې داسي دي:

$$۱ = ا، ۲ = ب، ۳ = ج، ۴ = د، ۵ = ه، ۶ = و، ۷ = ز، ۸ = ح، ۹ = ط، ۱۰ = ی =$$

$$۱۰، ک = ۸، ل = ۶، م = ۴، ن = ۲، س = ساقط (صفر)، ع = ۱۰، ف = ۸، ص =$$

$$۶ = ۴، ق = ۴، ر = ۸، ش = ساقط (صفر)، ت = ۴، ث = ۸، خ = ساقط$$

$$(صفر)، ذ = ۴، ض = ۸، ظ = ساقط (صفر)، غ = ۴.$$

وضعي ابجد:

د وضعي ابجد عددي قیمتونه داسي دي:

$$۱ = ا، ۲ = ب، ۳ = ج، ۴ = د، ۵ = ه، ۶ = و، ۷ = ز، ۸ = ح، ۹ = ط، ۱۰ = ی =$$

$$۱۰، ک = ۱۱، ل = ۱۲، م = ۱۳، ن = ۱۴، س = ۱۵، ع = ۱۶، ف = ۱۷، ص =$$

۳۴

۱۸، ق = ۱۹، ر = ۲۰، ش = ۲۱، ت = ۲۲، ث = ۲۳، خ = ۲۴، ذ = ۲۵، ض =
۲۶، ظ = ۲۷، غ = ۲۸.

په پښتو ادب کي د راغلو معماوو په حل کي له دغو وضعي قيمتو
څخه کار اخيستل زما په سترگه سوي نه دي.

په پښتو او فارسي معماوو کي معمولاً له کبير ابجد (حساب الكبير)
څخه کار اخيستل کېږي. که د شاعر يا ليکوال مراد نور حسابونه وي، بيا
په څرگنده توگه اشاره ورته کوي.

د ابجد له تورو څخه د لنډو ليکنو، د کتابو د سريزو او نورو مختصرو
تعليقاتو د مخونو د عددو پر ځای د متن له صفحو څخه د بېلولو په خاطر
هم کار اخيستل کېږي. مثلاً اول مخ (الف)، دوهم مخ (ب)، دريم مخ
(ج)، ... بلل کېږي.

د معماوو ځيني اړوند اصطلاحات

د تکملي عمل:

تکمله بشپړولو ته وايي. په معما کي د تورو د ابجدي قيمتونو جمع کولو ته ويل کېږي.

د عددي تبديل عمل:

د عددي تبديل په عمليه کي د لاس ته راغلي عدد له پاره په معما کي د کار سوي قريني له مخي يوه کلمه، يو عبارت، يو ترکيب، يا يوه جمله بايد وموندل سي. د مثال په توگه علامه رشاد رحمۃ اللہ علیہ د حاجي جمعه بارکزي په يوه معما کي د (۳۰۴) عدد له پاره (د پير ديدن ک) جمله موندلې ده چي په ابجدحساب کي ئې د ټولوتورو مجموعي ارزښت له (۳۰۴) سره برابر دئ.

د تصحيف عمل:

د تصحيف په عمليه کي له کوم توري څخه ټکي ايستل کېږي، يا له يوه لغت څخه کوم توری ليري کېږي. مثلاً د شين له توري څخه درې ټکي ليري کېږي او (س) ځني جوړېږي. د تصحيف په عمليه کي هم بايد د معما په بيت کي راغلي قرينه په پام ونيول سي.

د تخرجي عمل:

د تخرجي پر وخت له يوه عدد څخه بل عدد د ټاکلي قريني پر اساس منفي کېږي.

د تبدیل عمل:

د عددی تبدیل عمل او د تبدیل عملیه یو مفهوم لري.

قرینه:

قرینه په لغت کې د دوو شیانو یا دوو مفاهیمو تر منځ معنوي مناسبت ته ویله کېږي (غیاث). په معما کې هغه کلمه، یا عبارت ته قرینه ویله کېږي چې لوستونکي ته د تکملي، تخریج، تصحیف یا تبدیل د عمل لارښوونه کوي

ساده معما:

ساده معما هغې معما ته ویله کېږي چې د حل له پاره ئې څوک مجبور نه وي له پورتنیو عملیو څخه کار واخلي. مثلاً دا لاندې تاریخي ماده:

د دکن په جنگ شهید شو خوشنود اوسه
په تاریخ د زر څلوېښت ده گذروو
۱۰۴۰هـ ق

مشوشه معما:

مشوشه معما د (ړندې معما) په نامه هم یادېږي. په دغه معما کې قرینه نه وي راوړل سوې او لوستونکي له حدس و گومان څخه کار اخیستلو ته مجبور سي.

بیانات او زبر:

بیانات د (بیته) جمع ده. معنا ئې روښانونکي، روښانه اړخونه، رښتیني شاهدان، ... ده (ده خدا). په قرآن عظیم کې څو ځایه دغه کلمات راغلي دي او له بیانات څخه مراد د انبیاوو له خوا (معجزې) او له (زبر) څخه مطلب پر هغوی باندي نازلې سوي صحیفې او کتابونه دي.

په جفر کې د دغو دوو کلماتو استعمال بل راز دی. د جفر په اصطلاح

کي د یوې کلمې د تورو تلفظ ته اعتبار ورکول کېږي. د مثال په توګه د (ج، ق، ل، ن) تورو تلفظ "جیم"، "قاف"، "لام"، "نون" دی. په دغو تلفظونو کي د سر توري (زُبر) او پاته نور توري "بینات" بلل کېږي. یا په یوه بل مثال کي:

د (محمد) کلمې توري (م، ح، م، د) د هغو د تلفظ په اعتبار (میم، حاء، میم، دال) بلل کېږي. د تلفظ د کښل سوي شکل د سر تورو ته (زُبر) وایي او نورو پاته سوو تورو ته (بینات) وایي. د پورتنی مثال په تلفظي څرګندونه کي (م، ح، م، د) ته (زُبر) او (یم، اء، یم، ال) ته (بینات) وایي. د الفبې په تورو کي (س) یوازنی توری دی چي د (زبر) او (بینات) ابجدي ارزښت یې یو شان دی.

س = سین

س = زُبر = ۶۰

ین = بینات = ۱۰ + ۵۰ = ۶۰

له دغې طریقې څخه د تاریخي نومونو په استخراج کي کار اخیستل کېږي. د شیعه مذهب عالم بهاءالدین محمد بن حسین عاملي مشهور په شیخ بهائي (۹۲۵ - ۱۰۰۰هـ ق) په جعفري فقه کي خپل پارسي اثر (جامع عباسی) د صفوي پاچا لومړي شاه عباس (۹۹۶ - ۱۰۳۸هـ ق) په نامه تالیف کړی دی. په دغه کتاب کي یې یوه قطعه راوړې ده چي په هغې کي د شاه عباس نوم د "بینات زُبر" په قاعده له "خلدالله ملکه" څخه استخراج کېدلای سي. په دې ډول:

د (خلدالله ملکه) عبارت توري داسي تلفظ کېږي: (خا، لام، دال، الف، لام، لام، مشدد، ها، میم، لام، کاف، ها). د دغو کلمو زُبر چي ایسته سي، بینات یې (ا، ام، ال، لف، ام، ا، یم، ام، اف، ا) پاتېږي. د دغو تورو د ابجدي ارزښتو مجموعه داسي ده:

$$۴۳۹ = (۱ + ۸۱ + ۴۱ + ۵۰ + ۱ + ۴۱ + ۴۱ + ۱۱۰ + ۳۱ + ۴۱ + ۱)$$

د (شاه عباس) نامه ابجدي ارزښت هم (۴۳۹) کېږي.

د زبر په عمليه کي کله کله يوه کلمه يا جمله راوړل کېږي مگر د ليکوال مطلب د رمز په توگه کومه بله داسي کلمه وي چي ابجدي ارزښت ئې له دغي راوړل سوي کلمې سره يو شانتنه وي. البته په زبر کي د رمز او مرموز تر منځ رابطه او قرينه له ضرورياتو څخه ده. له قريني پرته د پتي (مرموزي) کلمې يا جملې موندل ډېر سخت کار او حتی ناممکن کار دی.

علامه رشاد رحمۃ الله عليه پخپل اثر (حافظ الملک حافظ رحمت خان برېڅي او د هغه کورنۍ)، ۱۳۵ - ۱۳۶ مخونو کي د زبر په مثال کي د نواب محبت خان برېڅي (۱۱۶۴ - ۱۲۲۳ هـ) يو عربي شعر راوړی دی:

اذا لم يبق في الاسلام آثار

جری من مقلتي دمع کانهار

فقال الهاتف: من يظهر الدين

فجاء الصوت: "سلطان الجهاندار"

علامه مرحوم کښلي دي چي د (سلطان الجهاندار) ابجدي ارزښت (۴۴۵) کېږي چي دا قيمت د (شاه زمان ما) له ابجدي ارزښت برابر دی. او ورپسې ئې زياته کړې ده: "په دغه وخت کي نواب محبت خان دغه زبر وايه، په افغانستان کي د پاچهۍ پر تخت شاه زمان سدوزی (۱۲۰۷ - ۱۲۱۵ هـ ق) ناست و او په هندوستان کي د مهاجمو پرنګيانو د نفوذ او استيلا د مخنيوي اميد فقط له ده کېده".

علامه رشاد مرحوم د دغه زبر په باب اوږده تشریح ورکړې ده او د هغې په پای کي وايي:

"د اعليحضرت شاه زمان سدوزي په باب بيان د زبر د قريني په دود اوږدسو، چي گوندي له "سلطان الجهاندار" څخه د "شاه زمان ما" په

مرادولو کي له درنو مطالعینو سره مرسته وکړي او له جهاندار څخه د پهلې
د مغول پاچا شاه عالم زوی، شهزاده جوان بخت مراد نه کړي.
د پښتو دېوان لرونکي شاعر قنبرعليخان^(۱) د بینات پر قاعده ویلي
دي:

عشق عدد د محمد علی د اسم

په ابجد د بینات شي د زړه سوب

(دیوان: ۲۵ مخ، دهمېش خلیل چاپ ۱۹۷۲ع د علامه رشاد د کتابتون)

علامه رشاد رحمۃ اللہ علیہ د دغه دېوان پر یوه څنډه د دې بینات حل راوړی
دئ چي زه به ئې له یو څه تفصیل سره دلته رانقل کړم.
د (محمد) ابجدي ارزښت (۹۲) دئ او د (علی) دا (۱۱۰) کېږي. د
دواړو مجموعه (۲۰۲) راځي.

د (عشق) کلمې درې توري د بینات پر قاعده داسي محاسبه کېږي:

عین، شین، قاف

د دې درو تورو ژبر، د سر اوازونه يعني (ع، ش، ق) چي ځیني ليري

سي:

ین = ۶۰

ین = ۶۰

اف = ۸۱

ټول = ۲۰۱

دغه لاس ته راغلی عدد د (محمد) او (علی) د نومو له مجموعي
ابجدي ارزښت (۲۰۱) سره د یوه (۱) په اندازه تفاوت لري او دا د معما
کمزوري ښيي. د دې تفاوت د ليري کېدوله پاره زما (هوټک) په فکر

^(۱) قنبرعليخان شيعه مذهب پښتون وو. زه د ده د معماوو پر ادبي اړخ څېړنه کوم.
عقیدتي خوا مې مراد نه ده (م.ه).

۴۰

شاعر د (علي) كلمه د (عالي) په ډول تلفظ كړې ده او په دې ډول ئې پر مجموعي ابجدي ارزښت يو عدد اضافه كېږي او (۲۰۲) ځنې راوړي. (والله اعلم بالصواب).

بل مثال:

قنبر عليخان وييلي دي:

د الله په اسم ذات كه فهم وكړې
يو الف دئ بله هي ده دواړه لاهمه
د الف عدد كه شمار په بينات كړې
مساوي دئ د حضرت علي له نامه
دواړه لام وهي حساب په بينات كړې
ده نامه د محمد صاحب تمامه
(ديوان: ۱۰۸ مخ)

حل:

– د (الف) بينات (لف) دئ او ابجدي ارزښت ئې (۱۱۰) كېږي.
ديينات په قاعده د (علي) ابجدي ارزښت هم (۱۱۰) راځي. په دې ډول:

$$\begin{array}{r} \text{د (عين) بينات (ين)} = ۶۰ \\ \text{د (لام) بينات (ام)} = ۴۱ \\ \text{د (يې) بينات (ي)} = ۱۰ \\ \hline \text{ټول} = ۱۱۰ \end{array}$$

– د (الله) د دوو لامو بينات داسي دئ:

لام = ام = ۴۱

چي دوه چنده سي (۸۲) كېږي.

هي = ي = ۱۰

۹۲ = ۱۰ + ۸۲

۴۱

د (محمد) ابجدي ارزښت هم (۹۲) دی. په دې ډول:

$$\begin{array}{rcl} ۴۰ & = & م \\ ۸ & = & ح \\ ۴۰ & = & م \\ ۴ & = & د \\ \hline & & ۹۲ = \text{ټول} \end{array}$$

بل مثال:

چي الله همه اسمو اسم ذات دی
د الله الف علي په بینات دی
(۱۲۴ مخ)

حل:

د الف بینات = لف = ۱۱۰

د علي ابجدي ارزښت: (ع = ۷۰) + (ل = ۳۰) + (ی = ۱۰) = ۱۱۰

د زبرو بینات پر قاعده ما (هو تک) هم یوه قطعه ویلې ده:

د وطن د خوني رف^(۱) مو کندهار دی
شاهدان مي دي زُبرو بینات
حواله به د تاریخ پر پاڼو درکړم
پکښې وگوره د سيمي ټول حالات
په قلم د کندهار دي ليکل سوي
د دې ملک ټول حسنات و سيئات
چي رف نه وي، ټوله خونه کنډ واله وي
پررامات سي مار، لږم خزنه جات

^(۱) د (رف) مجازي معنا (چټ) ده او دلته په همدغه معنا سره کار سوی دی.

۴۲

خدای دي نه نړوي دغه چت هیڅکله
پرته لى مو حیات دى هم ممات

حل:

د (کندهار) کلمې د تورو تلفظي بڼه داسي ده:

(کاف، نون، دال، ها، الف، را)

له دغو تورو څخه چي زبر (د سر توري) ووزي، بینات ئې داسي

پاتېږي:

(اف، ون، ال، ا، لف، ا)

ددې تورو ابجدي ارزښت داسي دی:

(اف=۸۱) + (ون = ۵۶) + (ال=۳۱) + (ا=۱) + (لف=۱۱۰) +

$۲۸۰ = (۱=ا)$

د (رف) کلمې ابجدي ارزښت هم (۲۸۰) کېږي.

دوهم څپرکی

تعمیمي د پخوانۍ دورې په ادب کي

روښاني ادب:

د روښاني ادب محتوی د روښاني غورځنگ د فلسفي افکارو توضیح او بیان ته وقف سوې ده. د دغه غورځنگ پیروانو د شعر شکلي او معنوي ښکلا ته دومره زیاته پاملرنه نه ده کړې او دغه سبب دې چي روښاني ادبیات د هغه وخت د معمولو شعري صنایعو او بدایعو له مخي ډېر څه نه راکوي. خو له دې سره سره موږ د دغې دورې په اشعارو کي د خپل وخت د مروجو ادبي صنایعو څرک لرو او هنري خوا ئې یو مخیزه باید نفی نه سي. د روښاني ادب د مطالعې په ترڅ کي د تعمیمي او تاریخي مادو لومړنۍ بېلگې په همدغو آثارو کي تر سترگو کېږي چي زه به ئې په لاندې کرښو کي وڅېړم.

۱- د ارزاني خېشکي په کلام کي:

د پښتو شعر و ادب موجوده دېواني پانگه له لسمي هجري پېړۍ څخه په منظمه توگه راپاته ده. دغه دوره د روښاني ادبیاتو د منځته راتگ زمانه

ده او د دې لړۍ د سر سړی ملا ارزاني خېشکۍ دئ^(۱). د ارزاني خېشکۍ کلیات د ښاغلي ډاکټر پروېز مهجور خوېشکۍ په سمونه او خپر نه د پېښور یونیورسیتۍ د پښتواکېډیمۍ له خوا په ۲۰۰۵ع کال خپور سوی دئ. ما د دغه کلیات له سریزي او شروحو څخه د ارزاني په کلام کي راغلي تاریخي مادې رااخیستي دي.

د دغه کلیات په ۷۴، ۷۵، ۱۵۵، ۱۵۶، ۲۰۶ او ۱۰۴۵ مخونو کي دغه تاریخي مادې د اړوندو مسایلو په ترڅ کي راوړل سوي دي. د یوې الفنامې د لیکلو نېټه په څرگندو عددو سره کاري:

فقیر کونډلی دی دا شعر

په نه صد نود سته دی

(د سریزي ۷۴ مخ)

په پښتنو کي سنې، نېټې او عددونه زیاتره په فارسي ژبه بیانېږي. نن ورځ لا هم دغه عادت ژوندی دئ او د افغانستان پښتانه د زېږېدلو نېټې، د عسکري جلب تېرولو کلونه او د پاچهانو د سلطنت وختونه په فارسي ژبه وایي او د پښتونخوا اوسېدونکي بیا همدغه عددونه په اردو ژبه بیانوي. دا عادت د ژبنيو خپرنوله پاره خورا غوره موضوع ده او خپرني ته ئې د ژبپوهانو له خوا پاملرنه په کار ده.

د یوې غزلي د ویلو کال داسي رانښيي:

ارزاني دا غزل کونډلی

په هزار و سه سته دی

(د سریزي ۷۴ مخ)

^(۱) زموږ په لیکلو تاریخو او آثارو کي خېشکۍ د پارسي ژبي د لیکدود تراغېزې لاندې "خویشکۍ" لیکل سوی دئ. د دغه ناسم لیکدود دوام نوو اکاډیمیکو قلموالو په لیکنو کي هم لیده کېږي چي زما په نظر د دغې کلمې د پښتو تلفظ سمه څرگندونه نه ده.

۴۵

د دې غزلي د ويلو كال ۱۰۰۳ هـ ق دئ. (د كليات ترتيبونكي د ارزاني په كلام كي د "كونبلی" كلمه د "كنبلی" په شكل هم ثبت كړې ده. د ليكدود دغه راز عدم تجانس د ژبي څېړونكي ته ستونزي پېښوي او نه پوهېږي چي شاعر به فی الواقع هم دغه كلمه په دوه ډوله تلفظ كوله او كه دا به د خطاطانو لاسوهنه وي.

د يوې قصيده وشمي غزلي د ويلو نېټه ئې داسي ويلي ده:

ارزاني دا كلام كنبلی

په الف تسعه سنه

(د سريزي ۷۵ مخ)

۱۰۰۹ هـ ق

د دغه بيت لومړی نیم بيتی د كلياتو د سريزي په ۲۰۶ مخ كي بدل
سوی دئ:

"ارزاني دا كلام كړی"

زه نه پوهېږم چي د دغه تصرف له اسيته گوته چا ته ونيسم؟
بل ځای:

ارزاني دا كلام كړی

په تاريخ د دوست دهغ

(د سريزي ۱۵۵ مخ)

د تاريخي مادې "دهغ" ابجدي ارزښت (۱۰۰۹ هـ ق) كېږي.

په يوه بل ځای كي د روښاني مسلک د مقاماتو د بيان په ترڅ كي
وايي:

ارزاني وينا كړه عرض اشنايي د حق ده فرض

د دې عرض تاريخ وغواړه په حساب له حرفه يرض

(د سريزي ۷۵ مخ)

د (يرض) ابجدي ارزښت (۱۰۱۰ هـ ق) دئ.

۴۶

او د یوې بلي غزلي د ویلو نېټه ئې داسي بيان کړې ده:

دا غزل په تاريخ کښلی

په حساب د دوست "دغو" دی

غښ زردال ئې خلور دی

په شپږ ياد حساب د "واو" دی

(د سريزي ۷۵ مخ)

مطلوبه نېټه ئې (۱۰۱۰ هـ ق) ده. دغه تاريخي ماده يو څه نوبت لري او هغه دا چي شاعر پر تاريخي ماده (دغو) سربېره د هغې حل هم په شعر کي راوړی دی.

۲- د دولت لوانې په کلام کي:

دولت لوانې د الهداد د مړيني نېټه داسي ويلې ده:

په يوه آهې ارواح له تنه بېل شو

په تاريخ د غښ و نون، ح، ئې سفر وو

(ديوان، سريزه نهم مخ، د کابل چاپ)

دغه معما د دولت لوانې په ديوان (۲۱ مخ) کي سمه نه ده ثبت سوې.

د (غ) پر ځای (عين) ليکل سوی دی او ټوله مصرع داسي ده: "په تاريخ د عين، نون، ح، ی، سفر وو". له چاپي ثبت څخه د معما حل داسي راوړي:

غ = ۱۰۰۰

ن = ۵۰

ح = ۸

ی = ۱۰

ټول = ۱۰۶۸

علامه پوهاند رشاد رحمۃ اللہ علیہ د همدغه چاپي دېوان په سريزه (نهم مخ)

کي د الهداد بن جلال الدين بن مياروښان د مړيني کال ۱۰۵۸ هـ ق بللی دی

۴۷

او دا کال له هغه ثبت څخه لاس ته راتلای سي چي د دې بحث په سر کي راوړو. "په تاريخ د غين و نون حې ئې سفر وو".

غ = ۱۰۰۰

ن = ۵۰

ح = ۸

۱۰۵۸هـ ق

د دغي قصيدې په يوه بل بيت کي ئې د ميرزاخان انصاري د مرگ نېټه هم راښوولې ده:

د دکن په جنگ شهيد شو خوشنود اوسه

په تاريخ د زر څلوېښت ده گذروو

د ديوان په ۲۲۳ مخ کي د رشيدخان يوه ويرنه راغلې ده چي د سر

دوه بيته ئې داسي دي:

زړه مي نه که په بېلتون د اشنا صبر

په فراق فراق به ژاړم لکه ابر

رشيدخان د ټول صاحب تر جهان تير شو

بنايسته صورت ئې ونيو وطن قبر

او د مړيني نېټه ئې دا ډول بيان کړې ده:

که تاريخ حساب ئې غواړې له ابجده

پدا حرف غين و نون، ح و کړه صبر

حل ئې:

غ = ۱۰۰۰

ن = ۵۰

ح = ۸

۱۰۵۸هـ ق

علامه رشاد د دولت د دېوان په سريزه (نهم مخ) کي کښلي دي چي رشيدخان د ميا روښان د لمسي الهداد بن جلال الدين لقب وو. دا لقب د هندوستان مغل پاچا جهانگير (۱۰۱۴ - ۱۰۳۷ هـ ق) هغه وخت ورکړ چي الهداد ورته واردواره تسليم سو (۱۰۲۶ هـ ق). تر دغي تسليمۍ دوه کاله وروسته الهداد بيا مغلو ته ياغي سو خو ماته ئې وخوړه. تر ماتي وروسته جهانگير وباڅښه او وئې نازاوه^(۱).

تر دغي ويرني وړاندي ئې په يوه قصيده وشمه غزل او يوه بله غزل کي د مخلص پر مرگ هم ساندي ويلي دي چي په ترتيب سره په دې بيتو شروع کېږي:

غم ديده زړه مي محزون شو

پر (په) مخلص يار پسې خون شو

د مخلص جدايي کړۍ يم بسيار خوږ

زړه مي دۍ د بيلتانه په تېځ افگار خوږ

د فراق په تيره توره لېنده غشي

کړم مخلص مهرۍ، زړه وړوني خوش گفتار خوږ

د اريانتيا خبره دا ده چي په چاپي دېوان کي ئې دغه دواړي ويرني د حضرت علي کرم الله وجهه مرثيې بللي دي او غټ عنوانونه ئې پر کښلي دي او د چاپي تېروتنوپه سمون ليک کي ئې اشاره هم نه ده ورته کړې.

۳- د ميرزاخان انصاري په کلام کي:

د ميرزاخان انصاري د دېوان د (واو) ردیف په يوه غزله کي تر مقطع دمخه يو بيت سته، چي د تعميبي په شکل ويل سوی دۍ:

^(۱) ما د روايت مفهوم پخپلو کلماتو کي رااخيستی دۍ (هو تک).

گهي نون په دوه الف کښي
گه د (ه) د وړاندي (وو)
(۹۴ مخ، د کابل چاپ)

د لومړي نيم بيتي مطلب (انا) دى او د دوهم دا (هو). د دغه غزلي
نوري قافيه (لو، نو، رو، پلو، پرتو، ...) دي.

۴- د اخوند دروېزه په مخزن الاسلام کي:

د اخوند دروېزه ننگرهارى (۱۰۲۸ هـ ق مړ) آثار که څه هم د روښاني
غورځنگ او ادب پر خلاف ايجاد سوي دي، خو بيا هم د دغي دورې په
ادبي پانگه کي شامل بلل کېږي. د مخزن الاسلام په "نکته شانزدهم" کي
د نورالدين حمزه آذرى بن عبدالملک طوسى^(۱) د يوې معما پښتو ژباړه
سته. اصل معما په فارسي ژبه داسي ده:

درته جلباب عشق مست دوشاه خفته اند
مست نگردي بعين عین بلا گفته اند
(مخزن - ۱۶۳ مخ د ۱۳۰۰ هـ ق چاپ، دهلي)

اخواند دروېزه دغه معما په پښتو ژبه داسي ترجمه کړې ده:

"د شاه تر ځای درلاندې دوه مست شاهان او ده دي
سکه مستي يې پعين مکره چه د زلفو کاته ئې بې جلا د نه دي"
(هماغه مخ، هماغه چاپ)

"ځای در" دلته د کاتب غلطی ده چي د پېښور پښتواکيډيمۍ په
چاپ (۱۱۰ مخ) کي سمه سوې ده. هورې ئې لومړۍ مصرع داسي ثبت

^(۱) شيخ نورالدين حمزه بن عبدالملک بيهقي طوسي د تيموري پاچا الغ بيگ (۷۹۵ -
۸۵۳ هـ ق) معاصر وو. څو واره هندوستان ته تللی وو او د کعبې شريفې زيارت ئې هم
کړی وو. په ۸۶۴ يا ۸۶۶ هـ ق کال مې سوي دى او په اسفراين کي ښخ دى. عجائب
الدنيا، سعى الصفا، طغرای همایون او جواهرالاسرار ئې د آثارو نومونه دي. وگ:
لغتنامه دهخدا.

۵۰

کړې ده: "د شاه تر خادر لاندې دوه مست شاهان اوده دي". جلاب د (خادر) معنلري (غياث).

خوشحال خان خټک په سواتنامه کي د اخوند دروپزه پر مخزن الاسلام باندي، چي دی ئې په سهوي سره "مخزن الاسرار" بولي؟ نقد کوي او دهغه په ترڅ کي د دغي معما يادونه هم کوي. دی وايي:

دروپزه چي بيان کړی خپل کتاب دی
نوم ئې مخزن الاسرار (؟) کړی جناب دی
هرييان ئې ناموزون، مجهول، بې رنگه
خالي پاتوله دانشه، له فرهنگه
که يوه مسره په شل، بله په سل ده
نامربوطه، ناموزونه، په ويل ده
قافيه ئې لام و دال سره وهلي
په ردیف کي ئې نون و او سره پيلي
قصيده د "بوصيري" ترجمه کړې
عربي ئې تر پښتو مضحک راوړې
هر هرييت د قصيدې چي د مرجان دی
په پښتو کي تر اوربشو لارزان دی
معماد "آذري" ترجمه کړې
تصوف ئې و عالم و ته نومړې

.....

(سواتنامه: ۴۵ مخ د کابل چاپ)

دغي معما ته علامه حبيبي په لمنليک کي کښلي دي: "... د دې بيت اصل او پښتو ترجمه مبهم دي، هر څوک به يو راز مطلب ځني اخلي، خو دروپزه د تصوف رنگ ور کړی دی او خوشحال خان هم پر دغه باندي په

دې الفاظو انتقاد کوي چي: دغه معما د تصوف په خادر کي نغښته شوې ده! اصل و ترجمه ئې دواړه مبهم دي".

د خوشحال خان خټک په کلام کي

د خوشحال خټک په کلام کي د تعميو او تاريخي مادو خورا زياته پرمېاني ده. زه به ئې د کندهار چاپ "مرغلري" څخه راټولي او خپله څېړنه به هم ورسره مل کړم. د مخونو حوالې د "مرغلري چاپ ۱۳۱۷ش" دي.

له ما خوار سره خوقاف و هې ورې کړې
جگي جگي څه خولام و طې و فا

(۱۲مخ)

په مرغلري کي د "لام" کلمې "م" نسته، ما د (خوشحال خټک کليات، لومړي ټوک) څخه ورواچاوه.

حل: "قاف و هې ورې" = قهر - "لام و طې و فا" = لطف

بل ځای:

د غفا د کال بهار گوره خوشحاله

چي د مړو به ئې هوا وشي هوس ته

(۶۲مخ)

تاريخي ماده "غفا" ده. حل ئې:

غ = ۱۰۰۰

ف = ۸۰

۱ = ۱

۱۰۸۱هـ ق

۵۲

د څلور ميندو زويه

د اتو پلارو پسر

(۱۱۸ مخ)

دا بيت دهغي غزلي دئ چي په پيل کي ئې د نظر او ژبي اثر ته اشاره سوې ده.

محشي ورته کنبلي دي چي له څلورو ميندو څخه مطلب څلور عنصره دي او له اته پلاره څخه ممکن "اته عرض" وي. خو دا ئې هم پر زياته کړې ده چي په ځينو نسخو کي د "نو پلارو پسر" ضبط دئ. چي په هغه صورت کي به مراد نهه فلکه وي. رشتيا هم خوشحال خان په يوه بل بيت کي نهو افلاکو ته داسي اشاره لري:

ډير به ښه ښه زويه راوړي دا نه پلاره څلور ميندې

نن په واره پښتانه کښي يو خوشحال لايق فرزند دی

(۳۲۰ مخ، د کابل چاپ. مرغلي ۴۳۱ مخ) ^(۱)

له څلورو عنصرو څخه مراد (اور، اوبه، خاوره، باد) دئ. خو کېدای سي چي د خوشحال خان مطلب څلور اقليمه وي چي مراد ورڅخه ټول هندوستان دئ (غياث). له نهو افلاکو څخه مراد نهه اسمانونه دي چي وايي د پياز د پوست په شان يو پر بل پراته دي. اسمانونه معمولاً اووه بلل سوي دي خو قداموو نهه گڼل. په دې ډول: فلک قمر، فلک عطارد، فلک زهره، فلک شمس، فلک مريخ، فلک مشتري، فلک زحل، فلک البروج او فلک اطلس (دهخدا). نهم اسمان ته فلک الافلاک وايي. په پخواني حکمت کي د (نه عرض) اصطلاح هم سته چي مراد ورڅخه (کيف، کم، هيئت، متی، مضاف، وضع، فعل، انفعال، ملک) دي (غياث اللغات).

^(۱) په کابل چاپ کي د دې مقطع اول نيم بيتي ته (۵) ليکل سوی دي خو پنځمه حاشيه ځني پاته سوې ده.

۵۳

له پورتنۍ معما څخه د خوشحال خان مطلب دا دۍ چي په دې
څلورو اقليمو او نهو افلاکو (ټول کائنات) کي به ميندو نور هم ښه ښه زامن
راوړي وي، خو خوشحال په پښتانه کي يوازنی "لايق فرزند" دۍ.

په يوه بله غزله کي خوشحال خان د زاړه نجوم له مخي د هري
مياشتي (نحس) ورځي يا (شومي ورځي) راښيي. دۍ وايي:
"دال" و "واو" د محرم د صفر "اک"
د رومبۍ خوري دروښم څه "یک"
د دوهمي خور رومي اته اتمه
د دريمي خوري "يا" مه وکړه شک
څلورمي خور "ی"، "دال" چي سره "يد" شي
د رجب دۍ "ب" و "يچ" د شعبان "دک"
د روژې د مياشتي "جک" پوره حساب دۍ
"حې" شوال، ذی القعدة "بط" ذوالحجه "وک"
(۱۸۹-۱۹۰ مخونه)

په خوشحال کليات لومړۍ ټوک ۱۰۴ مخ کي "چې شوال" ثبت دۍ
داسي تېروتنه ده چي د خوشال خان خټک کليات (۷۰ مخ، چاپ
۱۳۸۷ دانش) ته ئې هم لار کړې ده.

د دې ورځو تشرېح په (مرغلري) کي داسي راغلې ده چي د محرم د
مياشتي (دال = ۴ مه)، (واو = ۶ مه) - د صفر (۱ = ۱) او (ک = ۲۰ مه) - د
رومبۍ خور (ی = ۱۰ مه) او (ک = ۲۰ مه) - دريمي خور (ی = ۱۰ مه) يا
(يا = ۱۱ مه) - د څلورمي خور (ی = ۱۰ مه) او (دال = ۴ مه) د رجب (ب =
۲ مه) او (يچ = ۱۳ مه) - د شعبان (د = ۴ مه) او (ک = ۲۰ مه) - د روژې (ج
= ۳ مه) او (ک = ۲۰ مه) - د شوال (ح = ۸ مه) او (ی = ۱۰ مه) - د ذی
القعدة (ب = ۲ مه) او (ط = ۹ مه) د ذی الحجه (و = ۶ مه) او (ک =

۲۰مه) بدشکومه ورځي دي. البته دا راز انگېرنې کوم ديني او مذهبي تاداو نه لري. د مسلمانانو په نزد د روژې ټوله مياشت نيکمرغه ورځي دي.

د "نحس" کلمه په قرآن عظيم کي دوه واره راغلې ده. اول آيت د يوڅلوېښتم سورة (حم السجده)^(۱) شپاړسم آيت دى:

دوهم وار د څلور پنځوسم سورة (القمر) نونسم آيت دى:

دواړه آيتونه د (عاد) او (ثمود) قومونو په باب دي او دا دواړي ورځي د دوى له پاره نحس بلل سوي دي. د لومړي آيت شريف په تفسير کي د حضرت شاه ولي الله صاحب (۱۱۱۴ - ۱۱۷۶هـ ق) خبره رانقل سوې ده چي فرمايلي ئي دي:

"... دا د نحوست ورځ هغوى لره وه، نه تل". او ورپسې زياته سوي ده: "هغه ورځي منحوسي گڼلي کېږي - لکه چه په ناپوهانو کښي مشهوره ده. که هغه ورځ د عذاب د رانسخته کېدلو په نسبت تل منحوسه وگڼله شي نو کومه ورځ به بختوره وگڼله شي. په قرآن کریم کښي تصريح ده چه هغه عذاب اووه شپې او اته ورځي پرله پسې وو. اوس نو وښيئ چه په دې تقدير د اونۍ (هفتې) کومه ورځ به له نحوسته تشه وي؟" (وگ: پښتو تفسير: ۲/۲۹۲مخ، د سعودي چاپ).

په نهج البلاغه (۷۸مه خطبه)^(۲) کي د څلرم خليفه حضرت علي کرم الله وجهه له خولې روايت دى، چي وايي: څلرم خليفه چي کله غوښتل د خوارجو جنگ ته (نهروان ته) رهي سي، اشعث بن قيس ورته وويل:

^(۱) د قرآن عظيم دغه صورت د (فصلت) په نامه هم ياد سوي دى.

^(۲) نهج البلاغه د حضرت علي کرم الله وجهه د خطبو او مواعظو مجموعه ده چي د سيد رضی ابی الحسن محمد بن الحسين بن موسى بن محمد بن موسى بن ابراهيم بن امام موسى کاظم عليه السلام تاليف دى. سيد رضی د څلرمي هجري پېړۍ د اهل تشيع علماوو څخه وو.

"(فارسی ترجمه) ای امیرالمؤمنین به شهادت علم نجوم، اگر در این ساعت حرکت کنی می ترسم که به مراد خویش نرسی". وایی حضرت علی کرم الله وجهه ئې په جواب کي اوږدې خبرې وکړې او وې ويل: "...هر کس که سخنان تو راست پندارد، قران را دروغ انگاشته (العیاذ بالله) ... سپس روی به مردم کرد و گفت: ای مردم از علم نجوم پرهیزید، مگر بدان مقدار که شمارا در خشکی و دریا راه بنماید، که این علم به کهانت منجر شود و منجم کاهن است و کاهن همانند جادوگر است و جادوگر کافراست و کافر در آتش جهنم. به نام خدای تعالی به راه افتید". د همدغه روایت اغېزه به وي چي د اهل تشیع معاصر علماء هم د نجوم د علم هغه برخه چي د راتلونکو زمانو او حادثاتو په باب پېشگوښي ولري، حرامه گڼي^(۱).

دغه د (سعد) و (نحس) اصطلاحگاني يوازي په پخوانيو نجوميانو کي مطرح نه وې، بلکي د دې ريښه په پخوانيو اديانو کي هم سته. د عيسويت پيروان همدا اوس د (Good Friday) په نامه يوه ورځ لري چي د دوی په زعم دغه ورځ د عيسی عليه السلام د صليب کولو ورځ ده او دوی په دغه ورځ روژه نيسي. خوشحال خان په دستارنامه کي ليکي چي له مولانا عبدالحکيم سيالکوټي (۱۵۶۱ - ۱۶۵۶ع) څخه ئې د نورو پوښتنو په ترڅ کي د "ساعت" په باب هم وپوښتل. د ده خپل بيان داسي دی: "د ساعت شبه مې هم وه - راته ئې ووې چه ساعت شته، که دا هسې نه وی، سرور عالم (صلی الله عليه وسلم) به د سفر دپاره پنج شنبه دوشنبه اختيار کړې نه وه - ... " (دستارنامه: ۷۰ مخ د پېښور چاپ ۱۹۹۱ع).

خوشحال خان که څه هم د مياشتو نحس ورځي رابښي خو په يوه بله غزله کي ئې خپل معتقدات داسي بيان کړي دي:

(۱) ماخذ: انټرنېټ.

۵۶

نجومي چي قدم نه ٻڌي بي نجومه
موت و فوت و ناکامي مومي له کومه
چي گري گري دور خو شپو تير پري
په کي راشي په نېکه، په چاشومه
خان به خلاص نه کاد بد ساعت له شره
نجومي ئي که خبر دی له علومه

نېک و بد ئي په قبضه کي د قضا دي
بېهوده خبرې مه پيمه، وردرومه

(الخ)

خوشحال يو بل خای يو معماوشمه بيت لري. دی وايي:

راته څه وايي، چې ته په چا مين يې
په ايمابه درته وایم پنج و شش یم
(۲۱۷ مخ)

په کلیات لومړي ټوک ۱۱۷ مخ کي "لا ته څه وايي، ... دئ."
دې بيت ته ئي په (مرغلري) کي د محشي په حواله کښلي دي:
"... د ابجد په حساب (ه، و) پنځه او شپږ راځي، چي (هو) ځني جوړ پري،
يعني په هو مين یم."

بل خای:

که څلور دي که پنځه که شپږ اووه دي
د دروېش نشته دا هيڅ اتم انم
(۲۲۸ مخ)

دهمدې غزلي يو بل بيت:

۵۷

نه په نون دی نه په میم دی نه په جیم دی
کامل پاس په لام وهلی دی علم
(۲۲۸ مخ)

دغه بیت ته ئې په حاشیه کې کښلي دي: "په دې بیت کښي نون
اشاره ده ناسوت او میم ملکوت او جیم جبروت او لام عالم لاهوت ته، چي
داد تصوف په اصطلاح خاص عالمونه دي".

د میم ردیف په یوه غزل کې د ابیت هم تعمیمه لري:
یو مې یار دوهم گلزار سازو ساقی شته
نن مې کومه اندېښنه له غین و میم
(۲۳۳ مخ)

حل: (غ + م) = غم.

خوشحال خان د خپل لمسي معظم پر مرگ ساندې ویلې ده چي د
(مرغلري) په هې ردیف کې ثبت ده. هورې ئې د لمسي د مړیني نېټه
داسي ښوولې ده:

ښه تاریخ ئې راغی "بې بدل معظّم"
خوشحال ده نیکه دی، د نیکه ئې داغ په زړه شه
(۳۱۰ مخ)

حل:

ب = ۲

ی = ۱۰

ب = ۲

د = ۴

ل = ۳۰

۵۸

م = ۴۰

ع = ۷۰

ظ = ۹۰۰

م = ۴۰

۱۰۹۸هـ ق

او همدا د "معظم" د مړيني کال دئ چي عبدالقادر خان په "زر اته نوي" ښوولی دئ او تاسي به ئې وروسته ولولی.

د دې معما د ويلو سم شکل "بې بدل معظم" دئ. که لام او وروستي ميم ته حرکت ور نه کړه سي د مصرع دوې هجاوي کمېږي او که دا حرکتونه د اوسني ليکدود له مخي په (ه) سره وښوول سي او "بې بدله معظمه" سي، د مړيني نېټه لس کاله نوره هم زياتېږي. دغه ځای دئ چي د معماوو په حل کي بايد د شاعر د وخت ليکدود په پام کي ونيول سي او دغه ځای دئ چي د شاعر په کلام کي د راغلو معماوو په شکل کي هر راز مداخله، په هره انگېزه چي وي، وړانې پېښوي.

ډير به ښه ښه زويه راوړي دا نه پلاره څلور ميندې

نن په واړه پښتانه کښي يو خوشحال لايق فرزند دی

(مرغلري - ۴۳۱ مخ)

په لمنليک کې ورته کښلي دي: "نه پلاره او څلور ميندي، نه اسمانه او څلور عنصره دي".

په يوه غزله کي خوشحال له (پيری، زړتابه) څخه شکايت کوي او په يوه بيت کي وايي:

د سترگو په جوهر و مي په سي کښي رانېکاره شوه

په مښکو په گوهر و مي په کال راغله پيري

(۴۴۴ مخ)

په لمنلیک کې ئې د محشي له خولې کښلې دي چې له (سی) څخه د
 ابجد په حساب (۷۰) راوړي او له (کال) څخه (۵۱). گویا شاعر وایي چې
 په اويا کلنۍ کې مې د سترگو لیده لږ سوه او په یونځوس کلنۍ کې مې په
 "مښکو = تور وېښته" او "مرغلرو = سپینو غاښو" کې پیري راغله. یعنې
 وېښته مې سپین سول او غاښونه ووتل. د دې غزلې مقطع داسې ده:

نه ښکار شته نه گذار شته اوس دي جوړ سلامت گړزي
 د تورو^(۱) د غرو بزونه، په خوشحال راغله پیري

خان د خپل ځوانیمرگ زوی په ویرنه کې د هغه د مړینې تاریخ
 داسې بیان کړی دی:

"طاهر و مړ په شباب کښ" دا تاریخ دی
 چه به کال ده د مرگ ترې رابرسېر شي
 (مرغلري - ۴۶۶ مخ)

د دغې تاریخي مادې په باب په حاشیه کې داسې لیکل سوي دي:
 "دا بدله خان د خپل زوی طاهر په مرثیه کښ ویلې ده، په آخریت کښ
 (طاهر و مړ په شباب کښ) د ابجد په حساب (۱۱۰۳) راځي، چه د مړینې
 کال ئې دی".

دغه تاریخي ماده سمه نه ده حل سوې. لومړی خو په همدغه لیکدود
 سره د "طاهر و مړ په شباب کښ" ابجدي ارزښت (۱۰۹۳) کېږي، نه
 (۱۱۰۳).

ط = ۹

ا = ۱

ه = ۵

(۱) د کندهار ښار په شمال کې هم د "تورو" په نامه غرونه سته.

٦٠

٢٠٠	=	ر
٦	=	و
٤٠	=	م
٢٠٠	=	پ
٢	=	پ
٥	=	ه
٣٠٠	=	ش
٢	=	ب
١	=	ا
٢	=	ب
٢٠	=	ک
٣٠٠	=	بن
١٠٩٣ = ٲول		

(١١٠٣) به بنيادي د کاتب غلطي وي. دوهم دا چي خان په همدې غزل کي وايي:

زه په ویر د معظم په غم کښي ډوب وم
خبر نه وم چي طاهر به تېروېږ شي
گويا د طاهر او معظم د مړيني واقعه په يوه کال کي پېښه ده. د معظم مړينه د خوشحال خان او عبدالقادر خان دواړو له خولې په (١٠٩٨هـ ق) کي پېښه سوې ده. د طاهر مرگ هم بايد په همدغه کال وي. په دې صورت کي بايد د تاريخي مادې ليکدود داسي وي:

"طاهر ومړ پشباب کښ" او د "کښ" کلمې د (بن) توري زېږ (کسره) هم په محاسبه کي شامله ده او د (ی = ١٠) قيمت لري. نو د تاريخي مادې اصلي بڼه به په ننني ليکدود کي داسي وي: "طاهر ومړ

پشباب کبني " چي له دغي مادي خخه (۱۰۹۸) راوړي او دا د طاهر د مرگ کال دئ.

د خوشحال خټک کليات لومړي ټوک (۳۸۹ مخ) کي دغي مسئلې ته پام اړول سوی دئ خو تاريخي ماده ئې " طاهر ومړ پشباب کی " گڼلې ده او (نښ = ش = ۳۰۰) د معياريت په حکم ! د تاريخي مادي له (کبني) کلمې خخه ایستل سوی او (کی) لیکل سوی دئ چي دغه راز لیکنه هم مطلوبه سنه په لاس نه را کوي:

ط	=	۹
ا	=	۱
ه	=	۵
ر	=	۲۰۰
و	=	۶
م	=	۴۰
ږ	=	۲۰۰
پ	=	۲
ش	=	۳۰۰
ب	=	۲
ا	=	۱
ب	=	۲
ک	=	۲۰
ی	=	۱۰
ټول	=	۷۹۸

نولکه پورته چي مو وویل " طاهر ومړ پشباب کبني " تاريخي ماده ده او ابجدي ارزښت ئې (۱۰۸۹) دئ.

خوشحال خان بل خای ویلي دي:

د ملحد په زړه به نه لگي خبري
که ویل دي ورته تل د نون وصاد شي
(۵۵۰مخ)

له (نون او صاد) څخه مراد (نص) دی. نص په لغت کي څرگند او صریح کلام ته ویل کېږي او د علم اصول له مخي د قرآن کریم هغه آیتونه چي دوه متشابه کارونه راته څرگندوي چي دا نېک کار دی او هغه بد. د مثال په توگه د قرآن کریم د سورة البقره (۲۷۵) آیت چي فرمایي: "و احل الله البيع وحرم الربوا" يعني حق تعالی بيع روا کړې او رباء ئې حرامه کړې ده. په ناظم الاطباء کې لیکلي دي چي د قرآن کریم هر هغه آیت چي په واضحه توگه پر مقصود باندي دلالت وکړي، نص بلل کېږي.

* * *

خوشحال خان د (وبا= کولرا) ناروغۍ کال په یوه شعر کي یادوي او وایي چي په دغه کال د ده زوی بخت ناک خان او مور ئې په دغه ناروغۍ مړه سول دغه راز ئې سرفراز نومی لمسی چي د سعادت خان زوی وو، هم په دغه کال لېوني سپي وداړه او مړ سو. د آفتونو دغه کال ئې د تعمیې په شکل داسي بیان کړی دی:

د "غواص" د کال وبا	خدائې مه راوله بیا
بخت ناک خان مي پکښې ومړ	مور ئې هم بوت ته قضا
سرفراز د سعادت و	بڼه نمسی مي و زیبا
هم حافظ د درست قرآن و	هم په خط و بې همتا
د ښکار سپی ئې و ساتلی	لېونی شه بې غوغا
لاس ئې وروړه بې خبره	چه گانه ئې خپل اشنا
دی ئې وچیچه په لاسو	لا علاج شو لادوا
په دا کال له ما قضا کړ	په ارمان ارمان جدا

(۵۷۰ – ۵۷۱ مخونه)

۶۳

د "غواص" ابجدي ارزښت (۱۰۹۷) کېږي.

غ = ۱۰۰۰

و = ۶

ا = ۱

ص = ۹۰

ټول = ۱۰۹۷هـ ق

د همدې قصیده وشمي غزلي په یو بل بیت کې د دغې ناروغۍ د پای
ته رسېدلو کال هم راښيي:

کال "حصغ" شو وبا ولاړه

هم عسرت کړه راته شا

د "حصغ" ابجدي ارزښت (۱۰۹۸) دی.

ح = ۸

ص = ۹۰

غ = ۱۰۰۰

ټول = ۱۰۹۸هـ ق

خوشحال خان یوه اوږده بهار په قصیده لري چې چې په برمولى کې ئې
ویلې ده او پیل ئې داسې دی:

بیاله کومه را پیدا شو دا بهار

چه په هر لوري ئې ملک کړ، یو گلزار

په دې قصیده له مغلو سره د پښتنو مهمې جگړې بیان سوي دي. د
دغې قصیدې د ویلو تاریخي ماده ئې په مقطع کې داسې راوړې ده:

د دریمې خور اول کال د غفوؤ

ما چه وې په برمولى کښې دا اشعار

(۵۹۴ مخ)

۶۴

"غفو" د ابجد په حساب (۱۰۸۶) کېږي.

غ = ۱۰۰۰

ف = ۸۰

و = ۶

ټول ۱۰۸۶ هـ ق

په يوه اوږده قصيده (شپېته بيته) كې د هغې د نظمولو تاريخ داسي راته وايي:

د شوال وروستۍ ورځ كال د "غفا" دى

ما چي دا شپېته بيتونه كړل تحرير

(۶۰۰مخ)

د "غفا" ابجدي ارزښت (۱۰۸۱ هـ ق) کېږي.

قصيده په دې بيت پيل سوې ده:

ناخلف مي حواله كړه په تقدير

نصيحت ورباندي نه كاندي تاثير

خان د يوې بلي اوږدې قصيدې د ويلو نېټه داسي بيان كړې ده:

نوې مياشت د محرم "غصه" ئې كال دى

په غلـيـم مي غـصـه ورپړه دا كال

(۶۱۲مخ)

حل:

غ = ۱۰۰۰

ص = ۹۰

ه = ۵

ټول ۱۰۹۵ هـ ق

د قصيدې مطلع داده:

زه د شعر په کار هیڅ نه یم خوشحال
ولي خدای می کړه په غاړه دا مقال
ټوله قصیده ۱۳۸ بیته ده.

خان د خپلي يوې بې مقطع غزلي نېټه داسي راوړې ده:

دا سپړکال چه د "غصج" دی چه "غصد" شي
امیدوار اوسه له بخته له اقباله
(۶۲۱مخ)

د ابجد په حساب د "غصج" ارزښت (۱۰۹۳) اود "غصد" دا (۱۰۹۴) دی.
خوشحال خان وایي چي په ۱۰۹۴هـ ق کال به ئې د عمر (۷۲) کاله پوره سي.

ستا به دوه اويا کالونه وي د عمر

سود فايده ئې راته وایه له وصال

خان په ۱۰۲۲هـ ق کال په ربیع الاول میاشت کي زېږېدلی دی. د
زوکړي تاريخي ماده ئې افضل خان خټک په تاريخ مرصع (۳۱۰مخ چاپ
۲۰۰۶ع) کي د خوشحال خان له خپلي خولې په فارسي ژبه داسي راوړې ده:

تاريخ خوشحال خټک در ربیع الثاني

آمد چو درین کهنه رباط فانی

حق گرداناد مرورا خیر رسان^(۱)

تاریخش گشت "خیر عالمیانی"

د "خیر عالمیانی" ابجدي ارزښت (۱۰۲۲) کېږي.

خ = ۶۰۰

ی = ۱۰

^(۱) په ننگیالی د زمانې (۱۲مخ، چاپ ۲۰۰۱ع) کې دا مصرع "حق گردانا و مرد را خیر
رسان" لیکلې چي چاپي تېروتنه ده.

۶۶

۲۰۰	=	ر
۷۰	=	ع
۱	=	ا
۳۰	=	ل
۴۰	=	م
۱۰	=	ی
۱	=	ا
۵۰	=	ن
۱۰	=	ی
ٲول = ۱۰۲۲هـق		

خوشحال په يوه بيت هغه كال چي د مغولو په لاس بندي د لاهور تر
سيند پوري واته، داسي بيان كړى دئ:

دا بيان مي د "غعد" په كال ويلي
په شعبان چه د لاهور په سيند عبور كړم
(۶۳۱ مخ)

۱۰۰۰	=	غ
۷۰	=	ع
۴	=	د
ٲول = ۱۰۷۴هـق		

دغه كال د خوشحال خان د بنديگرت كال دئ.
بل ځاى ئې همدغه كال په يوه بل بيت كي هم "غعد" بللى دئ:
زه چه د "غعد" په كال بندي د اورنگ زېب شوم
كور او خېلخانه مي پكښې ډېره وه لـهـ دـم
(۶۳۷ مخ)

خوشحال تر دغي تعمیې وړاندي وايي:

يو، یوسفزيي دي چی په ما ئې منت بار کړ

لا په اکوزيو د ننگ چارده مسلّمه

خان ولي د يوسفزيو منت باردئ؟ له دې اسیته، چی د اورنگ زېب په زندان کي د خان د بندپر وخت د ده "کور او خېلخانه" پکښې دمه وه.

د تعمیې دبیت دوهمه مصرع په همدې شکل ماته سمه نه ایسي. سم شکل ئې په قوي احتمال سره داسي راته ښکاري:

"کور او خېلخانه مي پکښې ډېره وله دمه". د دغي مصرع د پای د درېو کلمو "ډېره وله دمه" معنا دا ده، چې د خان خېلخانه ډېره موده پکښې دمه وله. دغه "وله" د (ول = بودن) جمع غایب صیغه ده چې موږ تر دا نزدو وختونو پوري د (وو) په شکل لیکله. د (ول) استعمال اوس لا هم د پښتو د لوېديځي لهجې په ځینو حوزو (روزگان او د ښوراک شاوخوا) کي ژوندی دئ. د خوشحال په پورتنی بیت کي د (ول) څرک موږ ته د دغي لهجې او کلاسیکي پښتو نږدېکت رانښيي. ما (هوټک) چې (له کندهاره تراټکه) کتاب کیښ، د خوشحال خان دغه بیت ته مي ډېره پاملرنه نه وه کړې.

په یوه قصیده کي خان د ډهلي د پاچهانو مسلسل نومونه راوړي دي. د دغه شعر د ویلو نېټه ئې داسي راوړې ده:

که د دې ویلو کال غواړې له مانه

په حساب کښ واوره کال د قرشت و

ابتداء د دې بیان په نماز پښین و

د ما بنام په وخت ئې شوی نهایت و

(۶۷۱ مخ)

د خوشحال خټک مرغلي کي دا معما ناحله پاته ده او دلیل به ئې ښايي د معما په کلماتو کي د مرتب دوه زړه توب وو. د خوشال خان خټک

کلیات کې تاریخې ماده "کال د قرشت" بللې ده چې دا خبره به ئې غالباً له ارمغان خوشحال څخه راتقل کړې وي. د دې مادې اېجدي ارزښت ئې (۱۰۵۵) کېږي. خو که "کال د قرشت و" تاریخي ماده وگڼو، نو بیا دا کال (۱۰۶۱) ته لوړېږي. د دې قصیدې د پای لخوا دریم بیت راته وایي چې:

چې د هند سیرمي وکړ اوس مې ووې
گڼه دا تاریخ لار غه زما په نیت و

د دې بیت له مخې څوک ویلای سي چې دا قصیده هند ته تر تګ وروسته ویل سوې ده. د (تنگیالی د زمانې) ښاغلی مؤلف د ارواښاد دوست محمد خان کامل له خولې لیکي چې "د ۱۰۵۸ هـ ق کال ربیع الاول د ۱۶۴۸ م کال د اپریل دویم موږ خوشحال خان د اټک په بله غاړه کې مومو. پدې سفر کې ده یو اوږد نظم د میرزا ابوالحسن اصف خان د کوم شاندار محل، د محل د باغونو او د باغونو د زړه وړونکو مناظرو په ستاینه کې لیکلی دی" (وگ: همدغه اثر: ۳۲ مخ، د ۲۰۰۱ ع کال چاپ). که هند ته دا د خان لومړی سفر وبولو، نو پورتنۍ تاریخي ماده باید "کال د قرشت و" ۱۰۶۱ هـ ق "قبوله کړو. په "کال د قرشت = ۱۰۵۵ هـ ق" کې خان دهندو بارلتي نه وې لیدلي.

خوشحال په یوه رباعي کې د خپل یو خوب بیان کوي:

شپه د برات وه یو خوب مې ولیده
کال ئې "غصه" دی هر گور مې ښه لیده
دوه توري ماتې شوې یوه مې روغه شوه
دویم صمصام مې په رغېده دی
(۸۰۰ مخ)

غصه = ۱۰۹۵ هـ ق

یوه بله رباعي

پنځه بارونه دي بردن ئې غم دی
ورمېږد خلقو تر لاندې خم دی
پنځه پیه نورو، په تادوه کم دی
خوشحاله شکر چه بار دي کم دی
(٨٤٩ مخ)

له "پنځه بارونه" څخه د خوشحال خان مراد د اسلام پنځه بناوي دي.
کلمه طيبه، لمونځ، روژه، حج، زکوة. په دې پنځو کي حج او زکوة پر
بډايانو فرض دي. خوشحال په لاس کي دومره خلاص وو او سخاوت ئې
دومره زيات وو، چي له ټولي ځانۍ او بډايۍ سره ئې هيڅ وخت ځان د
نصاب مالک سوی نه وو. ځکه نو دی وايي چي پر ده باندي له دې پنځو
بناوو څخه درې بار دي او حج و زکوة ورباندي فرض سوی نه دي.

بله رباعي:

وايي صوفي شه، صوفي دي ته شي
درومه نا اهلـه شپږ سو شپېته شي
که يار ساقی وي عمر باقي وي
لا به د ميو بڼي بڼې کړم تشې
(٩٢٩ مخ)

په (مرغلري) کي د رباعي دريم بند "که يار ساقی دی عمر باقي دی"
ليکل سوی دی، چي سهی نه دی. (د خوشحال رباعيات: ٢٧٩ مخ) او د
خوشال خان خټک کليات په (٥٢٧ مخ) کي ئې سم کړی دی.
د مرغلري مرتب د کومي نسخې د محشي په حواله ورته کښلي دي:
"... يعني خس يې، ځکه چه خس په حساب د ابجد (٦٦٠) دی". دغه
عدد د خوشحال رباعيات کي هم، بې له دې چي د مرغلري حواله ورکړي،
په لمنليک کي ورته کښلی دی.
دغه راز عمليې ته د عددي تبديل عمل وايي (وگ د همدې ليکني د

۷۰

سر برخه). په عددي تبدیل کي قرینه باید هرومرو موجوده وي، کنه نو بیا دغه راز معما ته ګونګه معما وایي. ځکه د مطلوبې معنا له پاره ئې هیڅ راز قرینه نه ده راوړې او لوستونکي به ئې پخپل درایت سره حل کوي.

بله رباعي:

یار مې د شپږو تر منځ اووم دی
 چه څوک ئې نه ستایي په حسن گرم دی
 چه رابنکاره شي په مارنا شي
 چه منځ ئې نه وینم په ماتور تم دی
 (۹۳۶ مخ)

د (مرغلري) مرتب په حاشیه کي ورته کښلي دي: "یعني په اوو ستورو کښ چه شپږ نور سیارات دي، اووم زما یار دی چه هغه نولمر دی". د خوشحال رباعیات (۱۵۱ مخ) کي هم دغه شان تشریح ورکړه سوې ده.

بله رباعي:

فرنښتي له نوره، پېړۍ له نار ه دی
 که پرې خبریې سړۍ له چاره دی
 ځکه دا هسي ډېري فتنې کا
 له بادو خاکه له آب و نار ه دی
 (رباعیات: ۲۱۶ مخ)

چار = ۴ عنصره (باد، خاوري، اوبه، اور).

بله رباعي:

کال د غفج و خیر کي هورې
 مغل بندي وو، هم کونډې بورې

۷۱

مومند شينواري خو اړيدي وو
واړو وهلې د يادو تـوړې
(رباعيات: ۲۶۸ مخ)

غفج = ۱۰۸۳ هـ ق

بله رباعي:

نن بيا خپل بخت ته زما تسليم دی
حُرم به او سم فال مي د ميم دی
په درد و غم کښې زما غليم دی
راا الوتلی د نصرت نسيم دی
(رباعيات: ۱۲۷ مخ)

دا رباعي د خوشال خان خټک کلیات (۴۴۱ مخ) کي مسخه سوې ده
او د (غليم) پر ځای (عليم) او (د نصرت نسيم) پر ځای (د نصرت تبسم؟)
راغلی دی. په رباعيات کي هم د (نن) پر ځای (تن) ليکل سوی دی. په
دې رباعي کي "فال مي د ميم دی" د معما په حساب نه دی راوړل سوی،
بلکي د فال کتلو په مقصد راوړل سوی دی. د فالنامه له مخي که د چا فال
د (م) پر توري برابر سي او غليم ئې په مخ کي ورته ولاړ وي، دی بايد
يرغل پر و نه کړي. د خان مقصد همدا ټکی دی. خوشحال خان په فالنامه
کي ويلي دي:

"م" په فال نه دی ښاغلی
په وړانيې دی راغلی
که غليم لرې له وړاندې
مه کړه قصد په غليم باندې
(فالنامه د مصحف: ۴۶ مخ)

بله رباعي:

سړکال چي کال د "رحمت تم" دی
 باران په هر چیرته په غره په سم دی
 پس له شپږ میاشتو په چنگاښ شروع شو
 به هره ورځې تر نیم ضیغم دی
 (کلیات: ۴۴۷مخ)

حل:

$$۲۰۰ = ر$$

$$۸ = ح$$

$$۴۰ = م$$

$$۴۰۰ = ت$$

$$۴۰۰ = ت$$

$$۴۰ = م$$

$$ټول = ۱۰۸۸هـ ق$$

د دغي وچکالۍ بيان خان په يوه بل شعر کي هم راوړی دی:

شپږ اووه میاشتي په هند په خراسان
 چرته ونشه په سم په غره باران
 د اوبو د ونبو ډېر کمامت وشو
 حای په حای شول د غلې نرخونه گران
 چه باران په جهان وشو پس له یاسه
 فتح الباب و په تحویل د سرطان
 د اسد تر نویستمه ورځ په ورځ شي
 په باران سره نهال شو درست جهان
 پدا کال چه شاه عالم راغی له هنده
 صلح وشوه د مغلو د افغان

۷۳

دا سړکال چه ئې تاريخ "رحمت تم" دی
په وگړي مبارک دی په هر شان

(۵۶۴ مخ)

بله رباعي:

تر عين تېر شوم دا هسې زه وينم
احول يو دوه ويني زه يو اووه وينم
تر فې که ورشم غغد سړکال دی
اووه به شل وينم دا کار زه ښه وينم
(د خوشحال رباعيات: ۲۲ مخ)

په لمنليک کې ورته کښلي دي:

ع = ۷۰

ف = ۸۰

غغد = ۱۰۸۴

خودارباعي نوره شنه هم غواړي.

خوشحال د لويي تبې د شيوخ کال په دې ډول بيان کړی دی:

سړکال چه د "غواص" دی

په هر لور دي تبجن ډېر

(۹۵۶ مخ)

غ = ۱۰۰۰

و = ۶

ا = ۱

ص = ۹۰

ټول = ۱۰۹۷هـ ق

۷۴

په دغه کال د خان زوی (بخت ناک) د دغو تېوله امله ومړ.

بخت ناک په دوه هفتې شه

ترفاني جهانه تېر

په يوه قطعه کي وايي:

مياشت د لومړۍ خورده

چه داخل شوم په ميدان

کال شه و "هفغ" و

بيا تحويل د سرطان

(۱۰۲۶ مخ)

ه = ۵

ف = ۸۰

غ = ۱۰۰۰

ټول ۱۰۸۵ هـ ق

خوشحال خان د خپلي مور او مشري مېرمني د مړيني تاريخ داسي

ويلى دى:

چې د پلار د مرگ مي تېر شو پوره قرن

د صفري په مياشت ومړه د ما مور

پوره زراتيا کلونه د هجرت وو

چې د مور په خوا مې ومړ مشر کور

(۱۰۲۶)

له "قرن" څخه موږ اوس د سلو کالو معنا خلو خو دلته مراد سل کاله

نه دي. په قاموسونو کي قرن کله سل کاله، کله دېرش او کله اتيا کاله

ټاکل سوي دي (غياث اللغات). د خوشحال خان مراد دلته دېرش کاله

۷۵

دئ ځکه پلار ئې په ۱۰۵۰ هـ ق د شوال په لومړۍ نېټه د پنجشنبې په ورځ له
يوسفزو سره د بلر په جنگ کي مړ سوۍ دئ. (ننگيالي د زمانې ۲۰ مخ) ^(۱) او
مور ئې دېرش کاله وروسته په (۱۰۸۰ هـ ق) کي مړه سوې ده.

د غلې د گرانۍ يو کال داسي يادوي:

د نورو زپه دوولسم
مياشت صفر کال د "غفط" و
غله گرانه کښت زبون شو
په عالم نازل سخط و
لوی باران وشو په خلق
د وگړي وار غلط و

غ = ۱۰۰۰

ف = ۸۰

ط = ۹

ټول = ۱۰۸۹ هـ ق

په يوه بيت کي د واورې د اورېدلو کال راښيي:

د "غفا" په بوگه پرېوتې په غرونه
تر کابله تراټکه سپيني واورې
(۱۰۴۶ مخ)

غ = ۱۰۰۰

ف = ۸۰

ا = ۱

۱۰۸۱ هـ ق

^(۱) په فراقنامه ۶۰ مخ کي ئې د شهباز خان مړينه له مندر و سره په جنگ کي بللې ده.

(بوکه) سلواغې ته وايي او دلته مراد د (دلو) مياشت ده. گویا دغه
واوري د دلوي په مياشت کي اورېدلي وې.

بل ځای د فراقنامې د تالیف نېټه داسي بيانوي:

کال د غم لاړ مياشت اختر وه

دا نامه چې نظم زړه

(فراقنامه: ۷۲ مخ)

د فراقنامې مرتب ليکي چي علامه حبيبي له دغه بيت څخه د
فراقنامې د تالیف نېټه داسي رايستلې ده:

نامه (۹۶) + نظم (۹۹۰) = ۱۰۸۶ - وه (۱۱) = ۱۰۷۵ هـ.ق.

دلته بايد د لومړۍ مسرې لاړ د (منها يا تفریق) په معنوي چي حکم
ئې د (وه = ۱۱) پر تللو (تفریق) باندي کېږي = کال د غم، مياشت اختر،
لاړه (وه)^(۱).

^(۱) دا تاريخي ماده يو څه ابهام لري او که چاته په رتنبهور کي د خان د قيد زمانه معلومه نه وي، د ۱۰۷۵ هـ.ق کال رايستل ځني مشکله خبره ده. د معما سيده حل، چي پراينو دي ولاړ وي، داسي هم کېدلای سي چي لومړۍ خبره دا ده چي دا نامه خان تر بند وروسته ويلې ده. دی وايي چي د غم کال "لاړ". که دا حدس سم وي نو ئې د تالیف کال بايد تر ۱۰۷۹ وروسته وي. خو "کال د غم = ۱۰۹۵" د خټکو شاعرانو په کلام کي بل ځای هم موندلای سو. دا کال د وبا کال وو چي عبدالقادر خان خټک ئې تاريخي ماده "کال دغم" ويلې ده. "کال دغم لاړ" يعني د وبا کال تېر سو. په دې حساب نو څوک ويلای سي چي د فراقنامې د تالیف په کال سنه ۱۰۹۵ تېره سوې وه او ۱۰۹۶ هـ.ق وه. خو څرنگه چي خوشحال خان د ۱۰۷۴ هـ.ق کال د روژې له مياشتي څخه تر ۱۰۷۹ هـ.ق کال پوري کله د مغلو قيدي او کله بيا نظربند وو، نو ځکه بايد د فراقنامې د تالیف نېټه په همدغو کلونو کي ولټول سي. دا حقيقت هم بايد په پام کي ولرو چي خان، فراقنامه د بازنامې په شان په يوه کېښ، بې له وقفې نه ده ويلې، بلکي بېلابېل نظمونه ئې په بېلابېلو وختو کي ويلي دي. دا خبري د پورتنۍ معما مبهم توب نور هم ژور کوي. د خان نوري معماوي داسي ابهامات نه لري.

خوشحال خان د خپل منظوم اثر بازنامې د ليكلو نېټه داسي راښيي:

زړ پڼځه اتيا كلونه د هجرت دي

د رجب ورځې آخر شوې نهايت دي

په لړم كښې مې شروع بازنامه كړه

په شپږ ورځې مې تمامه په خامه كړه

(بازنامه: ۴۶ مخ د پېښور چاپ ۱۹۸۵ع)

د عبدالقادر خان خټک په کلام کي

عبدالقادر خان خټک په يوه اوږده قصيده کي د پاک خداى د
حکمتونو او نعمتونو د بيان په ترڅ کي يو بيت لري چي د معما نوم پر
اينښوول کېدلای سي. ده ويلي دي:

که څلور دي که پڼځه که شپږ اووه دي

همگي په حکم کار د کردگار کا

(ديوان: ۱۹۵ مخ، دکندهار چاپ)

حل:

له څلور څخه مراد څلور عنصره، له پڼځو څخه مراد پڼځه اقليمه، له
شپږو څخه مراد شپږ جهته او له اوو څخه مراد اووه اسمانونه دي او له دې
ټولو څخه بيا مراد ټول کائنات دي. بل ځای:

چي ولاړ نشي په غفلت عبدالقادره

که پوهېږي غنيمت دی دال و ميم

(۲۰۹ مخ)

له "دال و ميم" څخه مراد (دم) دی چي د "شېبه، لحظه" معنا لري او
شاعر وايي چي دا حاضره شېبه، دم گړی غنيمت وگڼه.

بل ځای د خپل وراره "معظم" د ویرني په ترڅ کي دهغه د عمر او د
مړیني د نېټې په باب وايي:

غواصي کوم د اونیو په دریاب کښي
نه ئې مومم معظم دُرنا یاب شو
درویش کاله د ده عمر زراته نوي
د هجرت حساب په حکم د کتاب شو
(۲۱۱ مخ)

د عبدالقادر خان خټک دېوان د کندهار چاپ د ۲۱۱ مخ په حاشیه کې
کښلي دي: "معظم د خوشحال خان خټک له اولادې څخه ؤ، دا قصیده د
ده مرثیه ده". معظم خان د بهرام خان زوی او د خوشحال خټک لمسی وو.
خوشحال خان ئې هم مرثیه ویلې ده. بل ځای د وباد کال تاریخ راښيي:

په هر کاله کښي د مرگ ماتم دی
و بانیولی اکثر عالم دی
بڼه بڼه یاران ئې ځله جدا کړل
تاریخ ئې راغلی چې "کال د غم" دی

حل: "کال د غم" = $۲۰ + ۱ + ۳۰ + ۴ + ۱۰۰۰ + ۴۰ = ۱۰۹۵$ هـ ق

په دغه مخ کي د حضرت آدم بنوري رحمۃ اللہ علیہ د خلیفه شیخ سعدي
لاهوري رحمۃ اللہ علیہ د وفات تاریخ په یوه فارسي رباعي کي بیانوي:

شیخ سعدی قدوه اهل یقین
چون منور گشت از وزیر زمین
از خرد جستم حساب رحلتش
در جوابم گفت "شیخ مومنین"

حل: "شیخ مومنین" = ۱۱۰۶ هـ ق

د دېوان په ۲۲۸ مخ کي د خپل پلار خوشحال خان خټک په "ستاینه

او دوعا "کي يوه مربع لري چي وروستی بند ئې داسي دئ:

لام او بې ئې د دلبرو دي ستايلي
لعل او دُر ئې د وينا په تار پيلي
لږ د ډېره ماته ده د حال ويلي
لکه څوک چې د يار مخ کا نمر مثاله

له "لام وبې" څخه مراد (لب = شونډي) دي.

عبدالقادر خان خټک د شيخ سعدي (گلستان) له پارسي څخه په
پښتو ترجمه کړی او نوم ئې "گلدسته" پر ايښی دئ. د دغې ترجمې د
بشپړولو کال ئې داسي بيان کړی دئ:

زرسل څلېرويشته د سن کلونه
له گلستانه چي دا گلونه
ټول شول ترې جوړه چي گلدسته شوه
يادگار به پاته شي موږ به ځونه

۱۱۲۴هـ ق

(په گلشن روڼه کي د بابو جان: ۳۹ مخ)

سيد سرفراز علي رضوي د (مخطوطات انجمن ترقی اردو) په ۸۷
مخ چاپ ۱۹۶۷ع کراچي کي گلدسته د گلستان "انتخاب" بللې ده.

ارواښاد پوهاند رشتين د ښاغلي همېش خليل له خولې د سعدي د
گلستان د دغې پښتو ترجمې نېټه داسي ليکلې ده:

دا کتاب چې گلدسته د گلستان ده
گل چيني ئې کا عبدالقادر خټک
که تاريخ ئې د آغاز د انجام غواړي
سن د هجر په شماره د "عقدک"

(ادبي او تاريخي سمونې: ۱۵۹ مخ)

۸۰

حل:

غق = ۱۱۰۰

دک = ۲۴

ټول ۱۱۲۴هـ ق

ارواښاد پوهاند صاحب د همدې اثر په ۱۶۲ مخ کي د عبدالقادر خان
خټک د دېوان د بشپړولو کال د دې لاندې بیت په استناد (۱۱۱۳ -
۱۱۱۴هـ) بللی دی:

سن زړ سل د جدایی خوارلس د پاسه

دا غزل مې په بیاض باندې رقم کړ

خو د دغه بیت له رویه د دېوان د تکمیلولو کال اټکل کول، د تأمل وړ دی.

عبدالقادر خان خټک د خپل بل منظوم اثر (یوسف زلیخا) د ترجمې
د پوره کولو کال داسي راښيي:

سن د هجر غین و قاف و

اته کم د پاسه کاف و

چې تمام شو دا کتاب

الله اعلم بالصواب^(۱)

حل:

۱۱۱۲هـ ق

(۱) په گلشن روڼه کي د بابو جان ...: ۴۱ مخ. هورې د دوهم نیم بیټي "کاف" هم "قاف"
لیکل سوی دی چې د ټاپیسیست سهوه ده. زما (هوټک) په خطي نسخو کي یو بې نومه
جونگ سته هورې دغه ماده سته. په دې ډول:

سین د هجر غین و کاف وو - اته کم د پاسه کاف وو

چه تمام شه دا کتاب - په پښتو شه انتخاب

غ = ۱۰۰۰ + (ق = ۱۰۰) + (ک = ۲۰) - (۸) = ۱۱۱۲ هـ.ق.

د آزاد خان خټک په کلام کي

آزاد خان د خوشحال خټک زوی دی. ارواښاد پوهاند رشتين کښلي
دي چي: "ده د خپل ورور اشرف خان هجري په (پر) مرگ دا بيت ويلي
دی":

د هجرت زړسل شپږؤ اشرف خان چې فوت شو ياره
غم اندوه د ده تاريخ دی که حساب کړې ويې شماره
(ادبي او تاريخي سموني: ۹۰ مخ)

د خوشحال خان د زوی آزاد خان د ادبي ژوند په باب زما سره د ويلو
څه نسته.

د گوهر خان خټک په کلام کي

گوهر خان خټک د خوشحال خټک دانشمند زوی دی. دی د افضل
نامې په نامه يوه منظومه ترجمه لري چي د هغې په خاتمه کي خويته د
(پښتو نثر اته سوه کاله) په ۳۷۹ مخ دوهم چاپ کي داسي راغلي دي:

د فارسي ترجمه گرانه	په پښتو کړه ما اسانه
پښتانه چي ئې لولینه	ما دي هم پرې يادوينه

مسایل پکې قوي دي	واړه دُرنبـوي دي
د تاريخ ئې خاتمه	شوه قوي افضل نامه
دا پښتو د دې گوهر	د خوشحال خټک پسر

د دغو بېټو په باب د نوموړي کتاب مؤلف ښاغلي سرمحقق زلمي هيوادمل داسي کښلي دي: "په لوړو بېټونو کې يو نيم بېټی دی (شوه قوي افضل نامه). د (افضل نامه) له يادونې دوکتور راج ولي شاه خټک دا نتيجه اخيستې ده چي د کتاب نوم به افضل نامه وي، خو زما په فکر په همدې بېټ کې لومړۍ مسرۍ (د تاريخ ټي خاتمه) په دې گواهي لي چي په بله مسرۍ کې د کتاب د خاتمي تاريخ نغښتی دی. د (قوي افضل نامه) له کلماتو د ابجد په حساب (۱۱۲۳) تاريخ راوړي. که خبره دغسې وي، لکه چې زه فکر کوم نو دا فقهي کتاب گوهر خان له قلب السير (د ۱۱۲۰ هـ ق ترجمه) درې کاله وروسته ترجمه کړی دی".

زما (هوټک) په نظر د ښاغلو دوکتور راج ولي شاه خټک او سرمحقق زلمي هيوادمل دواړو استنتاج سهي دي. له دغه نيم بېټي څخه هم د کتاب د خاتمي تاريخ راوړي او هم مترجم د خپل کتاب نوم راښيي. په پښتو کتابو کې داسي آثار نور هم سته چي مؤلف يا مترجم ټي د کتاب په نامه کي د هغه د ختمولو کال هم موندلی وي. علامه حبيب الله کندهاري (حبواخندزاده) د خپل ترجمه سوي کتاب پښتو منهاج العابدین بل نوم "اخلاق التائبين" ايښی دی چي ابجدي ارزښت ټي ۱۲۳۶ هـ ق کېږي او دا د کتاب د ختمولو کال هم دی.

د کاظم خان شيدا په کلام کي

کاظم خان شيدا د خپل دېوان د ترتيبولو تاريخي قطعه داسي ويلې

:۵۵

په داباب وه استعداد عزيزانو
چي مجموع شي حلاوت د مقالات

۸۳

د تدوین تاریخ ئې رأی په دا شان ووې
"د شیدا دیوان دی شهد او شه نبات"

۱۱۸۱هـ ق

(دېوان: ۴۹ مخ د حنیف خلیل چاپ)

حل:

په دغه تاریخي ماده کي (خ) ته د (ج) ابجدي ارزښت (۳) ورکول

سوی دی. په دې ډول:

د = ۴

ش = ۳۰۰

ي = ۱۰

د = ۴

ا = ۱

د = ۴

ي = ۱۰

و = ۶

ا = ۱

ن = ۵۰

د = ۴

ی = ۱۰

ش = ۳۰۰

ه = ۵

د = ۴

ا = ۱

و = ۶

۸۴

۳	= ج =	خ
۵	=	ه
۵۰	=	ن
۲	=	ب
۱	=	ا
۴۰۰	=	ت
ټول = ۱۱۸۱ هـ ق		

د محمود خان^(۱) د مړینې تاریخ ټي په نظم کي داسي ویلی دی:

خود به پوهېږي که خردمندي
بده بلاده غم د دوستانو
چې محمود خان دی له دنیا تلل
غمونه قوت دي د غمخوارانو
چې بېلتانه ئې له ډېره تاوه
بل کړی اوړدی په اشنايانو
تاریخ ئې دا کړه سويۀ خاطره
"بېلتون لنبه ده په ښو یاران"

وروستی مصرع ته په عدد (۱۱۶۱) لیکل سوي دي چي دا عدد هغه
وخت له تاریخي مادې څخه راوړي چي لیکدود ئې هغه راز وي لکه ما چي
پورته کښلی دی.

په کابل چاپ کي "بېلتون لمبه ده په ښو یارانو" چي د دې جملې
ابجدي ارزښت (۱۱۶۵) کېږي. په پېښور چاپ همېش خلیل کي "بېلتون

^(۱) دغه محمود خان باید تحقیق سي

لڼه وه په ښو یارانو" چي د دې جملې ابجدی ارزښت بیا (۱۱۷۷) کېږي. په پېښور چاپ حنیف خلیل کي "بېلتون لمبه وه په ښو یارانو" چي ابجدی ارزښت ئې (۱۱۶۷) کېږي. یوازي چاپ چي دا تاریخي ماده ئې سمه ضبط کړې ده، د سیدانوار الحق (دیوان کاظم شیدا مع اردو ترجمه و تشریح) دئ، خو هورې بیا د (بیلتون) کلمه (بلتون) لیکل سوې ده او که چاپي غلطی نه وي، نو به د (ب) توری غالباً کسره لري چي هغه هم له چاپه پاته سوې ده. د معمايوني په نظر خو کسره د (ی = ۱۰) قیمت اخلي مگر د دغه راز (بلتون) اړتیا ماته موجه نه ښکاري او دلیل مي دا دئ چي په نوټ کي ئې بیا دا کلمه په سمه توگه (بیلتون) ثبت کړې ده (وگ: د همدغه چاپ ۱۰۴۹مخ). همدا پېښه په یوه بله قطعه کي داسي بیان سوې ده:

فلک کجرو دی آثاري وینې
 شغال چې ظلم په زمري کاندې
 کله عجب وي له تعجب ه
 که په ژړا کي چرې وځاندي
 تاریخ ئې دا رنگ خرد بیان کړ
 دا خان شهید دی آه په حق باندي
 (دېوان: ۴۱۷ مخ حنیف خلیل چاپ)

د قطعي له ظاهري شکل و سکېنت څخه داسي ښکاري چي تاریخي ماده باید (دا خان شهید دی آه په حق باندي) وي. دې قطعي ته په سر کي په ځينو نسخو کي (ایضاً) لیکل سوی دئ. په کابل چاپ کي د تاریخي مادې عدد نسته، په پېښور درو سرو چاپونو کي (د همېش خلیل، د سیدانوار الحق او حنیف خلیل) ئې تر تاریخي مادې لاندې په عدد (۱۱۶۱) کښلي دي. له سیدانوار الحق پرته چي (باندي) ئې د (باند) په شکل لیکلی دئ، د نورو ټولو چاپو لیکدود یو راز دئ. د دغې جملې ابجدی ارزښت

(۱۱۷۷) کبیري. په دې ډول:

د = ۴

ا = ۱

خ = ۶۰۰

ا = ۱

ن = ۵۰

ش = ۳۰۰

ه = ۵

ی = ۱۰

د = ۴

د = ۴

ی = ۱۰

آ = ۱

ه = ۵

پ = ۲

ه = ۵

ح = ۸

ق = ۱۰۰

ب = ۲

ا = ۱

ن = ۵۰

د = ۴

ی = ۱۰

ټول = ۱۱۷۷

که د سيدانوارالحق ثبت ته اعتبار ورکړو او (باندي) د (باند) په شکل وليکو او د کسري (زېر) له قيمته چي د (ی = ۱۰) معادل دی، صرف نظر وکړو، نو به د تاريخي جملې ټول ارزښت ($۱۱۷۷ - ۱۰ = ۱۱۶۶$) سي چي بيا هم تر مطلوبي سنې (۱۱۶۱) پنځه کاله زيات دی. که دا قطعه رشتيا هم د محمودخان پر مړينه باندي ويل سوې وي، نو په تاريخي ماده کي بايد ($۱ + ۴ = ۵$) شامل ونه گڼل سي او تاريخي ماده بايد داسي وي:

دا "خان شهيد دی آه په حق باند". خو فکر مو وي چي د وروستي دال د کسري (زېر) قيمت مو محاسبه کړی نه دی.

زه چي پر شعري صنايعو باندي د کاظم خان شيدا تسلط ته گورم، دغه راز مبهمه معما د ده له شعري کفايت سره په تضاد کي بولم او داسي فکر را ولوېږي چي په دې معما کي د دونه تعقيد ځای نسته او تاريخي ماده ښايي هماغه ټوله جمله (دا خان شهيد دی آه په حق باندي = ۱۱۷۷هـ ق) وي چي په دې ډول به نو دا قطعه د محمودخان پر مړينه نه وي ويل سوې او له (ايضاً) څخه به مراد دا وي، چي دا بله قطعه هم يوه معما ده. (والله اعلم بالصواب).

دا بله قطعه ئي د ميا عمر صاحب رحمۃ اللہ علیہ پر مړينه باندي ويلې ده:

د ميا په درد وغم کښې
ناله ډېره شوه هم آه
وايه دا عمرو لي
ورسره رحمت الله
عليه ورسره ضم کړه
په تاريخ به شې آگاه
(دېوان: ۲۱۴ مخ، کابل چاپ)

دا قطعه په ټولو چاپونو کي همداسي ضبط ده. يوازي ئې د (حنيف خليل چاپ دېوان، ۴۱۸ مخ) کي د اول نيم بيتي (کښې) په (کې) اړولی دی. د علامه رشاد رحمۃ الله عليه په اثر (د څمکنو ميا عمر رحمۃ الله عليه، ۲۹ مخ) کي هم د (کښې) پر ځای (کې) ليکل سوی دی. له کابل چاپ پرته ئې په نورو ټولو چاپونو کي ئې په عدد (۱۱۹۰) هم ورسره ليکلی دی.

د ميا صاحب رحمۃ الله عليه د وفات تاريخي ماده (دا عمر ولي رحمت الله عليه) ده چي ابجدي ارزښت ئې داسي محاسبه کېدلای سي:

د = ۴

ا = ۱

ع = ۷۰

م = ۴۰

ر = ۲۰۰

و = ۶

ل = ۳۰

ي = ۱۰

ر = ۲۰۰

ح = ۸

م = ۴۰

ت = ۴۰۰

ا = ۱

ل = ۳۰

ل = ۳۰

ه = ۵

ع = ۷۰

۳۰	=	ل
۱۰	=	ی
۵	=	ه
ټول = ۱۱۹۰ هـ ق		

کاظم خان شیدا د میا عمر صاحب د وفات بله تاریخي قطعه هم ویلې ده:

میا عمر صاحب، پخپل دوران کښې
چي کښاده ئې، د فیض باب وه
شاه وگدائي، په در حاضر وو
مرجع د خلقو، عالم مآب وه
تاریخ ئې دادی، د رحلت واوړه!
(شیخ اجل وه، قطب اقطاب وه)

(۲۱۵ مخ، د کابل چاپ)

د (شیخ اجل وه قطب اقطاب وه) ابجدي ارزښت (۱۱۹۰) دی. په دې

ډول:

۳۰۰	=	ش
۱۰	=	ي
۶۰۰	=	خ
۱	=	ا
۳	=	ج
۳۰	=	ل
۶	=	و
۵	=	ه
۱۰۰	=	ق
۹	=	ط
۲	=	ب

۱	=	ا
۱۰۰	=	ق
۹	=	ط
۱	=	ا
۲	=	ب
۶	=	و
۵	=	ه
ټول = ۱۱۹۰ هـ ق		

له کابل چاپ پرته په نورو ټولو چاپونو کې تر تاریخي مادې لاندې په عدد (۱۱۹۰) کښل سوي دي. د کابل چاپ په ثبت کې د دوهم، خلرم او شپږم نیم بیټي (وه) د (ؤ) په شکل لیکل سوی دی او په دې ډول ئې تاریخي ماده لس کاله مخکې کړې (۱۱۸۰) ده. د حنیف خلیل چاپ دېوان (۴۱۸ مخ) کې د پورتنیو نیم بیټیو (وه) د (و) په بڼه ثبت دی او د لومړي نیم بیټي (کښې) ئې هم (کې) لیکلی دی. د دغه دیوان له ثبت سوي مادې څخه هم (۱۱۸۰) عدد لاس ته راځي چي میا صاحب رحمۃ اللہ علیہ تر دغې سنې وروسته لس کاله نور هم ژوندی وو. د دغه راز ناسم ثبت تر اغېزې لاندې ارواښاد پوهاند رشتین د پېښور د جمهوریت اخبار د ۱۹۵۷ع کال د جولای میاشتې په گڼه کې د میا عمر صاحب د مړینې کال (۱۱۸۰ هـ ق) بللی دی. دې تېروتنې ته علامه رشاد (د څمکنو میا عمر رحمۃ اللہ علیہ) کتاب په ۲۸ مخ کې اشاره کړې ده.

علامه رشاد کښلي دي چي د میا عمر صاحب مړید (دادین) د خپل پیر د مړینې تاریخي ماده داسي ویلې ده:

سن (غصق) د پنجنشې په ورځ ای جانه

د رجب په غړې لاړ شه له جهانه

د (غصق) ابجدی ارزښت (غ) = ۱۰۰۰ + ص = ۹۰ + ق = ۱۰۰ = ۱۱۹۰ هـ

(ق) دى.

د کاظم خان شیدا د دېوان په ټولو چاپونو کې د اول نیم بيتی وزن دوي څپې لږ دي او دا کمبوتي علامه رشاد رحمۃ اللہ علیہ پخپل اثر (د ځمکنو میاعمر صاحب) کې د (صاحب) کلمې په زیاتولو سره پوره کړې ده. د (صاحب) کلمه باید په دغه نیم بيتي کې د عروضي سکنت په حکم د لومړۍ څپې په فشار تلفظ سي.

کاظم خان شیدا د خپل وراره خوشحال خان چې د سعدالله خان (اسدالله خان) زوی وو^(۱)، د مړینې تاریخي قطعه داسې ویلې ده:

د خوشحال په جدائي کښې باور وکړه
خسته زړه زما کباب و آه مي سيخ دی
چي روزي ئې شهادت شو په ځوانۍ کښې
نور په گورد شهيد ځوان شه د تاريخ دی
(د کابل چاپ دېوان: ۲۱۵ مخ)

له کابل چاپ دېوان پرته نور ټول چاپونه له تاريخي مادې سره به عدد (۱۱۷۷) کال هم لري. دغه کال له "نور په گورد شهيد ځوان شه" جملې څخه په دې شرط رايستل کېدلای سي چې (گ) او (ځ) ته په ترتيب سره د (ک) او (ج) قيمتونه ورکړو. په دې ډول:

ن = ۵۰

و = ۶

ر = ۲۰۰

^(۱) د افضل خان خټک د زوی سعدالله خان (اسدالله خان) په باب وگورئ: آواره شیدا، د حبيب الله رفيع ليکنه، ۸۴ - ۸۶ مخونه، چاپ ۱۹۹۱ع. ارواښاد دوست محمد خان کامل صاحب د تاريخ مرصع په مقدمه ۴۰ مخ کې دغه سعدالله خان او اسدالله خان د غالباً په قيد يو سپړي گڼي.

۲	=	پ
۵	=	ه
۲۰	=	گ
۶	=	و
۲۰۰	=	ر
۴	=	د
۳۰۰	=	ش
۵	=	ه
۱۰	=	ی
۴	=	د
۳	=	خ
۶	=	و
۱	=	ا
۵۰	=	ن
۳۰۰	=	ش
۵	=	ه
ټول = ۱۱۷۷هـ.ق		

کاظم خان شیدا هغو ستونزو او ترخو ورځو ته چي حافظ رحمت خان
پرېخ ته د نواب احمد خان بنگېس پر سر د صفدر جنگ او مرهټو له لاسه
ورپېښي سوي وې، په يوه شعر کي اشاره کوي:

پښتانه د "کټه هېر" متزلزل دي
که هرڅو وولکه غر، قوي بنياد
چي برکي او ايراني په يو ځای شول
منتشرئ په ديار کښي شو بېداد

و تاريخ ته ئې حيران د واقعات وم
راته وويل خپل رأى "عظيم فساد"
(دېوان: ۲۱۵ مخ، كابل)

د "عظيم فساد" ابجدي ارزښت (۱۱۶۵) دى او دا د دغو واقعاتو كال

۰۹۹

ع	=	۷۰
ظ	=	۹۰۰
ى	=	۱۰
م	=	۴۰
ف	=	۸۰
س	=	۶۰
ا	=	۱
د	=	۴
ټول = ۱۱۶۵ هـ ق		

له كابل چاپ پرته په نورو ټولو كې تر تاريخي مادې لاندې په عدد (۱۱۶۵) ليكل سوي دي. د قطعي سرليک په كابل چاپ او همېش خليل چاپ كې د (واقعي تاريخ)، په حنيف خليل چاپ كې (د واقع تاريخ) او په اردو ترجمه كې (پشتونون كى هزيمت كا واقعه) دى.

په (حنيف خليل چاپ دېوان، ۴۱۹ مخ) كې ئې د خلرم نيم بيتي (كښې) په (كې) بدل سوي دى او دا ليكدود ئې په ټول دېوان كې پاللى دى. دا بدلون پر تاريخي ماده باندې كومه اغېزه نه لري، ځكه نو د بحث وړ نه دى.

په همېش خليل چاپ، د سيدانوارالحق په اردو ترجمه او (حافظ الملك حافظ رحمت خان پرېشى - ۶۴ مخ) كې اول بيت يوڅه توپير لري او په ترتيب سره داسي ثبت سوي دي:

۹۴

پښتانه چه د کټهیر متزلزل دی
که هر خو وی لکه غرقوی بنیاد

او:

پښتانه چه د کټهیر متزلزل دی
که هر خو وو لکه غرقوی بنیاد

او:

پښتانه د کټهیر متزلزل دي
که هر خو وو لکه غرقوي بنیاد

په اولو دوو ثبتو کي د (کټهیر) کلمه دوې خپې ده، ځکه نو د وزن
برابرولو په مقصد (چه) پر زیات سوی دی، خو په نورو ثبتونو کي (کټهیر)
د لومړي او دوهم توري په فتحه (زور)، درې خپې دی او وزن ئې بې له
(چه) پوره سوی دی. دواړه ډوله ثبتونه د معما پر قیمت باندي اثر نه لري.
(کټه هېر) د روھیل کهنه پخوانی نوم دی (وگ: غالب جنگ غازي
نواب احمد خان بنگین: ۱۲۳ مخ).

کاظم خان شیدا د سرفراز خان د مړیني په باب وایي:
تا چي وکړ انتقال سرفراز خانه!
گرفتار په ډېر اندوه په ډېر غموم یم

په هر بزم کښي رایاد د تا محفل شي
په ژړا کړم سترگي سرې د شمع موم یم
که نه وای سرد آهونه ژوندون گران و
هسي سوی د فراق باد سموم یم
په هستۍ به نشم خلاص له دې سختۍ
په نگین کښي د عقیق کیندلی نوم یم

دې تاريخ و ته حيران ستا د رحلت وم

خسته زړه و ماته ووې "زه مغموم یم"

(۲۱۵ مخ، کابل چاپ)

په کابل چاپ کي ئې (زه) په تاريخي کي شامل کړی نه دی، ځکه ئې
(۱۱۷۶هـ) ځني راايستلې ده. څرنگه چي د سرفراز خان د مړيني دوې
نوري قطعي هم کاظم خان شيدا ويلي دي او له هغو دواړو څخه (۱۱۸۸)
راوړي نو ما هم (زه) په تاريخي ماده کي شامل کړ.

ز = ۷

ه = ۵

م = ۴۰

غ = ۱۰۰۰

م = ۴۰

و = ۶

م = ۴۰

ی = ۱۰

م = ۴۰

ټول = ۱۱۸۸هـ ق

په نورو ټولو چاپونو کي همدا سنه استخراج سوې ده.

د سرفراز خان د مړيني دوهمه قطعه:

هېر مې حلاوت کړ د دنيا ستا په ماتم کښې

تا چي رحلت وکړ له دنيا سرفراز خانه

پاته تش جسد شوم په شماره د مردگانو

څرنگ به ژوندی ومه ته لاړې زما جانه

فال دي د غفران دی چي القامي په زړه وشوه
"ې ته جنتي شې" خپل تاريخ واوره له مانه
(۱۰۵۳ مخ، د سيدانوار الحق چاپ)

حل:

۱۰	=	ې
۴۰۰	=	ت
۵	=	ه
۳	=	ج
۵۰	=	ن
۴۰۰	=	ت
۱۰	=	ي
۳۰۰	=	ش
۱۰	=	ې
ټول = ۱۱۸۸ هـ ق		

د دغي تاريخي مادې ثبت په نورو ټولو چاپو کي وړان سوی دی. په کابل چاپ کي "اې ته جنتي شه" دی چي ابجدي ارزښت ئې (۱۱۷۴) راوړي. په همېش خليل چاپ کي "ته جنتي شې" ثبت دی چي (۱۱۷۸) ځني استخراجېږي او په حنيف خليل چاپ کي "اې ته جنتي شې" ضبط دی چي (۱۱۸۹) ورڅخه په لاس راځي. دا ټول عددونه ناسم دي او له هغه عدد (۱۱۸۸) سره چي له کابل چاپ پرته په نورو ټولو چاپونو کي ئې ورته کښلی دی، سمون نه لري. سم ثبت ئې د سيدانوار الحق په چاپ کي راغلی دی او ما هم هغه راواخيست.

دغه سرفراز خان د علامه رشاد رحمۃ اللہ علیہ له خولي داسي پېژنو:
"سرفراز خان هغه رسمي لقب دی چي د لوی احمد شاه بابا (۱۱۶۰ - ۱۱۸۶ هـ ق) له خوا د اسدالله خان مشر زوی سعادت مند خان ته ورکړ

سوی دی". (د گلشن روه سريزه ۷۶ مخ). دغه اسدالله خان د کاظم خان
شیداوړور او سرفراز خان ټي وړاره وو.

د سرفراز خان د وفات دریمه قطعه:

ما نظریه غفور وکړه

د غفران دې شوم راجي

له دنیا، سرفراز خانه

چې پاکان ټي دي هاجي

ستا د نقل دا تاریخ شه

"رب دوه بڅبڼه ناجي"

(۱۰۵۳ مخ د سیدانوار الحق چاپ)

په نوموړي مخ کي (بڅبڼه) د (بڅشه) په شکل ثبت دی چي په
قیمت کي توپیر نه لري.

حل:

۲۰۰ = ر

۲ = ب

۴ = د

۶ = و

۵ = ه

۲ = ب

۶۰۰ = خ

۳۰۰ = ښ

۵ = ه

۵۰ = ن

۱ = ا

$$\begin{array}{rcl} ۳ & = & ج \\ ۱۰ & = & ي \\ \hline & & ټول = ۱۱۸۸ هـ ق \end{array}$$

په همېش خليل چاپ کي تاريخي ماده "رب د اوبخښه ناجی" ده چي که د (د) کسره حساب نه کړو، ابجدي ارزښت ئې (۱۱۸۴) کېږي او که ئې د (ی = ۱۰) په قیمت وشمېرو، (۱۱۹۴) ځني راوړي. په حنیف خليل چاپ کي "رب دې وبخښه ناجي" ده چي ابجدي ارزښت ئې (۱۲۰۲) کېږي. دا ټول عددونه سهي نه دي که څه هم تر تاريخي مادې لاندې ئې په ټولو چاپونو کي په عدد (۱۱۸۸) ورته کښلي دي. سم ثبت ئې د سيد انوار الحق چاپ دېوان کي "رب د وه بخشه ناجی" دی، په دې شرط چي د (د) کسره په حساب کي ونه شمېرو. معماييون زياتره کسرې پر لسو شمېري، خود انصراف مثالونه ئې هم زيات سته. ما د سيد انوار الحق ثبت راوړی دی. د کابل چاپ دا قطعه نه لري.

کاظم خان شیداد خپلي مور مړینه داسي رانښيي:
چې والدي مې ارتحال وکړ
ځای ئې جنت شه دنیا زندان وه
تاریخ (ئې) دارنگ درحلت ووې
خرد و ماته "مياشت د شعبان وه"
(آواره شیدا: ۴۷ مخ)

حل:

$$\begin{array}{rcl} ۴۰ & = & م \\ ۱۰ & = & ی \\ ۱ & = & ا \\ ۳۰۰ & = & ش \end{array}$$

ت = ۴۰۰

د = ۴

ش = ۳۰۰

ع = ۷۰

ب = ۲

ا = ۱

ن = ۵۰

و = ۶

ه = ۵

ټول = ۱۱۸۹هـ.ق

دغې تاريخي قطعې د کاتب د بې پروايۍ له اسيته ډېر غټ خپرنيز بحث رامنځ ته کړی وو. ارواښاد دوست محمد خان کامل مومند چي کله د تاريخ مرصع متن چاپ ته آماده کاوه او حواشي ئې پر کښلې، دې نتيجه ته رسېدلې وو، چي د کاظم خان شيدا پلار افضل خان خټک گڼل نورو اسنادو ته اړتيا لري او دليل ئې دا وو چي په تاريخ مرصع کي د افضل خان خټک د زامنو په لړ کي د کاظم خان نوم نسته. په دې ترڅ کي ئې د دغې تاريخي قطعې په باب هم، چي تر دغه وخته د کاظم خان شيدا د (والد) د مړيني قطعه گڼل کېدله، د شک څرگندونه وکړه. دا بحث زما د دا اوسني کتاب موضوع نه ده، ځکه نو تفصيلي بيان نه باندې کوم. د ارواښاد کامل صاحب د دغه شک په جواب کي او په مجموع کي د تاريخ مرصع د چاپ او تعليقاتو په باب ارواښاد پوهاند رشتين صاحب څو کاله وروسته د کابل پوهنتون د وږمې مجلې د ۱۳۵۶ش کال په (۲مه) گڼه کي يوه انتقادي مقاله خپره کړه او د هغې په ترڅ کي ئې د دغې قطعې په باب وکښل چي:

"... د دغې رباعي اوله مسره شعري کسر لري او يوسېلاب کمه ده، بايد

داسي ولوستل شي: (چې والدې مې ارتحال وکړ)^(۱). سيد انوارالحق هم دغې کمبوتۍ ته متوجه سوې دى او د (خپل) کلمې په زياتولو سره ئې د مصرع وزن سم کړى دى خو ښاغلى حنيف خليل ليکي د (خپل) کلمه په خطي دېوان کي نسته^(۲). کامل مرحوم د دغې انتقادي مقالې جواب وکيښ، پر خپل پخواني موقف ئې ټينگار وکړ خو په څنگ کي دا خبره هم وکړه چې د تاريخ مرصع په سريزه کي ئې له دې خبري څخه "سکوټ انکار نه دى کړى چې کاظم خان شيدا د تاريخ مرصع د مؤلف افضل خان زوى دى". دا خبره ئې پخپل يوه بل اثر چي (۱۶۳۰ع) نومېږي، تکرار کړه^(۳). ښاغلي حبيب الله رفيع د دغې تاريخي قطعې د سپينېدو په نيامت د شيدا د دېوان هغه نسخه وکتله چي د ده په ژوند خطاطي سوې او د اسلاميه کالج په کتابتون کي خوندي ده. د خپل تحقيق جريان ئې په اواره شيدا- ۴۶ مخ کي وکيښ او د (والد) پر ځاى ئې (والدې) کلمه تاييد کړه چي ماهم پورته رانقل کړې ده.

په بينواچاپ، د هميش خليل چاپ او د سيدانوارالحق دېوانو کي د دغې قطعې عنوان (د پلار مړينه) دى خو په حنيف خليل چاپ کي د خطي نسخې په پيروي (تاريخ) ليکل سوې دى. په درو سرو چاپونو کي په عدد (۱۱۸۳) ورته ليکل سوي دي خو په حنيف خليل چاپ کي دغه سنه (۱۱۸۹هـ) ليکل سوې ده چي همدا ئې سمه بڼه ده. دى ليکي چي ښاغلي همېش خليل پخپل بل کتاب (ساهو ادب) کې دغه سنه سمه کړې ده^(۴).

^(۱) زما لاس اوس د وږمې مجلې نوموړي گڼې ته نه رسېږي او اقتباس مي له "آواره شيدا" نومي رسالې ۱۴مخ څخه اخيستی دى (م.ه).

^(۲) وگ: د حنيف خليل چاپ دېوان: ۴۸۱مخ، ۱۸۳يم لمنليک.

^(۳) وگ: نوموړى اثر: ۲۲۸مخ.

^(۴) وگ: هماغه مخ، هماغه لمنليک.

۱۰۱

دوالدي د مړيني بله قطعه:

غم به تر عمره د والدي كړم
خدا مي پرېښوه ژړا كوم زه
سال درحلت ئې له مانه واوړه:
"بهشت ئې خاي شه دعا كوم زه"
(آواره شيدا: ۴۷ مخ)

حل:

ب = ۲

ه = ۵

ش = ۳۰۰

ت = ۴۰۰

ې = ۱۰

ځ = ۳

ا = ۱

ی = ۱۰

ش = ۳۰۰

ه = ۵

د = ۴

ع = ۷۰

ا = ۱

ک = ۲۰

و = ۶

م = ۴۰

ز = ۷

ه = ۵
ټول = ۱۱۸۹هـ ق

د دې قطعې عنوان په همېش خليل چاپ او حنيف خليل چاپ کي (د مور مړينه)، د سيدانوارالحق چاپ کي (اپنې والده کي تاريخ وفات) دئ. په درو سرو چاپونو کي په عدد (۱۱۸۹هـ) ورته ليکل سوی دئ. د بېنوا چاپ عنوان او عددي بڼوونه نه لري.

د حافظ رحمت خان د شهادت تاريخي ماده ئې داسي ويلې ده:

په ميدان چي حافظ جي پرېوت شهيد شه
کشنده يې په رحلت کښي شه عجل
استفسار که د تاريخ کاندې څوک، وايه:
چي "يو کال و د قاتل د مقتول"

(دېوان: ۲۱۶ مخ، د بېنوا چاپ)

د بېنوا چاپ په ثبت کي ما يو څه لاس وواهه چي دليل به ئې وروسته ولولي. په هغه چاپ کي تاريخي ماده (يو کال و د قاتل و د مقتول) ثبت سوې ده. په همېش خليل چاپ کي (چه يو کال و قاتل و د مقتول)، په حنيف خليل چاپ کي (چې يو کال د قاتل و د مقتول)، په سيدانوارالحق چاپ (چه يو کال و، قاتل و د مقتول) ده. بېنوا چاپ په عدد څه نه دي ورته کښلي خو په نورو چاپو کي ئې په عدد (۱۱۹۴) ورته ليکلي دي. دغه عدد يوازي د بېنوا چاپ له ثبت څخه لاس ته راتلای سي. په سيدانوارالحق چاپ کي ئې دا خبره هم د نوټ په شکل پر زياته کړې ده چي: (يې ۱۱۹۴هـ خود کاظم خان شيدا کا سال رحلت بهي بتايا گياهي - اگر اس تاريخي مصرعې سي صرف چار الفاظ "يو، کال، قاتل، مقتول" ليتي هين تو ان سي ۱۱۷۴هـ نکلتاهي). د کاظم خان شيدا د وفات کال رشتيا هم ۱۱۹۴هـ ق دئ او د ښاغلي حنيف خليل خبره: "...د شک او تردد نه پاک

دی" ^(۱). د حافظ رحمت خان د شهادت کال په پښتو، اردو، عربي او فارسي ژبو کي ويل سوی دی او له ټولو څخه بالاتفاق (۱۱۸۸هـ ق) راوړي ^(۲). خود حیرانتیا ځای دا دی چي د کاظم خان شیدا دغي قطعي ته له کابل چاپ پرته په ټولو چاپ سوو دېوانو کي په عدد (۱۱۹۴هـ) لیکل سوي دي. اوس پوښتنه دا ده، چي د کاظم خان شیدا له دغي قطعي څخه د حافظ رحمت خان د شهادت کال باید څرنګه استخراج سي؟ دغي پوښتنې ته علامه رشاد پورتنی تاریخي قطعي ته په لمنلیک کي جواب ویلی دی او هغه دا چي: "د قاتل او مقتول تر منځ د عطف کلمه نسته، د قاتل د لام په پېښ اکتفاسوي ده". چي د دې استدلال له مخي باید له تاریخي مادې د عطف (و) وایستل سي او "یو کال و د قاتل د مقتول". په دې ډول به د حافظ رحمت خان د شهادت کال (۱۱۸۸هـ ق) ترې راوړي.

حل:

ی = ۱۰

و = ۶

ک = ۲۰

ا = ۱

ل = ۳۰

و = ۶

د = ۴

ق = ۱۰۰

ا = ۱

^(۱) وګورئ: د کاظم خان شیدا دېوان، تدوین د حنیف خلیل، امخ، چاپ ۲۰۰۵ع.
^(۲) د تفصیل له پاره وګورئ: د علامه رشاد "حافظ الملک حافظ رحمت خان برېښی ...: ۷۶، ۷۷، ۷۸ مخونه.

ت = ۴۰۰

ل = ۳۰

د = ۴

م = ۴۰

ق = ۱۰۰

ت = ۴۰۰

و = ۶

ل = ۳۰

ټول = ۱۱۸۸هـ ق

د حنيف خليل چاپ دېوان کي دغه تاريخي ماده (يو کال د قاتل و د مقتول) ثبت سوې ده او له دې ثبت څخه د حافظ رحمت خان د شهادت کال (۱۱۸۸هـ ق) راوړي، خو په عدد سره د (۱۱۹۴هـ ق) ليکل ئې د حيرانتيا وړ دئ.

د کاظم خان شيدا په دېوان کي بله پښتو تاريخي قطعه داسي ده:

چې فتح او الله نور له دنيا ولاړل

په غمونو کښې ئې فرق تر مياشتې کم

په هر چا وو رحلت سخت د دواړو روڼو

په فراق کښې ئې نالان وولوی او کم

تأمل ئې په بيان د تاريخ وشه

راته ووې زړه "آه" د قلوب غم

(۴۲۱ مخ د حنيف خليل چاپ) (۱)

(۱) په پورتنۍ ټوټه کي د دواړو (کښې) پرځای (کې) ليکل سوی دئ.

حل:

آ = ۱

ه = ۵

ا = ۱

د = ۴

ق = ۱۰

ل = ۳۰

و = ۶

ب = ۲

غ = ۱۰۰

م = ۴۰

تول = ۱۱۸۹ هـ ق

ارواښاد دوست محمد خان کامل د تاريخ مرصع په مقدمه (۳۹ مخ، د ۲۰۰۶ع چاپ) کي په دغه تاريخي قطعه کي راغلي کسان (فتح او الله نور) د کاظم خان شيدا وروڼه بللي دي، خو زما فاضل استاد علامه رشاد مرحوم د گلشن روه په سريزه (۷۳ مخ) کي دغه نظر رد کړی دی او کښلي ئې دي: "خو ما ته په فتح خان او الله نور پوري د مربوطي قطعي سياق داسي نه ښکاري چي دوی دي د کاظم خان شيدا وروڼه وي، بلکه زه گمان کوم دوه پښتانه وروڼه په يوه مياشت کي مړه دي او دغه پېښه د روھيلکهنه د ډيرو پښتنو د خواشيني سبب گرزیدلې ده چي په هغو کي کاظم خان شيدا غوندي حساس شاعر دی، ...". د علامه مرحوم دغه نظر

په آواره شيدا (۴۹ مخ) کي اوله مصرع (چې فتح الله او الله نور له دنيا ولاړل) ثبت سوې ده. ارواښاد دوست محمد خان کامل صاحب هم د تاريخ مرصع په مقدمه (۳۹ مخ، چاپ ۲۰۰۶ع) کي د دې دوو وروڼو نومونه (فتح الله او الله نور) ليکلي دي.

ښاغلي حبيب الله رفيع په آواره شيدا (۴۸ مخ) کي هم پخپلو جملاتو کي منعکس کړی دی.

د تاريخ مرصع د همدې چاپ (۲۰۰۶ع) د سريزي په همدې (۳۹) مخ کي د کاظم خان شيدا د دېوان په بينوا چاپ کي د پورتنۍ قطعې په اړه ليکل سوي دي:

(د بينوانسخه کښې "هي هي د قلوب غم" او اعداد ۱۱۹۱ د ديو الفاظو اعداد ۱۲۱۲ جوړيږي).

د بېنوا چاپ په نسخه کي تاريخي ماده "هي هي د قلوب غم" نه ده، بلکي "آها د قلوب غم" ده خو په عدد ټي رشتيا هم (۱۱۹۱هـ) ورته کښلي دي.

د کاظم خان شيدا په دېوان کي د مير معصوم ثاني رحمۃ الله عليه د وفات يوه تاريخي قطعه او د نواب علي محمد خان د وفات درې قطعې سته، خو هغه ټولي په فارسي ژبه دي او زما د دې حاضر کتاب موضوع د پښتو شعر تعمیې دي، له خو استثناوو پرته مي فارسي تعمیې نه دي اخيستي.

دریم خپرکی

تعمیې د منځنۍ دورې په ادب کي

د اخوند گدا په کلام کي

اخواند گدا د نافع المسلمين مؤلف دی. ده پخپل دغه کتاب کي د نواب احمد خان بنگښ د ورور نواب قائم خان قائم جنگ د وژلو تاریخي ماده داسي ویلې ده:

د تاریخ حساب ئې "بلغ العلا" دی

له دنیا په د تاریخ بلند مکان ولاړ

د دغې تاریخي مادې حل او د نواب قائم خان د وژلو تفصیلي بیان علامه رشاد مرحوم پخپل کتاب (غالب جنگ نواب احمد خان بنگښ ...) په ۷۱ - ۸۳ مخونو کي راوړی دی. هورې ئې کښلي دي: "پښتانه شاعر اخوند گدا په نافع المسلمين کي د دغه ځواني مرگ نواب د مرگ تاریخ "بلغ العلا" (۱۱۶۳ - ۱ = ۱۱۶۲ هـ ق) راوړی دی چي د "بلند مکان" په تعمیه سره د تخرجې په ډول د یوه عدد ځیني وزی او ۱۱۶۲ پاتېږي".

د تاریخي مادې حل:

په پښتانه شعراء لومړي ټوک کي د دغه بیت د تاریخي مادې لیکدود د (بلغ العلی) په شکل ثبت سوی دی او له هغې څخه ئې (۱۱۷۳ هـ ق) کال را ایستلی دی چي په دغه لیکدود سره سم استخراج دی. خو علامه رشاد رحمۃ اللہ علیہ هغه جگړه، چي نواب قائم خان خپل سر پکښې وخوړ، د

نواب علي محمد خان له وفات سره متصله بللې ده. نواب علي محمد خان د ۱۱۶۲ هـ ق کال د کوچني اختر په دريمه د روھيلکهنډ په مرکز (انوله) کي مړ سو (وگ: غالب جنگ ...: ۷۱ مخ). له همدې اسيته ئې د اخوند گدا په پورتنی بيت کي تاريخي ماده د "بلغ العلا" په ليکدود کښلې ده او له هغې څخه ئې لکه چي پورته مو ولوستله، (۱۱۶۲ هـ ق) کال راايستلی دی.

په پورتنی محاسبه کي د (بلغ العلا) ابجدي ارزښت (۱۱۶۳) بلل سوی دی. گویا د تاريخي مادې د منځ الف په شمېر کي نه دی راغلی ځکه که دغه الف په محاسبه کي راولو، نو د دغې مادې ارزښت (۱۱۶۴) کېږي:

$$\begin{array}{rcl}
 ۲ & = & ب \\
 ۳۰ & = & ل \\
 ۱۰۰۰ & = & غ \\
 ۱ & = & ا \\
 ۳۰ & = & ل \\
 ۷۰ & = & ع \\
 ۳۰ & = & ل \\
 ۱ & = & ا \\
 \hline
 ۱۱۶۴ & = & ټول
 \end{array}$$

د (۱۱۶۳) د منلو په صورت کي بايد تاريخي ماده (بلغ العلا) وليکل سي. فهوالمрад.

د نواب محبت خان په کلام کي

نواب محبت خان د خپل پلار حافظ رحمت خان پرېڅ د شهادت بله تاريخي ماده په "خانادل راشا" کي موندلې ده.

آن حافظ شرع نبوی بعد شهادت
چون رفت سوی خلد برین بهر تماشا
رضوان پی تعظیم ز جاجست و همی گفت
در معنی تاریخ که "خانادلِ راشا"
(حافظ الملک ...: ۷۷ مخ)

"خانادلِ راشا" = ۱۱۸۸ هـ^(۱).

محبت خان د پلار د شهادت تاریخ په عربي ژبه هم ویلی دی چي زما
فاضل استاد علامه رشاد رحمۃ اللہ علیہ هغه په پښتو نظم ترجمه کړی دی. له
موضوع سره د ارتباط له مخي به ئې د (حافظ الملک حافظ رحمت خان
پرېڅی او دهغه کورنۍ) له کتابه (۱۳۲ - ۱۳۳ مخونه) عربي او پښتو
نظمونه دواړه رانقل کړم. عربي:

اذا مات شيخ النصير الكبير
سئلنا من الله تاريخه
على سنت المصطفى عامل
فقد قال (في جنتي داخل)

پښتو:

چي په دنيا کي د نبي پر شرع ټينگ و حافظ
گمان مي کړ په آخرت کي هم واصل دی حافظ
دغه تاريخ ذهن ته راغی، د الهام په توگه
چي يو پرزيات کړې "په جنت کي زما داخل دی" حافظ

^(۱) دغه تاريخي ماده په يوه اردو بيت کي هم داسي راغلې ده:
حافظ کاگرا گهوړې سې جس وقت که لاشا
هاتفنې دې آواز که (خانادلِ راشا)

د (فی جنتی داخل) پښتو ترجمې په باب علامه مرحوم داسي توضیح ورکړې ده:

"ما (رشاد) دغه تاریخي ماده له عربي څخه په پښتو داسي وژباړله:
(په جنت کي زما داخل دی)، خو دغه جمله تر (۱۱۸۸) یو کال لږ
سوه، اړ وتلم چي د تکملي په عملیه یو عدد پر زیات کړم...".
نواب محبت خان برېڅ پښتو - فارسي قاموس هم کښلی دی چي
(ریاض المحبت) نومېږي. د دغه قاموس د تصنیف کولو تاریخي ماده ئې
په فارسي داسي ویلې ده:

این تحفه نسخه نو، تصنیف شد چو از من
آمد ندا زهرسو، صد آفرین و رحمت
سال تمام آنرا، هر گه زغیب جستم
تاریخ گفت هاتف، (نو نسخه محبت)

د (نو نسخه محبت) ابجدي ارزښت (۱۲۲۱) دی او دا په قمری
حساب د ریاض المحبت د تالیف کال دی.

د نواب الله یار خان په کلام کي

نواب الله یار خان هم د حافظ رحمت خان برېڅي زوی دی. ده د
عجائب اللغات په نامه یو قاموس کښلی دی چي هندي لغتونه ئې په پښتو،
بارسي او عربي معنا کړي دي. د دغه قاموس د بشپړېدلو کال ئې په پښتو
نظم داسي ښوولی دی:

ما چي خیال د تاریخ وکه، له هجرته مي حساب شو
هم ئې دا جمله تاریخ شو، (پچ اتمام ي د کتاب شو)

له دې تاریخي مادې څخه (۱۲۲۸هـ ق) کال راوړي، په دې شرط چي

جمله په همدې ليکدود وليکل سي، نه په اوسني مروج رسم الخط.
د حافظ رحمت خان برېڅي په فرهنگپاله کورنۍ کي خورا زيات د
نامه څښتنان پوهان تېر سوي دي خو د هغوی پښتو آثار محدود و معدود
دي. په اردو، عربي، فارسي ژبو ئې ډېري تاريخي مادې د شعر په ژبه وييلي
دي چي زما د حاضر کتاب په چوکاټ کي نه سي راتلای. لوستونکي دې
زما د فاضل استاد علامه رشاد په درانه اثر (حافظ الملک حافظ رحمت
خان برېڅي او د هغه کورنۍ) کي ولولي.

د پير معظم شاه په کلام کي

پير معظم شاه د تواريخ حافظ رحمت خاني مؤلف دی. دی د خپل
دغه کتاب په پای کي د هغه د ليکلو تاريخ داسي بيانوي:

دا کتاب مې منتخب کړ
په ښه شان مې مهذب کړ
هجر سن مې هم حساب کړ
زړه مې خلاص له پيچ و تاب کړ
هجري سن زړه سل اتيا دی
يو کال بل هم پرې بالادی
غره هم دمحرّم ده
دا رنگ ياد د معظم ده

(۱۸۸ مخ، چاپ ۱۹۸۷ع پېښور)

دا کتاب ئې د ۱۱۸۱ هـ ق کال د محرم مياشتي پر اوله پای ته رسولی
دی.

د (حافظ الملک حافظ رحمت خان برېڅي او د هغه کورنۍ) په کتاب

(۹۴ مخ) کي دا بيتونه په يو څه بدلون سره ثبت سوي دي او د کتاب د تاليف کال د چاپي غلطۍ له اسايته (۱۰۸۱ هـ.ق) بلل سوی دی، چي سهي نه دی.

دا کتاب يې منتخب کړ
په ښه شان مي مهذب کړ
مختصر مي دا کتاب که
سن د هجر مي حساب که
هجري سن زړ و اتيا دی
يو کال بل هم پرې بالا دی
غره هم د محرم ده
دا رنگ ياد د معظم ده

تواريخ رحمت خاني پير معظم شاه د حافظ رحمت خان (۱۱۲۰ - ۱۱۸۸ هـ.ق) په لارښوونه کښلی دی ځکه نو د تاليف کال ئې بايد ۱۱۸۱ هـ.ق وي. که ۱۰۸۱ و منو، نو په دغه کال خو حافظ رحمت خان زېږېدلی لانه دی نو د کتاب لارښوونه به ئې پير معظم ته څرنگه کوله؟

د دادين شاعر په کلام کي

دادين د ځمکنو د مياعمر صاحب رحمۃ اللہ علیہ مريد وو. ده د خپل پير د وفات ساندې ويلې ده او په هغې کي ئې د وفات تاريخي ماده داسي بيان کړې ده:

سن (عسق) د پنجشنبې په ورځ اي جانه
د رجب په غړې لاړ شه له جهانې
(د ځمکنو مياعمر رحمۃ اللہ علیہ: ۳۰ مخ)

۱۱۳

د (غصق) ابجدي ارزښت (۱۱۹۰) دی. د دادین له بیانه داسي
ښکاري چي میاعمر صاحب د همدې کال د رجب په اوله د پنجشنبې په
ورځ وفات سوی دی. د تقویم تاریخي په حواله د ۱۱۹۰ هـ ق کال د رجب
لومړی ورځ جمعه وه (د ۱۷۷۶ع داگست ۱۶مه).

د ځمکنو د میاعمر صاحب په کلام کي

د ځمکنو میا صاحب د خپل منظوم اثر شمایلنامې د ویلو کال په نظم
کي داسي ویلی دی:

په مقام د پېښور په ځمکنو کي
شمایل شه د طالب د زرگي نهال
زړو سل او دري شپېته د هجرت سن و
چي راوخوت دا مذکور لکه هلال
(د ځمکنو میاعمر: ۵۳ مخ)

د شمایلنامې د لیکلو کال (۱۱۶۳ هـ ق) دی.

د عليخان په کلام کي

عليخان په يوه شعر کي خپل نوم د معما په صنعت کي راوړی دی:

معما م ده اووه سوه د اسم
لاهم کم دی که دوه واره ورله لام لاړ
(دېوان ۵۳ مخ د ۱۹۵۱ع کال چاپ)

د ۱۹۳۹ ع = ۱۳۵۸ هـ ق چاپ دېوان ۳۶ مخ کي دوهمه مصرع (لا يو
کم دی که دوه څله ورله لام لاړ) ده. دغه ثبت کټ مټ په هغه چاپ کي

هم اخیستل سوی دی چي د بناغلي حبيب الله رفیع په مقدمه د پښتو ادبی مرکز سرای نورنگ (بنون) له خوا په ۱۹۹۱ع کال خپور سوی دی. دا ثبت ځکه ناسم دی چي مقطع د غیر منقوط غزلي ده او دلته دوې کلمې (یو، څله) ټکي لري. دلومړي ثبت حل داسي ښوول سوی دی:

حل:

له (۷۰۰) سره چي د "ورله" په قرینه دوه واره (ل = ۳۰) جمع سي، (۷۶۰) لاس ته راځي. خو شاعر وایي چي دا عدد د ده د نامه له پاره "لاهم کم دی". دا چي څونه کم دی، باید د ده د نامه (عليخان) ابجدي ارزښت معلوم سي. دا ابجدي ارزښت (۷۶۱) دی. په دې ډول:

ع	=	۷۰
ل	=	۳۰
ی	=	۱۰
خ	=	۶۰۰
ا	=	۱
ن	=	۵۰
ټول =		۷۶۱

(۷۶۰) تر پورتنی عدد (یو) کم دی او شاعر د غیر منقوط صنعت په حکم ټکي لرونکی توری (ي) نه سی لیکلای ځکه ئې (لاهم) لیکلی دی او مراد ئې (۱) دی. دا هغه توجیه ده چي د دېوان عليخان شارح او مقدمه لیکونکي سيد تقويم الحق کاکاخېل د دغه دېوان د (۵۳مخ) په اوله حاشیه کي کښلې ده.

د دغې غیر منقوطني غزلي مطلع داسي ده:

دام دم که م همدم که دلارام لاپ

هم م روح وه لاپ له ماهم م آرام لاپ

د چاپي دېوانو د ثبت له مخي له (لا) څخه د (يو) مفهوم اخیستلو له پاره هېڅ راز منطقي قرينه نسته. (لا) که عربي وگڼو، د نفي معنا لري او که ئې پښتو وېولو د (هنوز) معنا لري. خوشحال خان وايي:

لا تراوسه ئې ماغزه پر قرار نه دي

چا چي ماسره وهلی سر پر سنگ دی

د (لا) توري څخه په عربي او پښتو دواړو معناوو کي د (۱) مفهوم اخیستلو گنجایش نسته. په نتیجه کي ویلای سو چي د (لا) پر ځای په اصل شعر کي کومه بله کلمه وه او د کاتب د ناپوهۍ وېې پروایی له اسیته ئې پر ځای (لا) راوړل سوې او پسي عامه سوې ده. د دغه گومان د سموالي له پاره به زه اول د اورنگزېب ارشاد د (بدیع او د پښتو شعر) کتاب له (۳۰ مخ) څخه دغه معما رانقل کړم. هورې ئې د (لا) پر ځای (بیا) راوړی دی:

معما مې ده اووه سوه د اسم

بیا هم کم دی که دوه ځله ورله "لام" لاړ

ښاغلي اورنگزېب ارشاد خپل مأخذ نه دئ ښوولی خو په دوهم نیم بيتي کي (دی) فعل ته توجه په کار ده. عليخان دا فعل د (معما) له پاره راوړی دی. (معما) کلمه د جنس له مخي مؤنثه کلمه ده او اړوند فعل ئې بايد هم مؤنث وي او (بیا هم کمه ده) بايد ليکل سوې وای. دغه اعتراض د (لا) په کارولو کي هم وارد دئ. د دغي ماشورې د حل له پاره زه پخپل کتابتون کي د عليخان د دېوان د خطي نسخې کاپي په مثال کي راوړلای سم. هورې د دغي غزلي مقطع داسي ده:

معما مې ده اووه سوه د اسم

دا هم کم وو دوه واړه وله لام لاړ

د (لا هم)، (بیا هم)، (دا هم) بېلابېل ثبتونه دا گومان پیاوړی کوي چې د معما په ثبت کي لاسونه وهل سوي او اصل ثبت بل راز دی. زما يقين دی چې په دغه معما کي دوهمه مصرع ("آ" هم کم دی که دوه واره ورله لام لاړ) ده. د (آ) ابجدي ارزښت (يو = ۱) دی او مطلوبه سنه هم د (۱) په زیاتولو سره په لاس راځي. زما د دغې يقيني توجیه له مخي به نو د معما اصلي بڼه داسي وي:

معما می ده "اووه سوه" د اسم

"آ" هم کم دی که دوه واره ورله لام لاړ

له "آ" سره (دی) فعل هم کومه ستونزه نه لري او په گرامري لحاظ ورسره وایي.

عليخان په يوه بل بيت کي وايي:

سن د هجر غروړه سرد کاني ترې کمتر وه

ورځه ديارلسم د ذوالحجې وه په تحرير کښې

(۵۵ مخ)

د دې مادې سمدستي حل د چا ذهن ته داسي ورځي چې تاريخي ماده "غر" ده چې ابجدي ارزښت ئې (۱۲۰۰) کېږي. له دې عدد څخه چې د (کاني) سر يعني (ک = ۲۰) کم سي، (۱۱۸۰) پاتېږي. د ده مطلوبه واقعه د ۱۱۸۰ هـ ق کال د ذوالحجې په ديارلسمه پېښه سوې وه. ډاکټر سيد تقويم الحق کاکاخېل د (دېوان عليخان، چاپ ۱۹۵۱ع د سريزي په "ک" مخ او د متن ۵۵ مخ) کي هم همداسي حل کړې ده. د پښتو ژبي نقاد څېړونکي ارواښاد قلندر مومند (۱۹۳۰ - ۲۰۰۳ع) د محمدي صاحبزاده د دېوان د سريزي په "و" مخ کي دا تاريخي ماده بل راز حلوي او هغه دا چې مطلوبه سنه تر (غر = ۱۲۰۰) د کاني د سر (ک = ۲۰) په اندازه کمه وه او په دې ډول بايد (۲۰) له (۱۲۰۰) سره جمع سي چې (۱۲۲۰) لاس ته راسي. دا کال

د محمدي صاحبزاده د وفات کال دئ چي عليخان ئې گويا ورځ هم رابښوولې ده چي د ذوالحجې ديارلسمه ده. محمدي صاحبزاده ته د عليخان ارادت (مريدي يا مخلصي) ارواښاد قلندر د عليخان په دې بيت سره ثابتول غواړي:

زه پيړود محمدي يم هم تابع د صاف جامي يم
په دا دواړو پسې ماده ځکه کړې اقتدا دا
د عليخان دا بيت د ده د دېوان په (۱۳۵۸هـ ق = ۱۹۳۹ع) چاپ کي داسي دئ:

زه پس رو محمدي يم، هم تابع د صاف جامي يم
په دا دواړو پسې ماده، ځکه کړې اقتدا دا
(۶مخ)

او د (۱۹۵۱ع) په چاپ کي:

زه پيړو محمدي يم، هم تابع د صاف جامي يم
په دا دواړو پسې ماده، ځکه کړې اقتدا دا
(۸مخ)

دا بيت په همدې شکل د دېوان په (۲۰۰۵ع - چاپ دانش) کي هم ثبت دئ.

زما د کتابخانې په خطي نسخو کي د عليخان دېوان د يوې خطي نسخې کاپي سته چي اصلي نسخه د ښاغلي صحاف په کلکسيون کي خوندي ده. په دغه خطي نسخه کي پورتنی بيت داسي راغلی دئ:

زه پس رو د محمدي يم، هم تابع د لوی احديم
په دوی دواړو پسې ځکه، ماده کړې اقتدا دا

د ارواښاد قلندر مومند له خوا د دغه بيت په ثبت کي تر "محمدي" دمخه (د) ور زيات سوی او د بيت وزن ئې يوه هجزيات کړی دئ. که بيت پخپل پخواني ثبت کي ولوستل سي د هجا د زياتوالي عيب ئې له

منځه ځي او په هغه صورت کي له "زه پيرو محمدي يم" څخه مراد د آنحضرت ﷺ پيروې ډېره غالبه ايسي نظر د "محمدي صاحبزاده" تر پيروۍ. زما د کتابتون د خطي نسخې ثبت خو بېخي په څرگنده توگه "د محمد" پيروې يادوي، نه د محمدي صاحبزاده. دا هغه خبرې دي چي يو نقاد څېړونکي هرومرو ورسره مخامخ کېږي، خو د دې معنا به دانه وي چي د قلندر مومند مرحوم استنباط دي هرومرو غلط وي.

د قلندر مرحوم له دغه استخراج سره ارواښاد پوهاند رشتين موافقه نه لرله او د "غر" له ابجدي ارزښت څخه ئې د "ک = ۲۰" تفريق کول صحيح گڼل (د عليخان دېوان چاپ ۲۰۰۵ع د سريزي د "پينځه" مخ په حواله).

د پښتو ژبي معاصر نقاد ليکوال پروفېسر راج ولي شاه خټک هم په دې برخه کي د ارواښاد قلندر مومند له دې استنباط سره موافق نه ښکاري او ليکي چي: د "سن د هجر ... " بيت اړونده " ... ټول غزل ډېر شوخ او رنگين دئ د مريثي هېڅ رنگ نه لري او نه په کې څه غم و اندوه ښکاره کړه شوی دی؛ نو په داسې حال کې، چې علي خان د محمدي صاحبزاده پيرو يا مريد گڼلی کېږي؛ نو په دا قسم رنگين غزل کې د هغوی د وفات تاريخ څومره امکان لري؛ ځکه، چې د غزل په وړاندې او وروسته شعرونو (مراد بيتونه دي. هوتک) کې د واقعي نوعيت په هکله هېڅ اشاره نشته". (وگ: د عليخان دېوان، چاپ ۲۰۰۵ع، د سريزي پنځه - شپږ. مخونه).

د عليخان په کلام کي پر يوه بل بيت باندي هم د احتياط په قيد سره د تعمېي خيال کېدلای سي. بيت داسي دئ:

مرسته مې واجب شوه د جهان په نروښځو

هسې شان ځپلی د يوه کاف استيلايم

(۹۱مخ)

شارح ورته کښلي دي چي له (کاف) څخه مراد (کفر) دئ او که د کوم ځای پر مسلمانانو د کفر استیلا غلبه وکړي د ټول جهان پر نروښځو باندي له دغه مظلوم قوم سره مرسته کول واجب ده.

د یونس په کلام کي

یونس په پښتو ژبو شاعرانو کي هغه څوک دئ چي تر بل هر چا ئې په شعر کي د تعمیې صنعت ته ډېره پاملرنه کړې ده. د ده دېوان په کابل کي د خپړندوی خدمتگار په سريزه او تصحيح چاپ سوی دئ. وايي هغه خطي نسخه چي دغه دېوان ورڅخه ترتيب سوی دئ، د څمکنو د ميا عمر رحمۃ اللہ علیہ د زوی محمدي صاحبزاده تر نظر تېره سوې ده او ښه ډېري معماوي ئې د هغه له خوا حل سوي دي. څه چي پاته دي، زیاتره ئې د چاپي دېوان مصحح خپړندوی خدمتگار حل کړي دي. په ناخلو کي ئې یو دوې د ارواښاد علامه رشاد رحمۃ اللہ علیہ په قلم حل سوي دي او پر پاته باندي به زه خپل فکر وازمويم، وگورو، چي څه تر وزي.

د معماوو په رانقلولو کي مي د چاپي دېوان لیکدود کټ مټ پاللی دئ.

یونس وايي:

ثلث لام چه ليري که په قول کښي يونسه

ستا نامه به وکاري هله له مَعْمَا

(دېوان: ۱۰مخ)

دا معما د یونس په نامه ده. شاعر د غزلي په مقطع کي د خپل نامه پر

ځای دغه معما راوړې ده. حل ئې داسي دئ:

د "قول" ابجدي ارزښت (ق = ۱۰۰ + و = ۶ + ل = ۳۰ = ۱۳۶) دئ. د

لام ابجدي ارزښت (۳۰) دئ، ثلث (دریمه برخه) ئې (۱۰) کېږي. لس چي

۱۲۰

د (قول) له ابجدي ارزښت (۱۳۶) څخه د "لیرې" کلمې په قرینه منفي سي، (۱۲۶) پاتېږي. د (یونس) ابجدي ارزښت هم (۱۲۶) دی.

ی = ۱۰

و = ۶

ن = ۵۰

س = ۶۰

ټول = ۱۲۶

دامعماپه چاپي دېوان کي خدمتگار صاحب په همدې شکل حل کړې ده.

د یونس په نامه بله معما چي د غزلي په مقطع کي راغلې ده:

چي سل شپږ پنځوس و دوه اويا دوه نام که

هغه پوه گنه یونسه په ابجد ستا

(۱۲مخ)

دامعماپه چاپي دېوان کي نه سمه لیکل سوې ده او نه سمه حل سوې.

هورې ئې کښلي دي: "که (۱۵۶) د (۷۲) سره یو ځای کړو نو (۲۲۸) ترې

راووځي، که د (ابجد) د کلمې توری (ا، ب، ج، د) د ابجد په حساب وگڼو

نو (۱۰) ترې جوړېږي او چه دا (۱۰) په پورتنی عدد واچوو (۲۳۸) کیږي.

د یونس د کلمې توري (ی، و، ن، س) د ابجد په حساب (۱۲۶) کیږي، چه

دوه ځله یې وگڼو نو هماغه (۲۳۸) ترې جوړېږي. یعني:

$$۱۵۶ + ۷۲ + ۱۰ = ۲۳۸ \text{ تقسیم پر } ۲ = \text{یونس}$$

د دې معما د حل اوله خښته کړه ایښوول سوې ده او هغه داچي دا

معما ئې د (یونس) په نامه تصور کړې ده. که د یونس او نورو شاعرانو

دېوانونه په دقت سره وکتل سي، ترې څرگندېږي چي شاعر په مقطع کي

هغه وخت خپل نوم د معما په شکل راوړي چي یا د ادبي صنعت

(غیر منقوط صنعت) مجبوري وي، یا ئې نه وي غوښتي چي خپل نوم په

صراحت سره راوړي. په پورتنۍ معما کي یونس خپل نوم د مقطع په دوهم نیم بیتي کي راوړی دی، نو د دوهم وار راوړو له پاره ئې د معما جوړولو ضرورت نه وو. طبعي ده چي پر دغسي یوه ناسم تصور (کبرې څښتي) باندي چي د استدلال او محاسبو دېوال تر ثريا پوري لوړ سي، لا به هم کوږ وي. دوهمه حسابي غلطی دا ده چي وايي (۲۳۸) که پر (۲) تقسیم سي، (یونس = ۱۲۶) په لاس راځي؟! (۲۳۸) چي پر دوو ووېشل سي (۱۱۹) پاتېږي، یا (۱۲۶) که دوه چنده سي (۲۳۸) په لاس نه راځي، بلکي (۲۵۲) په لاس راځي.

د استدلال او محاسبو دغو غلطيو زموږ يوه ارواښاد محقق ته مېله جوړه کړې ده او په (پټه خزانه فی المیزان) کي ئې د خپل مدعا (د پټي خزاني د جعلیت) د اثبات له پاره د پورتنۍ معما پر دغه ناسم حل باندي ښه پوره شخوند وهلی دی او د دې پر ځای چي د دغی حسابي تېروتنې له پاره یو سم حل پیدا کړي، د تصور نیلی ئې په هوا کي غغلولی دی او د تصور اتو په دې هوایي اټکلو کي پخپله هم څو ځایه تېروتنې دي.

ارواښاد ناقد تر دې ځایه پوري سم روان دی چي وايي دغه معما "د یونس سره څه علاقه نه لری بلکې لکه چې څنگه عرض وکړی شه دهنه د آب (پلار) او جد (نیکه) سره تعلق لری ..."^(۱) ناقد مرحوم د یونس په دېوان کي د اعدادو ضرب و تقسیم هماغسي کړی دی، لکه ما چي پورته کښلی دی. تر دغه ځایه پوري د ناقد نقد سهې دی.

تر دې وروسته وايي چي (۱۵۶) د یونس (آب = پلار) او (۷۲) ئې

^(۱) وگ: پټه خزانه فی المیزان - ۳۰ مخ. نقل قول د کتاب پخپل مخصوص لیکدود کټ مټ رانقل سوی دی. د دغه لیکدود اردو وشمه پرته "ی" زه د خپل کمپیوټر په پروگرام کی نه لرم او هغه مي د بې ټکو (ی) په شکل راوړې ده. هیله ده ښاغلي لوستونکي مي عذرومني (هوټک).

(جد = نیکه) دئ. دا خبره هم د بیت له الفاظو څخه یو څه سمه ایسي. یونس غواړي چي د خپل پلار نوم موږ ته راوښيي، نه د (جد = نیکه) نوم. دا چي په مقطع کي ئې له (آب) سره (جد) یو ځای کړی دئ، سبب ئې دا دئ چي له یوې خوا ئې د غزلي قافیوي تسلسل ساتلی دئ ځکه نوري قافیې ئې (حسد، ابد، بد، نمد، قد، عدد، مرقد، حد، ید) دي او د مقطع قافیه هم باید پر دغه وزن او ریتم باندې برابره وای. دوهم دا چي د (ابجد) په کلمه ئې په یوه غشي دوې نخښي ویشلي دي، هم ئې لوستونکي ته د خپل پلار د نامه قرینه په لاس ورکړې ده او هم ئې د ابجد له حساب څخه د استفادې لارښوونه ورته کړې ده.

د (آب) او (جد) له پاره ناقد مرحوم بیا د هوانیلی ځکه ځین کړی او د تصوراتو لار ئې ځکه په خوله ورکړې ده، چي دی خو پټه خزانه جعلی گڼي او هورې چي د یونس د پلار نوم (نور محمد خان) لیکل سوی دئ، هغه هم له ځانه جوړه سوې خبره بولي. ده لیکلي دي:

"دا (۱۵۶) او (۷۲) د چا نومونه دی؟ هسی خو د دې عددونو ځنې ډېرې نامې جوړېدې شی خو هر کله چي د دیوان د معمو حل د "محمدي" په دسخط شوی دی نو پکار دی چي د دې عدد اولنی تعلق "محمدي" سره فرض کړی شی...". تر دې خبرو وروسته یو وار ئې د یونس د پلار نوم (محمدي جان = ۱۵۶) او د نیکه نوم ئې (احمد جیو = ۷۲) گڼلی دئ، بیا ئې پر "دوه اويا" د دوه ځله (۷۰) يعني (۱۴۰) خیال کړی دئ او د یونس د پلار نوم ئې (یوسف = ۱۵۶) او د نیکه نوم ئې (یسع = ۱۴۰) تصور کړی دئ. البته په قرآن عظیم کي د نبي په توگه د (یسع) نوم دوه واره راغلی دئ (سورة الانعام: ۸۶ آیت او سورة "ص" ۴۸ آیت) خو په پښتنو کي د دغه نوم څرک زه نه لرم او خدای سته، که مي تر ننه پوري اورېدلی دئ.

د ناقد په خبرو کي دا خبره حقیقت لري چي د یونس د دېوان ځیني

معمای د (محمدي) په لیک او دسخط حل سوي دي او دانوم د مصحح په قول (محمدي صاحبزاده) گڼل سوی دی. خو دغه پورتنۍ معما د (محمدي) دسخط نه لري او ښاغلي بختاني خدمتگار حل کړې ده. ناقد دغه ځای ته دقت نه دی کړی. له بلي خوا د (محمدي صاحبزاده) په قلم د یونس د دېوان د معماوو حل کول، د دې له پاره دلیل کېدلای نه سي، چي د یونس د پلار نوم دي نوهم (محمدي) یا، دې ته ورته نوم وي!

دا معما ما (هوټک) اول سمه لیکلې ده، بیا مي حل کړې چي خپله خپږنه غواړم له ښاغلو لوستونکو سره شریکه کړم. یونس د معماوو په جوړولو کي خورا زیات ماهر دی. د معما د جوړولو اول کمال باید دا وي چي لوستونکی ژور فکر ته راوبولي. داسي کلمې پکښې کار کړي چي لوستونکی ئې په اول نظر مفهوم ته و نه لوېږي. په دغه معما کي یوه کلمه (نم) ده. خطاط دغي کلمې ته دقت نه دی کړی او (نام) ئې لیکلې ده. ملامت هم نه دی ځکه (دوه نام) تر (دوه نم) ژر ذهن منلای سي. خو په دې معما کي د شاعر مراد (نم) دی، (نام) نه دی.

چي سل شپږ پنځوس و دوه اويا دوه نم که

هغه پوه گڼه یونسه په ابجد ستا

حل ئې داسي دی: $228 = 72 + 156$

په حساب کبير (جمل) کي له ښی خوا څخه د یوه عدد اول رقم (أحاد)، دوهم رقم (عشرات)، دریم رقم (مآت) نومېږي. خواجه ابو نصر فراهي ویلي دي:

یگان یگان شمرا بجد حروف تا حطی

چنانکه از کلمن عشر عشر تا سعنص

پس آنکه از قرشت تا ضنغ شمر صد صد

دل از حساب جمل شد تمام مستخلص

۱۲۴

د یونس د دېوان په دغه معما کي (۲۸) د عشرات په کور کي شامل دي. (عشر) په پښتو (لس) ته وايي. د (لس) ابجدي ارزښت $(ل = ۳۰ + س = ۶۰ = ۹۰)$ کېږي. د (نم) ابجدي ارزښت هم (۹۰) دی یعنې $(ن = ۵۰ + م = ۴۰ = ۹۰)$. شاعر موږ ته وايي چي د "سل شپږ پنځوس او دوه اويا" یعنې (۲۲۸) د عشرات = لس = نم $(۹۰ = ۹۰)$ کور دوه چنده کړی. په (۲۲۸) کي د عشراتو کور (۲۸) دی او دا چي دوه چنده سي (۵۶) کېږي او نتیجه به (۲۵۶) راووځي. دا عدد د (نور) کلمې ابجدي ارزښت هم دی یعنې $(ن = ۵۰ + و = ۶ + ر = ۲۰۰ = ۲۵۶)$.

(نور) د یونس د پلار نوم دی او د پټي خزاني داروايت چي وايي: "... محمدیونس، ... په قوم موسی خېل و چه پلار ئې نور محمد خان له موسی خېلوخه د کسې د بابرو سره راغلی او په خیبر کي اوسېدی، ..." ^(۱). د یونس پخپل کلام کي هم ملاتړ لري. یونس پخپلو اشعارو کي (محمدیونس) نه لیکي او د پلار له نامه سره ئې هم (محمد) نه دی کښلی. په زړه پوري داده چي په هغه بیت چي ناقد غوښتي دي د پټي خزاني جعلیت ثابت کړي، د هغه بیت په سم لوستلو سره د پټي خزاني اصلیت ثابت سو.

* * *

د ابل بیت هم د معمارنگ لري:

په یوه خالیو په لس شي عجب نه دی
که په دوه خاله شمېره شي ده په صد
(۷۰ مخ)

په لمنلیک کې ورته کښلي دي:

"په دې دوو بیتو کښې د الف قدې معشوقې داسې توصیف وشو چه

^(۱) پټه خزانه، اول چاپ ۱۱۵ مخ.

که یې یو خال په مخ کښېږدو نو ښایست یې یو په لس او په دوو خالونو یو په سل کېږي.

لکه څرنگه چې الف هم د لیک له مخه (۱) او هم د ابجد د حساب له مخه یو (۱) دی که دهغه په مخ کښې یو ټکی (۰) کښېږدو، لس (۱۰) او په دوو ټکو (۰۰) سل (۱۰۰) جوړېږي. "فهوالمراذ."

بل بیت:

چې عیسی موسی په لاس د یونس شته دی

سروږیره ځنې وساته غـمازه

(مخ ۱۰۲)

د دېوان مصحح ورته کښلي دي: "دغه بیت ما ته معماښکاري، د گرانو لوستونکو توجه غواړم."

د دې معما حل ما (هو تک) داسي موندلی دی:

د دوهم نیم بيتي "سر و ږیره" له یوې خوا هغې تاریخي کیسې ته تلمیحي اشاره لري چې د یونس د دېوان مصحح په لمنلیک کي داسي راوړې ده: "د مذهبي آثارو د روایاتو له مخه حضرت موسی علیه السلام په وړکتوب کښې د فرعون په کور کښې لوی شوی دی. وایي کله چې فرعون، ماشوم موسی په غېږ کښې نیوه، نو موسی د فرعون د ږیرې سره لوبې کولې او په پای کښې موسی د فرعون د سر خطر شو." له بلي خوا لوستونکی د معما د حل پر لور رهبري کوي او د قرینې په توگه ورته وایي چې خبره د عیسی و موسی په "سروږیره" کي ده. د عیسی او موسی سر وږیره په ترتیب سره د (عي) او (مو) توري دي چې ابجدي ارزښت ئې (۸۰) او (۴۶) دی. په دې ډول: (ع = ۷۰ + ی = ۱۰ = ۸۰) او (م = ۴۰ + و = ۶ = ۴۶). د دې عددو مجموعه (۱۲۶) کېږي چې د (یونس) له ابجدي ارزښت سره برابره ده او گویا عیسی و موسی د یونس په لاس کي سته، نو

شاعر غماز ته وايي چي ته دي پر ځان پام کوه. فهوالمрад.

بل ځای د عبدالرحمان بابا د وفات په ویرنه کي وايي:

له رحمانه فیض یاب عبدالرحمان شه

چه له دې سراه په نوي سرای مهمان شه

(۱۱۴مخ)

دغه مهمه تاریخي ماده زما فاضل استاد علامه رشاد رحمة الله علیه حل کړې ده چي زه به ئې د "رحمن بابا په کوم کال کړدئ؟" مقالې دغه اړونده برخه د هغوی له ټولو تشریحاتوسره ځکه رانقل کړم چي (د محمد هوتک یاد) نومې مجموعې په ۳۵ - ۴۸ مخونو کي دغه مقاله د چاپ یو شه تخنیکي گډوډۍ لري، حاشیې پر ځای سمې نه دي ایښوول سوي او د علامه مرحوم له لیکدود څخه ځای ځای سرغړونه سوې ده.

علامه مرحوم د دغې مقالې په یوه برخه کي لیکلي دي:

"دا بیت په پښتانه شعراء کي د اقتباس سوي ټوټې دوهم او د یونس په دېوان کي د غزلي اووم بیت دی. خو سره له دې چي نه مطلع دی او نه حسن مقطع، بیا هم تصریح لري يعني دواړه نیم بيتي ئې سره هم آهنگه دي. زما په خیال دا اعنات^(۱) شاعر ځکه کړی دی چي د لوستونکو توجه دغه بیت ته ورواړوي او دا وروپوهوي چي په دغه بیت کي څه خاص مطلبونه سته.

له دغه بيته د تاریخي مادې استخراج په پنځه ډوله کېږي:

۱ - (پنوي سرای مهمان = ۴۷۵) + (عبدالرحمن = ۴۰۵) + (رحم =

^(۱) اعنات هغه صنعت ته وايي چي شاعر بې له کوم لزومه پر ځان باندي التزام کېښېږدي. په دغه بیت کي شاعر مجبور نه وو، چي دواړو نیم بيتيو ته قافیوي هم آهنگي ورکړي مگر پر ځان ئې دا التزام د یوه خاص مقصد له پاره ایښی دی (هوتک).

۱۱۲۸ = (۲۴۸

"رحمان" د ډېر رحم کوونکي په معنا د "راحم" د مبالغې صیغه ده لکه: سکران (ډېر نشه)، هیبان (ډېر بېروونکی) چي د لومړي په زور ویل کېږي.

په دغه بیت کي د رحمان له "فیض" څخه مراد د رحمان "رحم" دئ او د معما په اصطلاحاتو کي دغه عمل "تبدیل" نومېږي، "فیض" ئې فاسد او "رحم" ئې کائن دئ^(۱). چي د "یاب" کلمې په قرینه سره په نوره تاریخي ماده پوري نښلول سوی دئ.

حسن توار د دئ چي د دغي تاریخي مادې د لومړي عبارت بشپړه جمله "پنوي سرای مهمان شه" که په عربي ژبه واړوله سي، هم دغه تاریخ ځني راوړي، په دې ډول:

$$(ضیيف^{(۲)} = ۹۰۰) + (بدار = ۲۰۷) + (جدید = ۲۱) = ۱۱۲۸.$$

له دې امله چي معمایان مشدده یاء پر (۲۰) نه شمېري، کېدای سي دغه عربي جمله داسي وویل سي: ضیفي بدار جدید.

د دې عربي جملې معنا به نو دا وي چي "الرحمان" دی په نوي سرای کي خپل مېلمه بللی دئ.

$$۲ - (د^{(۳)} دې سرای = ۲۸۹) + (عبدالرحمن = ۴۰۵) + (رحمن^{(۱)} =$$

^(۱) د معما پوهان مېدل منه "فاسد" بولي او مېدل ته "کائن" وايي - فاسد غیرمطلوب او کائن په معما کي مطلوب جزء وي. (وگ: کشف الرموز د تبدیل بحث).

^(۲) د تضیيف له مصدره څخه د واحد مذکر غائب له پاره د ماضي زمانې مجهوله صیغه "ضیيف" راځي چي د ضاد په پېنس ویل کېږي. "مهمان شه" هم د مهمان کېدل (مېلمه کېدل) له مصدره څخه کټ مټ دغه صیغه ده، البته زیاتره پښتانه د "شه" پرځای "شو" وايي.

^(۳) "له" او "د" په پښتو کي د ابتداء معنوي توري دي. "د" د اضافت معنوي حرف هم دئ - معمایان کله یوه کلمه راوړي مگر مراد ئې د هغې کلمې بل مرادف وي لکه په

(۲۹۸) + (مهمان = ۱۳۶) = ۱۱۲۸.

دلته "رحمن" د "فیض یاب" په قرینه سره په تاریخي ماده کي راغلی دی.

۳ که د ذکر سوي بیت په لومړي نیم بيتي کي راغلی "رحمان" مضاف الیه او "عبدالرحمان" (شاعر) مضاف وېولو، او د "فیض یاب" په حکم د اضافت معنوي توری د "د ترکیب په سر کي ورزیات کړو، نو داسي عبارت به لاس ته راسي:

د رحمان عبدالرحمان

د حساب الکبیر^(۲) د قاعدې له مخي له دغه عبارت څخه (۱۴۱۹) لاس ته راځي چي د (زر سل اته ویشت) له ابجدي ارزښتو سره برابرېږي. معادله ئې داسي ده:

۷	=	ز	۳۵	=	د (دال)
۲۰۰	=	ر	۲۰۱	=	ر (راء)
۶۰	=	س	۹	=	ح (حاء)
۳۰	=	ل	۹۰	=	م (میم)
۱	=	ا	۱۱۱	=	ا (الف)

عربي کي چي "من" راوړي او "عن" ځني مراد وي. دلته د "له" او "د" یو له بله سره اړول (تبدیل) هم له دغي مقولې څخه دی.
^(۱) دا د دغي کلمې قرآني رسم الخط (لیکدود) دی.

^(۲) د محمد هوتک یاد په ۴۴ مخ کي یوه حاشیه په دې ډول راغلي ده: "په حساب الکبیر کی د تورو د شعرونو کی نه راي ځي او که کوم دی "زه (هوتک) له دغي جملې څخه پوره مطلب نه سم اخیستلای؟ ښايي د علامه استاد مرحوم مراد دا دی چي دلته د تورو د تلفظ عدد شمېرل کېږي. د مثال په توگه په جمل کي (د = ۴) دی خو د یوې بلي قاعدې له مخي (د = دال = ۳۵) کېږي. په دې لاندې معادله کي هم د تورو د تلفظونو ابجدي ارزښتونه راوړل سوي دي او ما په لېندو کي اړوند تلفظ ورسره کښلی دی.

۱۲۹

۴۰۰ = ت	۱۰۶ = ن(نون)
۵ = ه	۱۳۰ = ع(عين)
۶ = و	۳ = ب(باء)
۱۰ = ی	۳۵ = د(دال)
۳۰۰ = ش	۱۱۱ = ا(الف)
۴۰۰ = ت	۷۱ = ل(لام)
۱۴۱۹ = ٲول	۲۰۱ = ر(راء)
	۹ = ح(حاء)
	۹۰ = م(ميم)
	۱۱۱ = ا(الف)
	۱۰۶ = ن(نون)
	۱۴۱۹ = ٲول

۴ - که د ذکر سوي بیت په دوهم نیم بیټي کي راغلی "نوی سرای"
مضاف الیه او "مهمان" مضاف وېولو او د اضافت معنوي توری "د" د
ترکیب په سر کي ورزیات کړو، نو داسي عبارت به لاس ته راسي:

د نوي سرای مهمان

د حساب الصغیر د قاعدې له مخي له دغه عبارت څخه (۵۷) لاس ته
راځي او د "زرسل اته ویشت" له هغه ابجدي ارزښته سره برابرېږي چي د
حساب الصغیر د قاعدې له مخي حاصلېږي. معادله ئې داراز ده:

۷ = ز	۴ = د
۸ = ر	۲ = ن
صفر = س	۶ = و
۶ = ل	۱۰ = ی
۱ = ا	صفر = س

۱۳۰

۴	=	ت
۵	=	ه
۶	=	و
۱۰	=	ی
صفر	=	ش
۴	=	ت
۵۷	=	ټول

۸	=	ر
۱	=	ا
۱۰	=	ی
۴	=	م
۵	=	ه
۴	=	م
۱	=	ا
۲	=	ن
۵۷	=	ټول

۵- د پښتو ژبې په ځینو لهجو کې "نوی" کلمه په غیر مستقیم حالت کې "نویي - Nawayi" وایي. که د ذکر سوي بیت په دوهم نیم بیتي کې راغلی "نوی" کلمه چې په غیر مستقیم حالت کې ده، نویي (Nawayi) ولوستله سي، نو هغه نیم بیتي به داسي کښل کېږي:

"چه له دې سرایه په نویي سرای مهمان شه"

له دې تاریخي مادې څخه هم د جمل په حساب ۱۱۲۸ راوړي. په دې

ډول:

۸	=	چه
۳۵	=	له
۱۴	=	دې
۲۷۶	=	سرایه
۷	=	په
۷۶	=	نویي
۲۷۱	=	سرای
۱۳۶	=	مهمان

شە = ۳۰۵

ټول = ۱۱۲۸

د مړثيې په يوه بل بيت کي "نوبهار" کلمه راغلې ده. زه چي د معما په فن کي د يونس مهارت ته گورم^(۱)، گومان مي دا دئ چي دلته به د نوبهار کلمه د ربيع الاول (لومړۍ خور) معنالي او حسن توارد دا دئ چي د دغه کال د نوروز ورځ د ربيع الاول له پنځه ويشتمې ورځي سره برابره هم ده. که زما دا گومان سهي وي نو د رحمان بابا مرگ به د ۱۱۲۸ هـ ق کال د ربيع الاول په وروستۍ هفته کي پېښ وي. هغه بيت چي "نوبهار" پکښې راغلی دئ، دادئ:

انجمن د ښو يارانو، نوبهار دئ

جدايي ورباندي پيرو که خزان شه

د پتي خزاني د خطي نسخې په ۴۵ مخ کي د رحمان بابا د مرگ کال د ۱۱۲۸ پر ځای په عدد سره ۱۱۱۸ ښوول سوی دئ، سهو الفکر نه دئ. دا يوه عددي تېروتنه ده چي د مطلوبې سنې د عشراتو په کور کي پېښه سوې ده. کېدای سي د دې سهو القلم سبب د پتي خزاني د نقل کوونکي هغه تلوار وي چي ده د کتاب په پای کي د "باستعجال تمام قلمی شد" په جمله سره د هغه عذر غوښتی دئ او زما په خیال د دغه استعجال نتیجه به وي چي د خطي پتي خزاني په شپاړسم مخ کي د "ژمي" کلمه په "دوبي" ځني اوښتې ده او په ۹۶ مخ کې عبدالقادر خان خټک د حليمې د ورور پر ځای د حليمې پلار کښلی دئ. د نقل کوونکي دې ته نه دئ پام سوی چي د ده پخپل قلم درې ليکي (کرښي) دمخه حليمه د نوموړي عبدالقادر خان

^(۱) دلته علامه مرحوم په لمنليک کي د يونس د دېوان د معماوو شمېر او د هغو د حل په باب لنډه څرگندونه کړې ده او په دغو معماوو کي ئې يوه ناحله معما حل کړې ده چي زه به ئې د دې کتاب په بل ځای کي رانقل کړم.

خټک سکه خور بلل سوې ده.

د یونس د چاپي دېوان په (۱۸۴ مخ) کي یوه شپاړس بیتیزه غزله راغلې ده چي هر بیت ئې یوه معما ده. له دغو شپاړسو معماوو څخه پنځلس دانې د (محمدي) په قلم پر حاشیو باندې په پارسي ژبه حل سوي دي. دغه (محمدي) د دېوان د مصحح په نظر د ځمکنو د میامر صاحب رحمۃ اللہ علیہ مشر زوی (محمدي صاحبزاده) دی.

دا نظر زموږ نورو محققینو تائید کړی هم دی. زه به د دغو معماوو د حل ژبه له پارسي څخه پښتو ته له یو څه اضافاتو سره یو ځای ځکه راواړوم چي یوازي به مي د ټکي په ټکي ناقل رول لوبولي نه وي او خپله ونډه به مي هم یو څه پکښې شامله کړې وي.

د غزلي اول بیت د "بیگ" په نامه معما ده:

چه محرم یې د کعبې وایي په راه
می باید نهفته ذکر کا د ماه

حل:

مُحَرَّم (احرام تر ونکی، حاجي) د کعبې پر لار "لیک" وایي. "ماه" = میاشت "دېرش ورځي ده او لام د ابجد په حساب هم (۳۰) دی چي له "لیک" څخه (نهفته) سي يعني پټ سي، "بیگ" یا "بیگ" پاتېږي. دلته د "تبدیل" عملیه راغلې ده. شاعر "ماه" وایي مگر مراد ئې د (لیک) کلمې لام دی. دلته "ماه" ته د معما په اصطلاح فاسد (غیر مطلوب)، لام ته کائن (مطلوب) ویل کېږي.

د غزلي دوهم بیت د "محمد" په نامه معما ده:

په ویل آخر د مدح مقدم کړه
سرد مُلک ئې کړه په سر باندي کلاه

۱۳۳

حل:

د (مدح) آخر (ح) ده چي سر ته وړولو پري، (حمد) ځني جوړ پري او
د (حمد) پر سر چي د (ملک) سر يعني (م) خولی (کلاه) سي، (محمد)
لاس ته راځي.

د غزلي دريم بيت هم د "محمد" په نامه معما ده:
له نسکوره ځمه يو څڅو پکی پرېووت
له مدهوشه نه هوش لاړ په هغه ساه

حل:

(ځم) چي نسکور يعني سرچپه سي، (مخ) لاس ته راځي او
"څڅو پکی" يعني پکی چي ځني پرېوزي (ولو پري)، (مح) ترې جوړ پري.
له "مدهوش" څخه چي "هوش" ولاړ سي، (مد) پاتې پري او (مد) چي له
(مح) سره يو ځای سي (محمد) لاس ته راځي.

د غزلي څلرم بيت د "صمد" په نامه معما ده:
چه يکی په میان د صد کښي نهاده شي
د يار اسم ځني خپري خواه ناخواه

حل:

"يکی" د ابجد په حساب (۴۰) کېږي: $(ی = ۱۰ + ک = ۲۰ + ی = ۱۰)$
(۴۰ =).

د (م) ابجدي ارزښت هم (۴۰) دی. ښاعر وايي چي (م) د (صد) په
"میان" کي کېښېږده او له هغه څخه به (صمد) جوړ سي. دا چي د (م) پر
ځای ئې (يکی) کلمه راوړې ده، دليل ئې له (صد) سره ځسَن تلام دی او
شعر ته ئې يو څه رنگيني ورکړې ده.

۱۳۴

د غزلي په پنځم بيت کي د (لطيف) په نامه معماسته:

ستا د مخ طومار مې درست لوستلی نه و

طې په زلف سراندازو کښې شه، آه

حل:

"زلف سرانداز" معنا د (زلف) ويي څخه سر ايسته کړه چي (لف)

پاته سي. د (لف) په منځ کي (طې = ط + ی) ورواچوه چي (لطيف) ځني

جوړ سي.

په شپږم بيت کي د (رفيق) په نامه معما ځای سوې ده:

يو نقطه^(۱) کړه له اوله د نرم ليرې

له دغه نه به پيدا شي ستا همراهِ

حل:

په دې معما کي د تبديل عمليه بايد تر سره سي. شاعر يوه کلمه

ليکي، خو مراد ئې د هغې معادل کلمه ده. دلته په ليکنه کي (نرم) راغلی

دئ چي غير مطلوب (فاسد) دئ. مطلوب ئې د نرم معادل لغت (رفيق) دئ

چي (کائن) ورته ويل کېږي. د (رفيق) له اول قاف څخه چي يوه نقطه

ليري سي، (ف) پاته کېږي او له ټولي کلمې څخه (رفيق) جوړېږي.

په اووم بيت کي د (جعفر) په نامه معماسته:

د ستا عفو مې په جرم کښې ده ياره

منتها د دواړو نشته کار آگاه

حل:

^(۱) په چاپي دېوان کي (يوه نقطه) ليکل سوې ده چي په گرامري لحاظ خو صحيح ده،

مگر د بيت وزن ئې يو سپون (څپه) زيات کړی دئ. (نرم) هم بايد يوه څپه ولوستل سي.

۱۳۵

د (عفو) او (جرم) څخه چي منتهئا (و) او (م) ليري سي، (عف) او
(جر) پاتېږي. (عف) چي په (جر) کي داخل سي، (جعفر) ځني جوړېږي.
د (عفو) او (جرم) ادبي تلازم بيت ته رنگيني وربخښلې ده.

په اتم بيت کي د (نجم) په نامه معما ځای سوې ده:

نی ناقص له جام اجوفه سره وایه
اشنا وباسه له دې مشکله چاه

حل:

ناقص (نی) يعني (ن) او اجوف (جام) يعني (جم). د دواړو له یو ځای
کېدلو څخه (نجم) جوړېږي. فهورالمрад.
اجوف هغي کلمې ته ویل کېږي چي منځ ئې تش سوی وي. د دې له
پاره چي د (جام) کلمې منځ تش سي (الف) ئې باید وغورځول سي.

په نهم بيت کي د (قطبی) په نامه معما سته:

قد د یار او طوبی مه وای چه دوه وای
یو له دوو وای تر دوه تېر شه نیک خواه

حل:

(قد) او (طوبی) سره یو کړه (یو ځای ئې کړه) چي (قدطوبی) سي. په
دې کلمه کي تر دوو تورو تېر سه، يعني تر (دال) او (واو) تېر سه چي
(قطبی) پاته سي. او همدائې مطلوب حل دی.

نهم بيت د (شبلې) په نامه یوه معما:

د فلک طاس دي نگون شي چه خونخوار دی
همېشه په وینوډک د بې گـناـه

د دې معما حل په چاپي دېوان کي نسته او په لمنلیک کي ئې ورته

کښلي دي: "دا معما د قلمي نسخې په حاشيه کښې چا حل کړې نه ده او
زمونږ له خوا هم گرانولوستونکو ته پاته شوه".

ما (هوټک) ئې حل داسي وموند:

حل: د "خونخوار" کلمه که د قرينې په توگه ومنو، نو دلته د شاعر
مراد له خونخوار څخه (شېل) دى. شېل په قاموسو کې د "بچه شیردرنده"
په معنا ثبت دى (غياث). "درنده" صفت له خونخوار سره هم وايي. گویا د
شاعر مراد (شېل) دى. له (شېل) څخه (شېلي) په دوه ډوله جوړېدلای سي.
اول ډول ئې دا دى چې شاعر (طاس = جام) کلمه راوړې ده خو مراد
ئې (مى = شراب) دي. (مى) چې نگون سي يوازي (ى) پاتېږي او له
(شېل) سره تړيو ځای کېدلو وروسته (شېلى) کېږي.

دوهم دا چې د "نگون" کلمه د (زېر) په معنا واخلو. (زېر) لاندې ته
هم وايي او د کلماتو حرکت (کسره) هم (زېر) بلل کېږي. که د (شېل)
لام ته د (نگون) په قرينه (زېر) ورکړو، (شېل) يا (شېلى) لاس ته
راځي.

په لسم بيت کې د (عماد) په نامه معمار اغلې ده:

مگر بيا مي و بسمل ته تيارېږي

چه لمن عمدا په ميان کړه هغه شاه

حل:

د (عمدا) کلمې لمن (الف) دى. دغه الف چې د کلمې ميان ته يووړل
سي، (عماد) ځني جوړېږي.

د يوولسم او دوولسم بيت معما د (قاسم) په نامه ده:

غنچې خار لکه خنجر په لاس کښې واخست

يو قابل يې د بسمل وغوښت همراه

۱۳۷

په بلبل باندې اختر شه له دې شوقه
له دغه ميانه وروالتوت بې پرواه

حل:

د محمدي له خولې ويل سوي دي چي له "قا" سره چي "بسم" يو ځای
سي، (قابسم) ځني جوړېږي او (ب) چي ئې له ميانه والوزي، (قاسم)
پاتېږي.

د ديرلسم بيت معما د (بهار) په نوم ده:

چه يې سر په ځای د پنبو، پنبې يې سر شواى
دا ســزا (ئې) د راهب غوندي همراہ

حل:

د (راهب) سر چي پنبې او پنبې ئې سر ته ولاړي شي، يعني معکوس
(سرچپه) سي "سزا ورکړه سي"، بهار ځني جوړېږي.

څورلسم بيت د (وحيد) په نامه معما ده:

قدح ونيسه په لاس کښې فارغ کښېنه
پای ســرولــره ورکړه د قد جاہ

حل:

له (لاس) څخه مراد عربي (يد) دى. (قدح) چي ئې سر ته
ورولوېږي، (قدحيد) ورڅخه جوړېږي. د (قد) پر ځای چي د (سرو) کلمې
پای (و) واچول سي، (وحيد) ځني جوړېږي.

پنځلسم بيت مقطع ده او د شاعر پخپل نامه (يونس) معما سوې ده:

چه د قول لام دريمه حصه کم شي
باقي قول د يونس په نام گواه

حل:

د (قول) ابجدي ارزښت (۱۳۶) دۍ. د (ل) ابجدي ارزښت (۳۰) دۍ. دريمه حصه ئې (۱۰) کېږي. دغه دريمه حصه (۱۰) چي له (۱۳۶) څخه کمه سي، (۱۲۶) پاتېږي. د (يونس) ابجدي ارزښت هم (۱۲۶) دۍ.

د يونس د چاپي دېوان په (۱۹۳ مخ) کي يوه اته بيتيزه غزله سته چي اووه معماوي پکښې ځای سوي دي. په دې معماوو کي دوې د چاپي دېوان مصحح، څېړندوی خدمتگار حل کړي دي. نوري پنځه پاته دي. په دغو پنځو کي يوه علامه رشاد مرحوم حل کړې ده او درې ئې ما (هوټک) کړي دي. يوه دانه ئې چي د (خداپردي) په نامه ده، ناحله پاته ده.

د غزلي د لومړي بيت (مطلع) معما د (توري) په نامه ده:

چه موقوف د ستاپه اسم زما کام شه

نيم ابرو هلال دې تام لره تمام شه

په دېوان کي ناحله پاته ده. حل ئې ما (هوټک) داسي موندلی دۍ:
له (دستا = دتا) څخه مراد (تو) دۍ. هلال، نرۍ مياشت د (قوس = ليندۍ) په شکل وي. د ليندۍ "نيم ابرو" د (ر) شکل لري له (تو) سره چي يو ځای سي، (تور) ځني جوړېږي، د هلال چي تام (بشپړ) سي، ليندۍ ئې پوره کېږي يعني پخوا چي کنډو وه، (ی) ئې نه درلوده. چي پوره سي (ی) بايد پر زياته سي. پر (تور) چي (ی) زياته سي، (توري) ځني جوړېږي.

په دوهم بيت کي د (محمد) په نامه معما ده:

واخله دوه ميمه فقط له يوه ميمه

امر بې نقطه لوله، د دوست نام شه

دا معما هم په ديوان کي ناحله پاته سوې ده. ما (هوټک) داسي حل

کړه:

(واخله) د امر صیغه ده چې په عربي کي (خُذْ) ورته وايي. له (خذ) خڅه چې نقطه ایسته سي، (حد) پاتېږي. له (حد) سره چې دوه میمه یو ځای سي، (محمد) ځني جوړېږي. فهوالمрад.

په دریم او څلرم بیت کي د (یوسف) په نامه معماراغلې ده:

له یعقوبه پونده لیرې شوه ښه نه وه
په هغه عوض بهي ورته انعام شه
بیا هغه بهي چه پښه ورلره نه وه
د یوسف اسم ترې هله سرانجام شه

دا معما په دېوان کي ناحله پاته ده. علامه رشاد رحمۃ اللہ علیہ حل کړې ده.

په دې ډول:

په عربي پونده "عقب" بولي. د عقب کلمې توري چې له یعقوب خڅه وباسئ، "یو" پاتېږي. د بهي مېوه په عربي "سفرجل" بولي او پښې ته "رجل" وايي. رجل چې له سفرجل خڅه وباسئ، "سف" پاتېږي. "یو" چې له "سف" سره وتړئ، یوسف سو. (د محمد هوتک یاد: ۴۷ مخ).

په پنځم بیت کي د (قوام) په نامه معماسته:

د زُهاذ زړه له ډېرې ریا ډک دی
جمع قوم یې بې سره کړ قوام شه

دا معما په دیوان کي داسي حل سوې ده:

د (قوم) جمع (اقوام) دی، چه بې سره شي، يعني د سر توری چه الف دی ایسته شي نو (قوام) پاته کیږي.

د شپږم بیت معما د (کلیم) په نامه ده:

۱۴۰

که یار صاف کرم که در دستم دی
 په میان د این و آن ثابت اقدام شه
 دا معما هم په دېوان کي ناحله پاته ده. ما (هو تک) داسي حل کړې
 ده:

(کرم) چي صاف شي (ک) پاتېږي. د ستم او درد معادل لغت (آلم)
 دئ چي له (ک) سره یو ځای سي (کالم) کېږي. د (این) میان (ی) ده.
 دغه (ی) چي د (کالم) دالف پر ځای ثبت یا ثابته سي، کلیم ځني
 جوړېږي.

د اووم بیت معما د (خدا پر دی) په نامه ده:
 څه ښه شپه وه چه مې یار په لاس ساغر که
 منور یې په جمال د میو جام شه
 دا معما په دیوان کي ناحله ده. زما هم اوس نوک نه په جگېږي. بل
 وخت ته دي پاته وي.

د غزلي مقطع د (یونس) په نامه ده:
 څو چه نیم لب یې نمک اخیستی نه دی
 د یونس نمکي اسم پرې حرام شه
 دا معما دېوان مصحح حل کړې ده. په دې ډول:
 لب د ابجد په حساب (۳۲) کیږي، چه نیم یې کړو (۱۶) شي.
 نمک (۱۱۰) راځي چه (۱۶) ورسره یو ځای شي نو (۱۲۶) ترې
 جوړېږي.

د یونس نوم هم په دغه حساب (۱۲۶) کېږي.

د پير محمد کاکړ په کلام کي

پير محمد کاکړ د دېوان په الف ردیف کي يوه غزله په غیر منقوط صنعت کي ويلې ده. د دې غزلي په مقطع کي ټي خپل نوم ځکه نه سواي راوړلای چي هغه خو منقوط دئ. ده په دغه مقطع کي خپل نوم د معما په شکل راوړی دئ:

محمد رسول امام د کل عالم وو

دا مسلم له دله مدح د امام کا

(۵۷ مخ، د صحاف چاپ)

(امام) کلمه د همزې په زېر (کسره) سره د (پېشوا) معنا لري. (پير) هم د خپلومريدانو له پاره د لارښود او پېشوا مقام لري او په دغه مقطع (امام) له (محمد) سره د شاعر د نامه (پير محمد) له پاره راوړل سوی دئ.

د دېوان په پای کي ټي د هغه د بشپړېدو کال (۱۱۹۶ هـ ق) هم په يوه صريحه تاريخي ماده کي راوړی دئ:

زر سل شپږ نوي کلونه

د هجرت تېر شوي وونه

ما انشاء د عشق دېوان کړ

په پښتو مي ښه بيان کړ

(۲۰۳ مخ)

د شمس الدين کاکړ په کلام کي

شمس الدين کاکړ هم په غیر منقوط صنعت کي يوه غزله ويلې ده

۱۴۲

چي مقطع ئې داسي ده:

هر کلام که د مسلم کړي ملال عطر

معطره کړه اسلام د ساده لوح

(۲۸ مخ، د کابل چاپ)

حل: دامعماحل غواړي. زما سد کار نه پکښې کوي.

د "ر" ردیف دیوې غزلي مطلع داسي ده:

چي به اشنای خوله ورکوله "شمس الدین" به نه کړه

اوس په خواست غواړي (ب) و (و) و (س) و (ه) د دلبر

(۳۹ مخ)

حل:

ب + و + س + ه = بوسه

ده هم د خپل دېوان د بشپړېدلو تاریخي ماده ویلې ده:

له تاریخه د هجرت

کړم و تاته روایت

د هجرت کلونه څه وو

دوولس سله دېرش اته وو

ما تمام دوهم دفتر کړ

تراول مي مختصر کړ

(۱۶۹ مخ)

د صديق په کلام کي

صديق د (ې) ردیف په یوه غزله کي وايي:

۱۴۳

تا خوزه یار ته خس کړی وم غمازه!

خدای ترمانه ته پخوا شپږ سوشپته کړې

(۲۳۹ مخ)

له (۶۶۰) څخه مراد (خس) دئ. (خ = ۶۰۰ + س = ۶۰ = ۶۶۰)

د سعید په کلام کي

سعید د (سرفراز، عبدالقادر او محی الدین) په نومو د خپلو زامنو یا
لمسیو په یاد سوي غلبلي لري. د ده د کورنۍ دا درې گلان یو په بل پسې
تاندلېاند سوي دي. د محی الدین په مرثیه کي وايي:

دمازړه! (دا) څه (عجبه) غمکده یې
لکه زلفي د بتانو شکسته یې
غم په غم باندي پتا متواتر دی
په دا هومره غم له ژواک سره بسته یې

.....

په اندوه د سرفراز لانه... نه وې
د عبدالقادر په غم بیا مالیده وې
پسې غم د محی الدین جانګاه گرفت کړې
په دا درې غمو عجبو خمیده یې

.....

په اته میاشتي دوه ورځې وې د پاسه
ځویه! ته چه له دنیا نه رمیده یې
په دوه داغ د دریم کښېښ په زړه مې
د هجرت په زر سل تللی په هژده یې

۱۴۴

د ذوالقعدة په لسم دي تولد وه
دوولسم صبح رجب كورد ايزده؟ يې
(ديوان: ۱۲۰ مخ دهمېش خليل چاپ)

په دې شعر كې دا خو نېټې سته:

محي الدين د مرگ پر وخت د اتو مياشتو او دوو ورځو عمر درلود.

په ۱۱۱۸ هـ ق كال د رجب په دوولسمه مړ سوې دى.
زېږېدنه ئې د ذوالقعدة مياشتې پر لسمه پېښه وه.

د عبدالقادر په ویرنه كې وايي:

برېښنا شان عبدالقادر راته عيان شه
د اجل په ابريا هسې پنهان شه

.....

سرفرازمي عين د زړه په سرتصوير دى
اوس تازه ترې احاطه ده ارمان شه

.....

د جمعې په شپه ئې راغله په جهان وه
هم په شپه بيا د جمعې د گور مهمان شه

.....

د رجب په پنځويشتم د انور سعيد ليد
د شوال په نولسم گورته روان شه

(مخ ۱۳۳)

په دې ویرنه كې راته وايي چي:

عبدالقادر د رجب پر (۲۵مه) د جمعې په شپه زېږېدلى وو.

د شوال پر (۱۹مه) د جمعې په شپه مړ سوې وو.

۱۴۵

کال ئې هماغه دئ چي د ده نور بچيان يا لمسيان پکښې مړه سوي
دي او ده په تېره مرثيه کي (۱۱۱۸هـ ق) بللی دئ.

په يوه بله غزله کې (دمحی الدين ويرنه) ويلې ده:

د بنادی دَر ئې همېش په ما مسدود کړ

په مين ئې له ماتا غوندي مفقود کړ

.....

د وروستی خور اتويستم شپه د جمعې وه

چه د تا سره خلاف حیات عهد کړ

داد کال دی د وفات "دمیدی غمی"

چه سعید زړه له بنادیو ناخوشنود کړ

(۸۰ مخ)

په چاپي دېوان کي تاريخي ماده (دمیدبې غمې) لیکل سوې ده چی

ناسمه ده. سم شکل ئې (دمیدی غمی) فارسي جمله ده، چي ابجدي

ارزښت ئې (۱۱۱۸هـ ق) کېږي. په دې ډول:

د = ۴

م = ۴۰

ی = ۱۰

د = ۴

ی = ۱۰

غ = ۱۰۰

م = ۴۰

ی = ۱۰

ټول = ۱۱۱۸

په اوله مرثيه کي شاعر ويلي دي چي دا درې واړه بچيان يو په بل

۱۴۶

پسې (متواتر) مړه په يوه کال کي سوي دي.
محى الدين نومی بچی ئې د ۱۱۱۸ هـ ق کال د وروستۍ خور (جمادی
الثانی) پر (۲۸مه) د جمعې په شپه مړ سوي دئ.

د ابوالقاسم په کلام کي

د ابوالقاسم د چاپي دېوان (ترتیب او مقدمه د قلندر مومند) په (۲۰۸
مخ) کي د غیر منقوط ادبي صنعت دوې غزلي لري او څرگنده خبره ده چي
د دواړو په مقطع کي ئې خپل نوم (ابوالقاسم) نه دئ راوړی.
اوله مقطع داسي ده:

درد دل لره دارو د دلدار وصل
ولې کله دارو کا له ما کا عار

حل:

د دې معما حل ما (هو تک) داسي موندلی دئ:
د "درد دل" له پاره دارو (لقاء = دیدن) دئ. له (لقاء) سره تړلی
جزء شاعر د "دلدار وصل" بللی دئ. د "وصل" مستلزم (بوس = مچېدل)
دي. د (دل) په قرينه بايد (لقاء) د (بوس) زړه ته ورواچول سي چي
(بولقاس) ځني جوړ سي. شاعر وايي چي د (دارو) په وخت کي دلدار له
(ما) څخه عار کوي (شرمېږي). د شرمېدلو مستلزم عمل (پټېدل) دي،
يعني دلدار په (ما) کي ځان پټوي. شاعر دلته يوه بله قرينه هم راکړې ده
او هغه د (دل = قلب) قرينه ده. قلب سرچپه کولو، معکوس کولو ته وايي.
(ما) چي معکوس سي (ام) کيږي. (بولقاس) چي په (ام) کي پټ سي،
معنا يو توری ئې سر ته او بل ئې پای ته ولوېږي. په دې ډول الف د
(بولقاس) سر او (م) ئې بايد پای ته ولوېږي. چي په دې ډول (ابولقاسم)

۱۴۷

ځني جوړېږي.

زه منم چي دا د نوموړي معمار حل ډېره سخته لار ده. هيله ده ښاغلي
لوستونکي ئې اسانه حل هم ومومي.

دوهمه مقطع داسي ده:

سرد هر مرام وصال سره له مهره

هسې طمع کړم که سردې دا مرام کړ

حل: حل ئې لوستونکو ته پرېږدم.

د ميا فقير الله صاحب په کلام کي

ميا فقير الله صاحب د (فوايد فقير الله) په پای کي کښلي دي:

چې نادر راغی کابل ته

هندوستان و تخت نیول ته

"جن خراب شد" يې تاريخ شه

په دوزخ کې بيا په سيخ شه

په کابل کي دی مقام و

د ډيلي په سرانجام و

زر سل او سل يو پنځوس ياره

وه سڼه اې برخه ور داره

د رييع الثانی خوبه

تاريخ نولس و محبوبه

چی تمام دغه کتاب و

نمازگر په خای آفتاب و

دا کتاب چې مې تمام که
 مسمی مې په خپل نام که
 چې زه ولاړ شم و عقبی ته
 پسته نوم مې وي حیاته
 (فوايد فقير الله: ۱۰۳ مخ)

په دې نظم کي دوې تاريخي مادې راغلي دي. يوه د نادر افشار د وژل کېدلو نېټه چې په (جن خراب شد) کي ښوول سوې ده او ابجدي ارزښت ئې ۱۱۶۰ هـ ق راوړي او بله د کتاب د بشپړېدو نېټه چې د ۱۱۵۱ هـ ق کال د ربیع الثانی ۱۹مه ورځ ده. شاعر وايي چې په دغه کال نادر کابل ته هم راغلی وو.

د ادبي ستوري ښاغلي مؤلف ته د ميا فقير الله صاحب د همدغه اثر کومه خطي نسخه په لاس ورغلې ده او پر هغې ئې د (کیمیای سعادت) خیال کړی دی او د شاعر نوم ئې (فقير) بللی دی؟ او دا ټولي خبرې ئې په ادبي ستوري لومړي ټوک کي کښلي او خپل حدسیات ئې هم پر زیات کړي دي. د ادبي ستوري د دغې برخې (۹۳/۱، ۹۷ مخونو) مطالب سهې نه دي او استناد باید په ونه سي.

د حاجي جمعه بارکزي په کلام کي

د حاجي جمعه بارکزي په دېوان کي راغلي معماوي علامه رشاد رحمة الله عليه حل کړي دي او زه به ئې د دغه دېوان له سريزي (۷ مخ) څخه رانقل کړم.

علامه مرحوم کښلي دي چي: "د حاجي جمعه بارکزي په دېوان کي دا غزله د ابجدي معماوو څخه ډکه ده":

مانن د وړا دوه سويو ولس په ښه شان وليده
دوه سواو يا^(۱) رنگه مې سپين تندى تابان وليده
شپږ سو څلوېښت ئې په مثال لکه مثال بلېده
پونسو پنځوس رنگه مې ځان باندي بريان وليده
شپږ سو نوي ئې لکه سل اووه ښکارېږي خلکه
يو سل پنځلس مې په وصف کي گويان وليده
شپېته ئې دي لکه څلوېښت چي د څلوېښت وکارې^(۲)
سل نه مې ټول تر دوه سويو دېرشو تابان وليده
د درې اتياوو اباداري ئې تر سل دېرشو زياته
اووه سويو مې د څلور دېرشو په شان وليده
"جمعه" يوزر اووه سو دېرش جوړه پر شپږ پنځوس کره
په خلاصول کي مې درمانده عاقلان وليده
(ديوان: ۱۰۸ مخ)

حل:

د مطلع د اول نيم بيتي له (۲۱۱) څخه مطلب (يار) دئ.
د مطلع د دوهم نيم بيتي له (۲۷۰) څخه مراد (لمر) دئ.
د دوهم بيت له (۶۴۰) څخه مراد (مخ) دئ.
له (۵۵۰) څخه مراد (فتنگ = پتنگ) دئ.
د دريم بيت له (۶۹۰) څخه مراد (سترگي) دي.
له (۱۰۷) څخه مطلب (گولان = گلان) او له (۱۱۵) څخه مراد
(بلبلان) دي.
د څلرم بيت له (۶۰) څخه مراد (دهن = خوله) ده.

^(۱) په چاپي متن کي "دوه سواو اويا" دي.

^(۲) دا بيت له متن څخه پاته سوي دئ.

۱۵۰

له (۴۰) څخه مراد (اټل = خاليگاه) د ميم د الغې (حلقې) تش ځای دی.

له دوهم (۴۰) څخه مراد (م "ميم") دی.
له (۱۰۹) څخه مطلب (دندان) دي او له (۲۳۱) څخه مراد (گوهر) دي.

د پنځم بيت له (۸۳) څخه مطلب (لبان) او له (۱۳۰) څخه مراد (لعل) دی.

له (۷۰۱) څخه مراد (پارېشاني زلفي = پرېشاني زلفي) دي او له (۳۴) څخه مطلب (جال) دی.

د مقطع له (۱۷۳۰) څخه (غزل) راوړي چي د (غزل) ناسمه ليکنه ده. خو علامه رشاد کنبلي دي چي "کېدای سي دا نيم بيتی داسي وي: جمعه يو زر او اووه دېرش جوړه پر شپږ پنځوس کړه. له (۱۰۳۷) څخه مراد (غزل) ده.

له (۵۶) څخه مراد (مهبوبا = محبوبا) ده.

په (۹۱ مخ) کي يوه معما داسي ده:

له جفا څخه دي مرمه يو وار زما پر لور صنمه
که رښتيا کړې تېر سو يو زراتيا واچوه پر سين
دا معما علامه رشاد مرحوم داسي حل کړې ده:

(د تکملي عمل) $۱۳۸۰ + (\text{سين} = \text{س} = ۶۰) = ۱۴۴۰$

(د عددي تبدی عمل) $۱۴۴۰ = (\text{د کرم نظر وک})$

د رنگين په نامه معما:

"واو" و "تې" له "توره" و کارېه چي سپين سي

"قاف" و "سين" ورسره واچوه چي شين سي

۱۵۱

په تصحيف سرې مخ پرې مينځه چي سين سي
معون ئې دوه سولس كه چي رنگين سي
(۱۹۰مخ)

حل:

(د تخرجي عمل) تور ت، و = (ر = ۲۰۰).
(د تكملي عمل) (ر = ۲۰۰) + (ق = ۱۰۰) + (س = ۶۰) = (۳۶۰ = شين).
(د تصحيف عمل) د شين درې ټكي لوپري، (سين) پاتېري.
(د تكملي عمل) (سين = ۱۲۰) + (۲۱۰) = (۳۳۰ = رنگين).

د محمدامين په نامه معما:

نور دي ټوله په يوه نيم جانشين سي
جوړ له دغه يوه نيمه به امين سي
بې له نهو به ذكي و ته تعين سي
(۱۹۰مخ)

حل:

(د تبديل عمل) - (يو = الف) + د قلب په عمل (نيم = مين) = امين.
(د تخرجي عمل) - (امين = ۱۰۱) - ۹ = ۹۲ = محمد).
ځكه چي دا دواړي معماوي د مسبع په يوه بند كي راغلي دي، كېداى
سي چي "رنگين محمدامين" ځني مراد وي.

بله معما:

په بار بار به دي حاجي جمعه منت وړي
كه دي دواتيا مخلوط كړه په پنځو كي
(۱۵۴مخ)

۱۵۲

په چاپي متن کي اول نيم بيتي داسي دئ:
 "په بار بار به د حاجي جمعه منت وړې"

حل:

(د عددي تبديل عمل) - دواتيا = ۴۲۲.

(د تکملي عمل) - ۴۲۲ + ۵ = ۴۲۷.

(د عددي تبديل عمل) - ۴۲۷ = په مسا^(۱) دي لبان واکړه

بله معما:

د جمعه مطلب به هلته درنکاره سي
 که ته لام ضم له "برکوه" کړې دانا
 (۴۱ مخ)

په چاپي متن کي "مرکوه" دئ.

حل:

(د عددي تبديل عمل) - لام = ۷۱.

(د تکملي عمل) - ۷۱ + (برکوه = ۲۳۳) = ۳۰۴

(د عددي تبديل عمل) - ۳۰۴ = د پير ديدن ک

د حاجي جمعه په دېوان کي ساده معماوي:

که وصال د الف قدو دي په کاروي
 نور په مينه کي ئې خم لکه خلور سه
 (۱۱۹ مخ)

له خلور خنخه د شاعر مراد (د) دئ.

^(۱) مسا = وړه خندا چي عربان ئې "تبسم" او پارسيوانان ئې "لبخند" بولي.

۱۵۳

"جمعه" پرېږده غیږي چاري همېشه کړه
د الف او مېم ثنایه هر نفس
(۶۹مخ)

د شاعر مراد له الف څخه (الله) او له مېم څخه (محمد) دی.

د الف او دال ترمنځ چي خوږويان دي
د الله په نزد مرغوب و امین ته یې
(۱۶۲مخ)

دوهم نیم بیتي په متن کي "دا شنایه نزد مرغوب و امین ته یې" ثبت دی.
د شاعر مراد به له الف څخه (ازل) او له داله څخه (ابد) وي.

له ذرې خون سوپنځوس ساتلای نسیم
یو څه سخته معما سي راته پېښه
(۱۱۹مخ)

که دا بیت سهي رانقل سوی وي نو داسي ښکاري چي د ذرې معهود
فی الذهن مقدر "شر" دی او له خونسوپنځوس (۴۵۰) څخه به د شاعر
مراد "تن" وي؟

دا وې هغه معماوي چي د حاجي جمعه بارکزي د دېوان په سریزه کي
علامه رشاد مرحوم رااخیستي او حل کړي دي.

بل ځای وایي:

زړیو کم اتیا له غیرو څخه واخله
سرو مال نور په باقي باندي تشار که
د "جمعه" په معما به وپوهېږي
که ئې څوک د ابجدو په حساب شمار که
(۱۲۶مخ)

۱۵۴

له دې معما څخه علامه رشاد مرحوم د حاجي جمعه بارکزي د قوم
ذيلي ښاخ (گرجي زی) استخراج کړی دی او لیکلي ئې دي: "زما په
خیال کېدای سي چي دغه مطلب د شاعر په دې معماکي هم راغلی وي"
(وگ: د دېوان د سريزي اول مخ) د معما حل ئې داسي کړی دی:

(د تخرجې عمل): (غیره = ۱۲۱۵) - ۱۰۷۹ = ۱۳۶

(د تبديل عمل): (سرو = الف = ۱)

(د تکملي عمل): ۱ + (مال يعني ۱۳۶) + (باقي = ۱۱۳) = (۲۵۰ =

گرجي زی)

علامه مرحوم د "زما په خیال کېدای سي ... عبارت په لیکلو سره د
دې معما په باب د نوري څېړني لار خلاصه پرې ايښې ده.

ما (هوتک) د دغي معما په اړونده غزله کي د ځينو قرينو، لکه
"سرو مال باندې نثار که"، "اصلي حُسن ته لار که" او نورو له مخي په دغه
معما کي د شاعر ما فی الضمير يو مقدس شوک وگاڼه او د دغه حدس په
حکم مي د معما حل پخپل فکر داسي وموند:

"غیرو" کلمه د "غیر" کلمې مغیره جمع ده. د "غیر" جمع "اغیار"
هم کېدلای سي. دلته له (غیرو) څخه مراد (اغیار) دی چي ابجدي
ارزښت ئې (۱۲۱۲) کېږي.

(د تخرجې عمل): (اغیار = ۱۲۱۲) - (۱۰۷۹) = ۱۳۳

(د عددي تبديل عمل): ۱۳۳ = امامنا (زموږ امام)

د دېوان په (۱۲۷ مخ) کي حاجي جمعه بارکزی وايي:

يو آزار مه کړه د زړونو بې حسابۀ عذابونه

په دا کار کي "فی" ولاړه "تا" له "سینه" سره ضم که

دا معما د علامه رشاد مرحوم په حل سوو معماوو کي نسته.

حل:

۱۵۵

(د تکملي عمل): (ولاړه في = فيا = ۹۱) + (تا = ۴۰۱) + (سینه = ۶۱۷ = ۱۲۵)

(د عددي تکميل عمل): ۶۱۷ = دوزخ

شاعر وايي چي په زړه آزارولو کي د (دوزخ) ډېر عذابونه سته.

دالاندي خو ساده معماوي هم د علامه رشاد رحمۃ اللہ علیہ په حل سوو معماوو کي نه دي راغلي او زه (هوټک) به ئې وڅېړم.

د ميم مدحه ده لازم تر ابد ا

چي حیات ئې کل له رويه سو پيدا

ميم ماضي په آينده وو کي ئې نسته

دال دويم پراوو زمکو پر سما

(۴۳مخ)

حل:

له اول او دوهم ميم څخه مراد (محمد) دئ. د (حيات) او (مدح) حاء هم د (محمد) له نامه سره تړلي دي. (د) هم د (محمد) د نامه توری دئ او هم د (دال) معنا (دلالت کول) دي.

بله:

ضد د وصل له "جمعه" سره وو هلته

پر خاكي آدم چي نوم د عدم پرېووت

(۴۹مخ)

حل:

د (وصل) ضد (هجران) دئ. شاعر وايي چي (هجران) له انسان سره له وخته ملگری دئ چي (خاكي آدم) لا پيدا سوی نه وو.

بله:

۱۵۶

که بنایسته په صورت ډېر، مطلب مي "ت" و "ه" ده
 بې تا دلبره مینه نه کوم په (پر) بې و پر لام
 (۸۲ مخ)

حل:

له (ت) او (ه) څخه مراد (ته) د مخاطب مفرد ضمير دئ. او (ب) و
 (ل) څخه مطلب (بل) دئ چي په پارسي (ديگر) ورته وايي.

* * *

بله:

"جمعه" ځان تر هر سړي په کښته گوره
 چي و نه ترې له ميمه سره نون
 (۸۸ مخ)

حل:

(م) او (ن) چي سره وتړل سي (من) کېږي. (من) د "خودی، تکبر،
 هوا" معنا لري چي شاعر ئې د نه کولو توصیه کوي.

* * *

بله:

مقصود نژدې کړه، له مخي هې کړه
 واوئې په میان کي دُرست د سین که
 (۱۲۹ مخ)

حل:

د (ه) او (س) تر میان چي (و) راسي، (هوس) ځني جوړېږي. هوس او
 خوشحالي هغه وخت له چا څخه څر گندېږي چي (مقصود) ته نژدې سي.

* * *

د اخوند کبير په کلام کي

د حافظ کبير مشهور په اخوند کبير مشهور کتاب "معجزات"
نومېږي چي د لوی احمد شاه بابا (۱۱۶۰ - ۱۱۸۶ هـ.ق) د پاچهۍ پر اووم کال
ئې په ليکلو پيل کړی دی:
دی وايي:

په شروع د دې کتاب شوم
په وکښو دُر ناياب شوم
سن د هجر چي مي شمار کړه
"سوغق" مي ترې اظهار کړه
چي زر سل او شپږ شپېته وو
دا وو تللي نور په تله وو
احمد شاه بابا پښتون و
اووم کال ئې په رفتون و
(د افغانستان نوميالي: ۴/۴۲ مخ)

د "سوغق" ابجدي ارزښت (۱۱۶۶) دی.
دغه بيان د پښتانه شعراء په ۸۲۵/۳ مخ کي هم سته.
زما (هوټک) په کتابخانه کي د "معجزات" يوه خوشخطه نسخه سته
چي له بده مرغه د سر او پای له خوا کنډو ده او دغه تاريخي ماده نه لري.

د طالب رشيد په کلام کي

طالب رشيد د (گل صنوبر) کيسه په پښتو ترجمه کړې او د پېښور

۱۵۸

پښتو اکېډیمۍ له خوانشر سوې ده. دغه چاپ سوې ترجمه اوس زما سره
نسته خو د هغې د نظمولو تاریخي ماده به د ارواښاد پوهاند رشتین د (ادبي
او تاریخي سمونې) نومي کتاب له ۱۳۹ مخ څخه رانقل کړم. پوهاند
صاحب مرحوم د کیسې نوم "گل سنوبر" بللی دی.

د هجرت ووزرسل کاله

خلورنوي ورباندې لاله

چې پښتو گل سنوبر شوه

په سینه کې مقرر شوه

۱۱۹۴ هـ ق

ارواښاد پوهاند صاحب زیاته کړې ده چې د دې کیسې په سریزه کې
میرشرف خان وزیر د دغې کیسې د نظمولو کال ۱۱۰۴ هـ بللی دی او "د
(نوې) کلمه ئې د (نور) په شکل لوستې ده.

ارواښاد داهم لیکلي دي چې د سریزي لیکوال د طالب رشید د نیکه
نوم په سهوه سره "اخون عطفی" کښلی دی چې سم ئې "اخون مصطفی"
دی.

د صدر خان خټک په کلام کې

صدر خان د ادم خان درخانۍ مثنوي د نظمولو نېټه داسې ویلې ده:

سن، ییغا بلبل د لاؤ

جیم د عمر نن د ماؤ

(فراقنامه، تعلیقات: ۳۸ مخ)

د دغې مادې ابجدی ارزښت هیوادمل صاحب ۱۱۱۸ هـ ق راییستلی
دی چې گویا تاریخي ماده "ییغا بلبل د لاؤ" ده او جیم ئې (۵۳) بللی دی.

۱۵۹

دواړه عدده سهي دي. يعني په ۱۱۱۸ هـ ق کال د شاعر عمر دروینځوس کاله وو.

صدرخان خټک د ادم درخانۍ کیسې په پای کې (د چاپي متن ۱۸۲ مخ) د ابیت داسي راوړی دی:

سن "یغابلبل دلاو"

حم د عمر نن حماو

دا کتاب د عاشقانو

چه ما نظم کړو یارانو

حل:

۱۰ = ی

۲ = ب

۱۰۰ = غ

۱ = ا

۲ = ب

۳۰ = ل

۲ = ب

۳۰ = ل

۴ = د

۳۰ = ل

۱ = ا

۶ = و

ټول = ۱۱۱۸ هـ ق

په دغه کال خپل عمر "حم" بولي چي ابجدي ارزښت ئې (۴۸) کېږي.

د دغې تاريخي مادې ثبت ډول ډول سته. د چاپي (آدم درخانی) د دیباچې په (۲۸ مخ، چاپ ۱۹۵۹ع پېښور پښتو اکاډیمي) کې ثبت داسې دی:

سن "قیبغاد" بلبل لا وو

"حم" د عمر نن زما وو

"حم" ته ئې په لمنلیک کې کښلي دي چې "په کابل کالنۍ کښې دا مصرع داسې لیک ده: "جیم" عمر نن زما وو.

له "قیبغاد" څخه (۱۱۱۷هـ ق) راوړي او د دیباچې لیکوال محمدنواز خان طائر کښلي دي چې: "... خو د سن هجري د دې کال او د هغه کال چه د هغه د پلار د مرگ نه اتلس کاله وروستو ښودلی شوی دی، تر منځه د یو کال فرق معلومېږي. او اصل تاریخ مشکوک کوي. ممکنه ده چه دا لاندی باندی د یو کال د وروستۍ او د بل کال د ورومبۍ میاشتې د برکته پېښ شوی وي. په کابل کالنۍ کښې د "جیم" په حساب په دغه وخت کښې د صدرخان خپل عمر درې پنځوس کاله او د دې کتاب د لفظ مطابق د هغه عمر اته څلوېښتو کالو ته قابو شوی وو".

د همدې چاپ په متن (۱۸۲ مخ) کې بیا "سل بیغابلبل د لا وو + حم د عمر نن ځماوو" لیکل سوی دی. "سل" چاپي غلطی ده او مراد "سن" = سنه" ده.

د تاريخي مادې د ثبت دې گډوډیو ته ښاغلي حبیبالله رفیع په ادبي ستوري (۲/ ۳۱۴ - ۳۱۵ مخونه) کې تفصیلي اشاره لري چې همدا مطلب بیا (د صدرخوشحال ژوند او آثار) نومي کتاب په ۳۱ مخ کې هم اخیستل سوی دی^(۱).

^(۱) د دغه کتاب په (۸۰ مخ) کې دغه تاريخي ماده د ټاپییسټه د بې پروایۍ له امله داسې ثبت سوې ده:

سن ښینغا؟ د بلبل ولا وه - جیم د عمر نن دما وه

له دغه تفصیلي بیان څخه ئې نتیجه داسي راییستلې ده چي د (ادم درخانۍ) منظومه کیسه صدرخان په (۱۱۱۸هـ ق) کال لیکلې ده او دا کال له "یبغابلبل د لا و" څخه راوړي. دغه راز ئې د بریتیش موزیم د ادم خان درخانۍ د نسخې په حواله دوهمه مصرع، ("جیم" عمر نن زما وه) بللې ده او په دې حساب د صدرخان عمر په دغه وخت کي (۵۳) کاله وو. ما (هوټک) چي د بریتیش موزیم د خطي نسخو کتلاک (۱۰۱مخ - ۱۹۶۵ ع چاپ) وکوت، هورې د دغې تاریخي مادې ثبت داسي دی:

زاغ حاسد زغن جاهل دي
بلبل څوک دردمند عاقل دي
سن قیغاد بلبلو لا وه
جیم عمر نن ځما وه
دا کتاب د عاشقان
چه ما نظم کړ یاران

د ادبي ستوري ښاغلي مؤلف د دغې تاریخي مادې د همدې ثبت اوله مصرع "سن قیغاد بلبلو لا وه" نه ده منلې خو دوهمه مصرع "جیم عمر نن ځما وه" ئې منلې ده. د دوهمي مصرع د منلو له پاره به ئې د کابل کالنۍ ثبت ښایي ملاک گرزولی وي.

د ادم درخانۍ مثنوي صدرخان خټک په تقریباً څلوېښتو ورځو کي ویلې ده. دی وايي:

کم وزیاته یو چله شوه
چه تمامه دا قصه شوه
(۱۸۱مخ)

صدرخان خټک د (دلی او شهي) داستان هم په نظم لیکلی دی او د هغه د ویلو تاریخ ئې داسي راوړی دی:

۱۶۲

بڼه رنگ تم شوه سن ئې دا دی بې اشکاله

"د شهي دلي قصه تمامه لاله"

دا نېټه ما (د صدر خوشحال ژوند او آثار) نومي کتاب (۷۴ مخ) څخه

رانقل کړې ده.

حل:

د = ۴

ش = ۳۰۰

ه = ۵

ی = ۱۰

د = ۴

ل = ۳۰

ي = ۱۰

ق = ۱۰۰

ص = ۹۰

ه = ۵

ت = ۴۰۰

م = ۴۰

ا = ۱

م = ۴۰

ه = ۵

ل = ۳۰

ا = ۱

ل = ۳۰

ه = ۵

ټول = ۱۱۱۰ هـ ق

که د نورو خطي نسخو په شان د دغې تاريخي مادې د "تمامه لاله"

۱۶۳

ليکدود (تمام لال) وي، نوبيا لس له تاريخي مادي څخه کمږي.

د صدر خان بل منظوم اثر (معجزات) نومږي چي د بشپړ ېدو ماده ئي

داسي ويلې ده:

دا کتاب چې آخر تم و

ماه رجب وه دوه ويشتم و^(۱)

څه خوياد په زړه کښې غم کړه

او اظهار له سترگو نم کړه

سن هجري و په ابجد کښې

تېرېر نه شي په عدد کښې

دا تصنيف صدر خوشحال که

توفيق درې چې دی يې قال که

(د صدر خوشحال ژوند....: ۸۶ مخ)

ما چي له پورتنی کتاب څخه دغه بيتونه را نقل کړي دي، هورې ئي د معجزات د ليکلو کال نه دئ ښوولی. له دغو بيتو څخه زما په خيال د "سن هجري" او "تېرېر" کلمې تاريخي مادي دي چي له هغو څخه (۱۱۵۰) لاس ته راځي. زموږ محققينو د صدر خان ژوند تر ۱۱۲۴ هـ ق پوري يقيني بللی دئ^(۲)، که په پورتنیو تاريخي مادو کي زما اټکل سهي وې نو د صدر خان ژوند نور هم اوږدېدلای سي.

^(۱) وايي چي د پښتواکيډيمۍ په خطي نسخه کښې ئي څه دارنگ راوړي دي:

زه هرگوره گناه گاريم

ستا کرم ته اميدواريم

دا کتاب چې آخريم و

ماه روزه وه دوه ويشتم و

^(۲) هيوادمل - سرمحقق - د پښتو ادبياتو تاريخ ۱/ ۱۵۸ مخ.

۱۶۴

صدر خان خټک د خپل پلار یوه درنه ویرنه ویلې ده او په هغې کې ئې
د پلار د مرگ تاریخ داسې ښوولی دی:

ته مړ په حوت کښې سنه زړ سل دویمه خور وه
ورځ جمعه د څانښت په وخت دې بېله ساه
(د صدر خوشحال ژوند ...: ۱۹۴ مخ)

د دغه بیت اول نیم بیتې ناسم دی. سم شکل ئې ما ته داسې ایسي:
ته مړ حوت کښې سن زړ سل دویمه خور وه
په دغه شکل کې د بیت د هجاوو شمېر د قصیدې د نورو بیتو په شان
(۱۲) کېږي.

د سکندر خان خټک په کلام کې

سکندر خان خټک د خوشحال خان خټک زوی دی. پر مردف دېوان
سرېږه د (لیلی مجنون) او (مهر و مشتری) مثنوي گانې هم لري.

په شلمه د رمضان په جانه گړ کښې
افضل خان سره یکرنگ په اهتمام
که تاریخ د سن د سال غواړې له مانه
د ابجد په حروف عین و غین و لام

(دیوان مرتبه دوست محمد خان کامل - مقدمه: ۱۳ مخ، ۱۹۶۲ ع چاپ)

ع = ۷۰

غین = ۱۰۰۰

ل = ۳۰

ټول = ۱۱۰۰

کامل مرحوم ليکلي دي: "جانه کړ چراپ چاونړئ نه سهيل لويديز لوری ته د حسن خيلو اپريدو (چه په آدم خيلو ورگډېږي) په علاقه کښی دی". زلمي هيوادمل د سکندخان خټک د شمایل نامې او پندنامې په سريزه (۱۲ مخ) کي د دغو بيتو په ارتباط کښلي دي چي د خوشحال خان تر وفات وروسته چي د سرداری پر سر د افضل خان خټک او بهرام خان تر منځ کوم جنگونه سوي دي، په هغو کي سکندر خان د افضل خان پر سيله ولاړ وو. په دغو بيتو کي همدي واقعاتو ته اشاره ده.

د قنبر عليخان په کلام کي

قنبر عليخان د تيراه اوسېدونکی وو. د ۱۲۰۷ هـ ق کال په رجب مياشت کي په پېښور کي مړ او هورې ښخ دئ. مردف پښتو دېوان لري^(۱). د دېوان يوه نسخه ئې ما (هوټک) په ۲۰۱۲ع کال په کندهار کي (د علامه رشاد په کتابتون) وکتله او دغه يادښتونه مي ځني واخيستل.

زه قنبر علي غلام يم د حسين

چه شريف عمر کالونه ئې مجيد

(ديوان: ۵۸ مخ)

مجيد = (م = ۴۰) + (ج = ۳) + (ی = ۱۰) + (د = ۴) = ۵۷.

حضرت حسين عليه السلام د شهادت پر وخت د ۵۷ کالو وو.

مصطفی د علم شهر علی باب دی

دغه باب دی چه مفتح الابواب دی

(۱) وگ: فرهنگ زبان و ادبیات پښتو: ۳۸۹/۱ مخ.

۱۶۶

په ابجد کښې پنځه باب دوولس ابواب دي
 که دي علم حاصل شوی په حساب دی
 د سالک قرب حاصل شي له حجاب
 د معبود په ذات قریب د نور حجاب دی
 په ابجد دوولس جواب خوارلس حجاب دی
 اشارت له دي کلامه د احباب دی
 (۱۲۵ مخ)

حل: علامه رشاد د خپل کتابتون د قنبر علیخان د دېوان پر همدغه
 مخ یو یادښت ورته کښلی دی:

آل عبا = ۵

امامان = ۱۲

ابواب = ۱۲

حجاب = ۱۴ (چارده معصوم)

جواب = ۱۲

حجج شمار که په ابجد چارده معصوم دی
 دا ویناده په کتاب کښې مروج
 (۲۴ مخ)

حل:

ح = ۸

ج = ۳

ج = ۳

ټول = ۱۴

۱۶۷

دا حد د یگانگۍ ئې حساب نشته
 دا بجد په دیارلس دی "احد"
 دغه دیارلس یو نبي دوولس امام دي
 دوازه امام آل محمد
 (۵۵ مخ)

حل:

$$۱ = ۱$$

$$۸ = ح$$

$$۴ = د$$

$$۱۳ = ټول$$

$$۱۲ (امام) + ۱ (محمد) = ۱۳$$

د فهمیم په کلام کي

فهمیم په پښتو ژبه نورنامه کښلې ده چي د هغې د نظمولو تاریخ ئې
 ښاغلي رفیع په ادبي ستوري (۱/۸۹ مخ) کي داسي ثبت کړی دی:

چې خاتمه د نورنامې وه

هغه ورځ د عاشورې وه

سنة د هجر په داتم وه

په څلور حرفه کې ضم وه

"غین" او "قاف" کره په شماره

"میم" او "ط" کره تداره

له دغې تاریخي مادې څخه ئې د نورنامې د لیکلو کال داسي

رایستلی دی:

غ = ۱۰۰۰

ق = ۱۰۰

م = ۴۰

ط = ۸

ټول = ۱۱۴۸هـ ق

ګويا فهيم دغه نورنامه د ۱۱۴۸هـ ق کال عاشورې په ورځ (د محرم الحرام پرلسمه) نظم کړې ده.

ارواښاد پوهاند رشتين پخپل اثر (ادبي او تاريخي سموني: ۹۴ مخ) کي د دغې تاريخي مادې بيتونه "مات و ګوډ" بللي دي او سم شکل ئې داسي ليکلی دی:

خاتمـه د نورنامې وه

اول ورځ د عاشـورې وه

سن د هجرپه د اتم و

په څلور حرفه يې ضم و

غ او ق ته په شمار ه

ميم او طې هم کړه ورسره

(۱۱۴۹هـ)

زما (هوټک) په خيال د آخري نيم بيتي "ورسره" بايد د لهجوي تلفظ په اغېزه (ورساره) ولوستل سي.

په دې دواړو ثبتونو کي د کال پر سر اختلاف نسته، يوازي د ورځي پر سر باندي موافقه نه ليدل کېږي. د ارواښاد پوهاند رشتين له ثبت سره سم بايد د محرم الحرام اوله ورځ وي.

د محمدفاهيم د نورنامې يوه چاپي نسخه (نورنامه کلان) زما (هوټک) په کتابخانه کي سته. په دغه نسخه (۳۱ مخ) کي د خاتمه الکتاب تر

سر خط لاندي داسي راغلي دي چي زه به ئې ڪٽ مٽ رانقل ڪړم:

نور نامه م په پښتو ڪړه
د پښتون د لوستو ڪړه
که خطا پکښ له ما وی
روره عفو ده له تا وی
چه خاتمه د نور نامې وه
هغه ورځ د عاشورې وه
سن دهجرپه ا؟ (پدا) تم وه
په څلور حرفه کښ ضم وه
غین او قاف ګړه پشماره
میم او ط ګړه ننداره
شکر شکر کتاب تم شه
بارد زړه نه ځما کم شه

....

محمد فهمیم و تاته
زاری ګړی له حده زیاته

د افضل خان خټک په کلام کي

افضل خان خټک د علم خانه دانش پښتو ترجمې د بشپړېدلو کال

داسي ویلی دی:

نصیحت په غوږو کله ځای نیولی د ګڼو دی
شنا به پند ترې اخلي، دا کتاب د زمانو دی

۱۷۰

که تاریخ ئې له ما غوارئ راشئ واورئ:
 "که یې وگورئ یو گنج د پښتنو" دئ
 (په گلشن روه کې ۳۸: ... مخ)

حل:

۱۱۲۸ هـ

علامه رشاد رحمۃ اللہ علیہ کښلي دي: "د دغه نیم بیټي (دی) کلمه په
 تاریخي ماده کې داخله نه ده، او له دغه امله مشوشه معما بلله کېږي"^(۱).

د میرزا احنان بارکزي په کلام کې

د حنان د دېوان په میم ردیف کې د غیر منقوط صنعت یوه غزله سته
 چې مقطع ئې د معما په شکل د حنان نوم لري:

معما مي ده د اسم دوه سَمَکه
 حاد دوو سَمَکو سر کړه وَاَعْلَم
 (دېوان: ۸۹ مخ، د ۱۳۸۸ ش کال چاپ)

حل:

سَمَک په عربي (ماهي، کب) ته وايي. نون ئې هم بولي. د (ح) توري
 (ح، الف) چې د دوو (نونو) سر سي يعني د يوه نون سر ته (ح) او د بل نون
 سر ته (الف) ولوېږي، (حنان) کېږي.

ح + ن + ا + ن = حنان

بله معما:

^(۱) د افضل خان په تاریخ مرصع کې زیاتره تاریخي مادې په فارسي ژبه دي او زما د دې
 کتاب په چوکاټ کې نه سي راتللای.

۱۷۱

يو ايلچي راغئ له هنده دلاوره
 ورسره عجب حيوان وو برادره
 دا حيوان قادر جوړكړئ په قدرت وو
 لس ئې خولې او دېرش ئې پښې اتيا ئې سره
 (۲۰۹مخ)

حل:

دامعماد (فيل) په نامه ده.

$$(۸۰) = \text{ف} + (۱۰) = \text{ي} + (۳۰) = \text{ل} = \text{فيل}$$

بله معما:

افلاكونه ئې په نورد جبين ونيو
 درست جهان ئې نبوت په نگين ونيو
 پر نامه د مدينې معجزه گوره
 چي "مه" خيرې سوه په ميان كي ئې "دين" ونيو
 (۲۰۹مخ)

حل: دامعماد "مدينه" په نامه ده.

د "مه" توري چي سره خيرې (جلا) سي او په ميان كي ئې "دين" ور
 ولوېږي، (مدينه) ځني جوړېږي.

حنان د خپل پلار د مړيني درې تاريخي مادې ويلي دي:

زما پلار محمد حسن د دين پنجه
 خدای دي ورکړي په جنت کښي سرچه
 له هونښاره مي د مرگ پوښتنه وکړه
 راته وې ويل تاريخ سو "مرغی چه"
 (۲۰۸مخ)

۱۷۲

حل:

۴۰ = م

۲۰۰ = ر

۱۰۰۰ = غ

۱۰ = ی

۳ = چ

۵ = ه

تول = ۱۲۵۸ هـ ق

بله ماده:

قبله گاه مي په عمل لکه بیضه
دریاله غشي ئې خلاصه فضه
هاتفي ئې په وفات کښي دغه ووې
چي تاریخ ئې دا "مقام سوره" (۱۵ مخ)

حل:

۴۰ = م

۱۰۰ = ق

۱ = ا

۴۰ = م

۶۰ = س

۶ = و

۲۰۰ = ر

۶ = و

۸۰۰ = ض

۱۷۳

ه = ۵
 ٲول = ۱۲۵۸هـ

بله ماده:

قبله گاه مي و جوار ته د کريم
 سوروان الحکم لله الحکيم
 له هو بنياره مي د مرگ پوښتنه وکړه
 ول تاريخ ئي دي "له اجر عظيم"
 (۲۰۹مخ)

د دي مادي د "اجر" کلمي د سر الف (همزه) په محاسبه کي نه
 راځي.

حل:

ل = ۳۰
 ه = ۵
 ج = ۳
 ر = ۲۰۰
 ع = ۷۰
 ظ = ۹۰۰
 ى = ۱۰
 م = ۴۰
 ٲول = ۱۲۵۸هـ

د حنان دورور (اخوي) "برهان" د مړيني تاريخي ماده:
 د برهان مرگ مي پر زړه اور بلاوه
 په پوښتنه مي همه ځاي لټاوه

۱۷۴

د وفات تاریخ ئې ډا هاتفي ووې

"ل ډا نيم برهان مخ و گرزوه"

(۲۰۸ مخ)

حل:

۳۰ = ل

۴ = د

۱ = ا

۵۰ = ن

۱۰ = ی

۴۰ = م

۲ = ب

۲۰۰ = ر

۵ = ه

۱ = ا

۵۰ = ن

۴۰ = م

۶۰۰ = خ

۶ = و

۲۰ = گ

۲۰۰ = ر

۷ = ز

۶ = و

۵ = ه

ټول = ۱۲۷۷ هـ

۱۷۵

د "دوران" نومي د مړيني تاريخي ماده:

د دوران د مرگ خبر مات کړم پر ملا
 چي مشفق او مهربان وو پر هر چا
 له هوښياره مې د مرگ پوښتنه وکړه
 وې ويل تاريخ زردوه سوه اويا
 (مخ ۲۰۹)

د برهان د مړيني کال (۱۲۷۰ هـ ق) دئ.

د کندهار د ذاکر شريف د مياجان محمد اخند رحمۃ اللہ علیہ د وفات ماده:

چي ولي وو د خپل وخت فاني فی الله
 نا اميده ئې څوک نه تله له درگاه
 يو هوښيار ئې په وفات کښي دغه ووې
 دا تاريخ "مياجان محمدرضی الله"
 (مخ ۲۰۸)

حل:

م = ۴۰
 ى = ۱۰
 ا = ۱
 ج = ۳
 ا = ۱
 ن = ۵۰
 م = ۴۰
 ح = ۸
 م = ۴۰
 د = ۴

۱۷۶

۲۰۰	=	ر
۸۰۰	=	ض
۱۰	=	ی
۱	=	ا
۳۰	=	ل
۳۰	=	ل
۵	=	ه
ټول = ۱۲۷۳ هـ ق		

د سردار مهر دل خان مشرقي (۱۲۷۱-۱۲۱۲ هـ ق) په نامه ئې يوه معما
د نوموړي سردار په مرثيه کي داسي ويلې ده:
چي ئې ملا په عبادت لکه دال خم وه
د سکوت مهر ئې پر خوله مزرې د دين ولاړ
حل:

د (دال) ملا چي (الف) دئ د (خم) په قرينه ايسته کېږي او (دل)
پاتېږي. پر خوله يعني په سر کي ئې (مهر) ورزياتېږي او (مهر دل) ځني
جوړېږي.

د خپل دېوان د بشپړېدلو تاريخ ئې داسي راښوولی دئ:
په اتمام کښي چي مي وکړ استفسار
عقل وويل تاريخ ئې "اختصار"
(۲۱۰ مخ)

حل:

۱	=	ا
۶۰۰	=	خ
۴۰۰	=	ت

۱۷۷

ص = ۹۰

ا = ۱

ر = ۲۰۰

ٔول = ۱۲۹۰هـ ق

د علامه حبيب الله کندهاري (حيواخندزاده) په کلام کي

علامه مرحوم د پښتو منهاج العابدین په خاتمه کي ويلي دي:

کتاب شکر دئ تمام شه

نا آرام خاطر آرام شه

.....

تمام پُرله ښو نکتو دئ

له نفيسو مسئلو دئ

د گوهرو خزانه ده

پُرله دُرو يکدانه ده

.....

نوم ئې ښايي چي تعين

شي معراج السالکين

يا "اخلاق التايين" شي

چي تاريخ ځني مبین شي

مکتوبي حرفونه ياره

له دويمه اسمه شماره

په حساب د ايجاد

کړه معلوم د دوی عدد

۱۷۸

تپر کلونه له هجرته

په دا شمار و نېک سیرته

(۲۷۷ مخ، د ۱۳۴۰ هـ ق چاپ، لاهور)

د اخلاق التاییین ابجدی ارزښت داسي دی:

۱ = ا

۶۰۰ = خ

۳۰ = ل

۱ = ا

۱۰۰ = ق

۱ = ا

۳۰ = ل

۴۰۰ = ت

۱ = ا

۱۰ = ی

۲ = ب

۱۰ = ی

۵۰ = ن

ٲول = ۱۲۳۶ هـ ق

څلرم څپرکی

تعمیې داوسنی دورې په ادب کي

د انجیل د پښتو ترجمې کال:

د اتمام تاریخ نې روح په د ا شان ووې

" چې انجیل راغی له ربه پر مسیح "

(په گلشن روڼه کي د بابو جان ... : ۳۴ مخ)

له دوهم نیم بیټي څخه (۱۸۶۰ع) په دې شرط راوړي چي نیم بیټی

داسي ولیکل سي (چې انجیل راغی ل ر ب پر مسیح). دغه ترجمه د میجر

جورج راورټي تر نگرانی لاندې سوې ده.

د مولوي صالح محمد هوتک په کلام کي

د خپل نیکه مولوي عبدالرؤف کاکړ (خاکي) د وفات تاریخي ماده:

شپاړسمه د شوال شپه د شنبې وه

چي زما جد مغفور له دې جهان ولاړ

هم سنه نې د وفات "جد مغفور" سوه

رب دي دی لري مغفور چي ناتوان ولاړ

(پاشلي ويناوي : ۴۹ مخ)

۱۸۰

حل:

$$ج = ۳$$

$$د = ۴$$

$$م = ۴۰$$

$$غ = ۱۰۰۰$$

$$ف = ۸۰$$

$$و = ۶$$

$$ر = ۲۰۰$$

$$\text{ټول} = ۱۳۳۳\text{هـ ق}$$

مولوي عبدالرؤف کاکړ د ۱۳۳۳هـ ق کال د شوال پر شپاړسمه د
شنبې په شپه وفات سو.

بله تاريخي ماده:

د مولانا صاحبزاده صاحب محمد عمر جان اغا غفرله د وفات تاريخي

ماده:

کراچي کي دا ژړا راڅخه وسوه
د صاحب مرگي زما پر زړه خنجر دئ
د وفات کال ئې (حاجي مغفور) وشمېره
يو ویشتم د ذی الحجې چي لوی اختر دئ
(پاشلي ويناوي: ۶۲ مخ)

حل:

$$ح = ۸$$

$$ا = ۱$$

$$ج = ۳$$

$$ی = ۱۰$$

۴۰	=	م
۱۰۰۰	=	غ
۸۰	=	ف
۶	=	و
۲۰۰	=	ر
ټول = ۱۳۴۸هـ ق		

محمد عمر جان صاحبزاده د ۱۳۴۸هـ ق کال د ذی الحجې پر یوویښتمه د حج ادا کولو پر وخت د موټر په ټکر کې وفات سو.

د ابو الفیض مولوي عبدالغفار بريالي په کلام کي

مولوی عبدالغفار بريالی (۱۳۵۷ش شهید) د کندهار په معاصرو شاعرانو کي د هندي سبک پيرو معلومېږي. د ده په اشعارو کي يو لړ معماوي او تاريخي مادې سته خو له بده مرغه ځيني مشوشي معماوي دي او ځيني به بيا غالباً ناسمي ثبت سوي وي. زه به دلته د ده له چاپي ديوان (اهاړ) څخه ټولي رانقل کړم او هغه چي د حل وړ دي، هڅه به وکړم چي حل ئې کړم او نوري به د لوستونکو پرغاړه ورواچوم.

اوله معما د (بدر) په نامه:

عربي فقرته لږ ورکه تخفيف
مفتوح لس که په فارسي سره سخي
که دوه نور باندي زائد کې سي به دوولس
رانه ورک به دوولس کاله سي تکليف
(اهاړ: ۱۷۲ مخ)

حل:

"فقر" ته چي تخفيف ورکړه سي (ر) پاتېږي.
له (ر) سره چي فارسي لس (ده) مفتوح يعني (د) يو ځای سي (در)
ځني جوړېږي.
پر دغو تورو چي دوه يعني د ابجد په حساب (ب) زيات (زائد) سي
(بدر) ځني جوړېږي.

د دغه مطلوب نوم له پاره قرينه "دوولس کاله تکليف ورکېدل" دي
او د هغې تاريخي سابقه داسي ده. د اسلام د بعثت د سر دوولس کاله پر
مسلمانانو باندي د مکې د کفارو له خوا د تکليف خورا سخت کلونه ول. په
دغه زمانه کي لا د جهاد امر پر حضور ﷺ باندي نه وو سوی او يوازي ئې د
تبليغ له لاري خلک د حق لور ته رابلل. په دغو دوو لسو کلونو کي پر
مسلمانانو باندي تکليف دونده (دومره) زيات سو چي د بعثت پر دوولسم
کال له مکي څخه مدينې ته هجرت پيل سو. د مکې کفارو په مدينه کي
هم مسلمانان پر آرامه پرېښوول او لښکر ئې پر ورووست. د بعثت پر
پنځلسم د (بدر) غزا وسوه، کفارو ماته وخوړه او پر مسلمانانو باندي
تکليف کم سو.

مولوي بريالي صاحب له دغي تاريخي واقعي سره په ارتباط کي خپله
قرينه موږ ته په لاس راکړې ده.

په چاپي مجموعه کي چي دغي معما ته په حاشيه کي کښلې دي:
"عربي فقريعنی (لؤس)" د معما له حل سره هيڅ مرسته نه سي کولای
بلکي د لاسه لا لوستونکي پر نورو توجيها تو باندي رهنمايي کوي.

دوهمه معما (غفار) په نامه:

د مغزو ماغزه راواخله وچه غوا ده

د صفت په لپمانه کي مدعا ده

۱۸۳

له ادراکه سترگي و کاره اشنایه
"بريالي" درته ليکلې معما ده
(۱۷۲مخ)

حل:

د "مغز" ماغزه يعني د منځ توری (غ) دئ. غوا ته په عربي ژبه (بقر)
وايي. چي وچه سي يوازي (ر) پاتېږي. د (صفت) لړمون يعني منځ (ف)
ده او د (ادراک) سترگه (ا) دئ. دا څلور توري چي سره يو ځای سي
(غفار) ځني جوړېږي.

دغي معما ته ئې په چاپي مجموعه کي کښلي دي: "معما کښی
مطلب په عربي ژبه قبله راکه په تفصیلی توگه یی تاسی تطبیق کړی
شکریه". خو په دې معما کي د قبله له پاره هېڅ راز قرینه او اشاره نسته.

دریمه معما د (علی اسدالله) په نامه:

یوه حرف ته لباس ورکړه د اسد
څلرم ستوری مشهور د محمد
نازولی نوکر مخ ځي له پاچانه
شهنشاه دئ محمد نوکر اسعد
معما ده ډېره سخته که حل غواړئ
په صلوٰة ورباندي وغواړه مدد
(۱۷۳مخ)

حل:

له یوه حرف څخه مراد (علي) دئ او قرینه ئې دوهم نیم بیتي دئ چي
وايي د محمد ﷺ مشهور څلرم ستوری وو. له (څلرم ستوري) څخه
مطلب (څلرم خليفه) دئ. دغه حرف ته چي د (اسد) جامه ورواغوستل
سي (علی اسد) ځني جوړېږي. (اسدالله) د حضرت علی کرم الله وجهه

لقب وو. ورپسې دوه بیتونه ټول د حضرت علي کرم الله وجهه له پاره د قرینې کار ورکوي. دا چي نازولی نوکر تر پاچا دمخه روان وي او شهنشاه خو (محمد) دئ نوکر ئې اسعد يا (اسد) دئ، مراد ورڅخه دا دئ چي حضرت علي کرم الله وجهه پر حضور مبارک ﷺ ډېر گران وو. د دغه ناز نتیجه ده چي روافض هغه ته تر حضور ﷺ لا لوړه درجه ورکوي. دغو توجیهاټو معما یو څه مشکله کړې ده ځکه نو بريالی صاحب وايي چي "معماستخه" ده.

څلرمه معما د (علي، محمد) په نامه:

د علیم حمید ویل حب شفا ده
تغافل ئې په فتحه د شین شفا ده
ترتفریق او جمع وروسته "برياليه"
مرداني یار ته حاضر سه لار صفا ده
(۱۷۳ مخ)

حل:

شاعر وايي چي د "علیم" او "حمید" ویل (لوستل) او له هغه محبت درلودل (شفا) ده. (شفا) د شین په کسره، صحت، روغوالي او تندرستی ته وايي. خو که دي له دغو نومونو سره "تغافل" وکړ يعني بې خبري دي ورڅخه وښووله يا دي انکار ځني وکړ، نو (شفا) د شین په فتحه (زور) ورته راغله. (شفا) د شین په زور د (مرگي، د عمر د پای) معنلري (غیاث اللغات). د اهل سنت و جماعت عقیده هم دا ده چي د حضرت علي کرم الله وجهه په باب تغافل روانه دئ. د ده نوم د جمعو او اخترو د لمانځه په خطبو کي ویل کېږي.

د (علیم) او (حمید) پر کلماتو باندي چي د تکملي يعني (جمع) عمليه تطبیق سي، (علیمحمید) ځني جوړېږي.

بيا چي د تخرجي يعني (تفريق) عمليه پر اجرا سي، وروستی (يا) به
ځني کمه سي يعني (علی، محمد) به پاته سي.

لوستونکي به ووايي چي ولي نو لومړی (يا) نه کمېږي. د دې دپاره
قرينه (مرداني يار) ده. (يار) دلته د خليفه په معنا دی. پښتانه راشدينو
خلفاووته (خلورياران) وايي او (شاه مردان) د حضرت علي کرم الله وجهه

لقب دی چي په يوه پاړسي بيت کي داسي راغلی دی:

شاه مردان شیریزدان قوت پروردگار

لافتی إلا علی لاسيف الا ذوالفقار

له (مرداني يار) څخه مراد حضرت علي (ک) دی.

په چاپي مجموعه کي يوازي يوه حاشيه "حرف يعني (علی) اسدالله"
له معماسره ارتباط لري، نوري حاشيې ئې ټولي ژواندي.

پنځمه معما د (احمد) په نامه:

يود خداي علیم حمید وایه سپاس

بل د لاسه نه لس ليري که په لاس

د هغه صدر سرمد نوم به بيا مومي

چي په ليک باندي ئې فخر کړي قرطاس

(۱۷۳مخ)

حل:

سپاس ته په عربي (حمد) وايي. د (لاس) کلمې څخه چي (لس)
يعني لام او سين ليري سي، (=الف) پاتېږي. الف چي له حمد سره يو
ځای سي (احمد) ځني جوړېږي او دا هغه "صدرسرمد" يعني حضرت
محمد ﷺ نوم دی چي په ليکلو ئې کاغذ فخر کوي. د (سرمد)
معنا (دايم، همېشه) ده او (قرطاس) کاغذ ته وايي او (قرطاسيه) هم له دغه
لغت څخه راوتلې کلمه ده.

۱۸۶

بايدووايم چي په چاپي مجموعه کي د (صدرسرد) پر ځای
(صدرسرد) راغلی دی چي تېروتنه ده.

شپږمه معما:

لس له کاله پوره وړی لمرکندو سو
دېرش ټيکه د اضافت وهي کندو سو
(۱۷۳مخ)

حل:

په دغه معما هيڅ نوک نه جگېږي. د ثبت پر سموالي ئې هم شکمن یم.
دوهم نیم بيتی ښايي "دېرش ټيکه د اضافت وهي هندو سو" وي.

اوومه معما د (مهدی آخر زمان) د راتگ کال:

که له نوحه څخه کي زړه د آدم ليري
په هغه کال به مهدي کي حجاب خيري
(۱۷۴مخ)

حل:

د (نوح) ابجدي ارزښت (۶۴) دی.

د (که = ک) ابجدي ارزښت (۲۰) دی.

د دواړو مجموعه (۸۴) کېږي. له دغه مجموعي عدد څخه چي د
(آدم) زړه يعني (د = ۴) ليري سي، (۸۰) پاتېږي.

د مهدي آخر زمان په باره کي پخوانيو خلکو د شاه نعمت الله ولي
رحمه الله عليه د پېشگويي له مخي چي د مهدي آخر زمان په باب ئې ويلي ول: "در
هزار و سه صد و هشتاد آن پيدا شود"، د څورلسمي هجري قمري پېړۍ
اتيايمه لسيزه (۸۰) کال باله. دغه راز پېشگوياني د هغه وخت په فارسي
کتبو کي راغلي وي. شاه نعمت الله ولي (۷۳۱ - ۸۳۲ هـ ق) د کرمان وو او

۱۸۷

په هرات کي ئې هم عمر تېر کړی وو. ځيني کسان ئې د حافظ شیرازي
 "پير طريقت" بولي؟ ده په تصوف کي يوه خاصه طريقه چي (نعمت اللهی)
 نومېږي را ایستلي وه.
 شاعر دلته د (مهدي) په باب دغه عنعنوي خبره په معما کي ځای
 کړې ده.

اتمه معما د (عبدالواحد) په نامه:

د اختر له دوو څه یو صفر معدوم کړه
 یو د زړه په زړه پیوند روح ورمضموم کړه
 محققه مطلب تام د "بريالي" سو
 نوم د عبدالواحد جان ځني معلوم کړه
 (۱۷۴ مخ)

حل:

اختر ته (عید) وایي. د عید له دوو ټکو څخه چي یو (صفر) معدوم
 (نېستی) سي، (عبد) پاتېږي.
 زړه ته (قلب) وایي او د (قلب) کلمې زړه بیا (ل) دی. له دغه (ل)
 چي (یو = واحد) پیوند سي (ل واحد، الواحد) ځني جوړېږي.
 که (عبد) او (ل واحد = لواحد = الواحد) سره یو ځای سي،
 (عبدالواحد) ځني جوړېږي.
 په چاپي مجموعه کي د (صفر) پر ځای (صرف) لیکل سوی دی او
 معما ئې ږنده کړې ده.

تاریخي مادې:

د کدني د بابک صاحب (سید عبدالغنی جان اغا) د وفات مادې:
 په شمسي حساب:

چهارشنبه دیارلس د حمل وخت سهار
له هیڅه رنگ د ورځي اصرار
پا و بالا شپږ بجې وخت د مصیبت
اسمان توی کړ پر عالم باندي حیرت
دوڅلو بښت و دیارلس سوه وه سنه
"یا غفران" ئې په ابجد سوه نمونه
(۲۰۳ مخ)

حل:

د (یا غفران) ابجدي ارزښت (۱۳۴۲ هـ ش) کېږي او دغه د سید
عبد الغني جان اغاد وفات کال دی.
په قمري حساب:

قمري وه دیارلس سوه دواتیا
بابک رحمۃ اللہ علیہ ولاړی د اجل په مېلمستیا
په تذکار بې د تاریخ کوي تعلیم
یا واحد یا غنی ویا کریم
یاد نوح له نامه زړه د نوح کړه لیري
د نوحې په سېلاب وړه د سترگو خیري
یادگار هم د تاریخ قمري
مستنبط کړه په حساب شجري
جیم د حاشه، جیم د واوه که موضوع
جیم له هابې له الفه که موضوع
که راتلونکي کال ته غواړې نښاني
تنگه وه سید الناس عبد الغني
(۲۰۴ مخ)

حل:

$$\begin{array}{rcl} \text{يا واحد} & = & ۳۰ \\ \text{يا غنى} & = & ۱۰۷۱ \\ \text{يا كريم} & = & ۲۸۱ \\ \hline \text{ټول} & = & ۱۳۸۲ \text{ هـ ق} \end{array}$$

بله قمري ماده:

له (نوح) لغوي معنا ئې (ژړا کوونکی) ده چي له دې څخه د شاعر مراد خپل ځان (عبدالغفار) دئ.

د (عبدالغفار) ابجدي ارزښت (۱۳۵۸) کېږي. له دغه عدد څخه چي د (نوح) زړه يعني (و = ۶) وايستل سي (۱۳۵۲) پاتېږي.

د (سيلاب) کلمې يوه سترگه (س، ي) ده او بله سترگه ئې (ا، ب) ده. د شاعر په ژبه چي د دواړو سترگو دغه خيري د (نوحې = ماتم = اوبښکو) له امله يووړل سي (ل) پاتېږي. د (ل) ابجدي ارزښت (۳۰) دئ. دغه ارزښت چي پر (۱۳۵۲) واچول سي (۱۳۸۲ هـ ق) راوړي او دا د بابک رحمة الله عليه د وفات قمري سنه ده.

دغه راز د (سيدالناس عبدالغني) څخه د ابجد په حساب (۱۳۸۳ هـ ق) راوړي چي دا ئې د وفات راتلونکی کال دئ.

د پورتنۍ شعري ټوټې پنځم بيت ما حل نه کړ. که ئې ثبت همداسي صحيح وي، نو دي ښاغلي لوستونکي ځان پر وگوري او حل دې پيدا کړي.

د شهيد مولوي بريالي صاحب د شهادت تاريخي پېښه چي له حج څخه د بيرته راتلو په وخت کي پېښه سوې ده، د ده يوه خواخوږي دوست ابوالمغفور مولوي عبدالحکيم په يوه اوږده مثنوي کي ويلې ده، چي زه ئې يو څه برخه دلته رانقلوم:

۱۹۰

را رهي افغانستان ته نازين سو
ورته پټ خلقي ظالم کمين نشين سو
پر ميدان د کندهار چي سو معلوم
آماده و انتظاره د مظلوم
چي را کوزله طيارې سو حق شناس
ظالمانو فوراً ونيوی تر لاس
اجازت ور لره نه سو بالا نور
نه ئې وليدی قریب، عيال و کور
رباني شيخ الحديث چي سو مسجون
کندهار له ډېره غمه سو محزون
يو زدرې سوه اووه پنځوس تاريخ
شل د قوس وو پر جانان سو اوقات تريخ
رفقاء ئې راستانه سولیک تنها
سو راتگ ئې و قريو ته په ژړا
(ابوالفيض) ئې برابر بوتی محبس ته
دهو آزاد مرغه ولاړی قفس ته

.....

اغلباً مي پر زړه دا راځي شهيد دئ
ربه اغفر شهادت ئې پر توحيد دئ
(۲۱ - ۲۲ مخونه)

د علامه رشاد په کلام کي

د حافظ رحمت خان د شهادت تاريخي ماده:

"شهادت يې نصيب سو" = ۱۱۸۸هـ ق
(حافظ الملک ...: ۷۶ مخ)

بل:

چي شجاع د پرنگيانو سره مل سو
مرور له (دې دنيا) "د خداى رحمت" ولاړ

حل:

د	=	۴
خ	=	۶۰۰
د	=	۴
ا	=	۱
ى	=	۱۰
ر	=	۲۰۰
ح	=	۸
م	=	۴۰
ت	=	۴۰۰
ټوله	=	۱۲۶۷

له دې مجموعې څخه چي د (دې دنيا = ۷۹) قيمت د مرور په قرينه
تفريق سي (۱۱۸۸هـ ق) پاتېږي.

علامه مرحوم د نواب محبت خان يو عربي زبر په پښتو نظم اړولى دى
چي دلته به اصل نظم او ترجمه يو په بل پسې راوړم:
اذالم ييق فى الاسلام آثار
جرى من مقلتى دمع كانهار
فقال الهاتف: من يظهر الدين
فجاء الصوت: "سلطان الجهاندار"

پښتو ترجمه ئې:

چي د اسلام په ملک کي سوې د اسلام چاري گرانې
ويالې د اوبښکو مي تر سترگو کړې غمو روانې
هاتف مي وپوښتېد چي څوک به زموږ د دين غاور سي؟
ول: په "سلطان الجهاندار" به سي سختۍ اساني
(حافظ الملک: ۱۳۶ مخ)

د علامه حبيبي د وفات تاريخي ماده ئې داسي ويلي دي:

د ربغه، نن د شلم قرن بيروني ولاړ
د افغان ولس له ټوله حبيبي ولاړ

حل:

"د افغان ولس له ټوله" تاريخي ماده ده، ابجدي ارزښت ئې (۱۶۷۳)
دئ، د بيروني او حبيبي کلمو ابجدي ارزښت (۳۱۰) چي ځني وباسو
(۱۳۶۳) پاتېږي. په دې استخراج کي د تخرجې له عمله کار اخيستل
سوی دئ. (ولاړ) ئې په دواړو مصرعو کي د اسقاط (نفی) قرينه ده. (د
استادياد: ۱۴ مخ).

علامه رشاد مرحوم د غالب جنگ بخشي الممالک غازي نواب
احمد خان بنگښ د مړيني تاريخي ماده د يوه پښتانه شاعر له خولې راټول
کړې ده خو ما د دوی (د علامه) د کلام په برخه کي راوړه. تاريخي ماده
داسي ده:

د دنيا تر "يووېشت" کالو نوابۍ وروسته
"احمد ولاړی جنتوته" کامراني کړي

حل:

"احمد ولاړی جنتوته" جمله د ابجد په حساب ۱۱۶۴ کېږي د نوابۍ

۱۹۳

د کلونو شمېر (يووېشت) چي پر زيات سي ۱۱۸۵ ځني جوړېږي. نواب احمدخان بنگېن د دغه کال د لومړۍ خور (ربيع الاول) يا د برات په مياشت کي مړ سوۍ دۍ. (وگ: غالب جنگ غازي نواب احمدخان بنگېن او د هغه کورنۍ: ۱۴۴مخ).

د احمدشاهي کندهار د تاداوا اېښوولو تاريخي ماده:

"دا بنار احمدشاهي کندهار دۍ" = ۱۱۶۹هـ

(د کندهار يادابښتونه: ۱۲۶مخ)

علامه رشاد د سردار محمد داؤد او د هغه د کورنۍ د ډله ييز شهادت جريان په يوه اوږده مرثيه کي ويلي دۍ چي "د محمدزيو کربلا" نومېږي او (د افغانستان بدي ورځي) نومي شعري مجموعې په (۳مخ) کي چاپ سوې ده. د دغي مرثيې د پای درې بيته، چي تاريخي ماده پکښې ده، دلته راوړم:

دا د هغو نازولو وژلتون دۍ
ورکه کړې چي ئې ظلم هديره ده
دوی چي ولېدل په ډنډ کي د سرو وينو
د غوايي او ومه، ورځ ئې جمعه ده
"شهادت" چي پر زياتۍ سي معنوي سي
يو زر درې سوه اووه پنځوس سنده ده

حل:

(يو زر درې سوه اووه پنځوس) صوري تاريخي ماده ده چي د تورو ابجدي ارزښت ئې (۶۴۷) کېږي. د "شهادت" ابجدي ارزښت (۷۱۰) چي پر زيات سي، (۱۳۵۷هـ ش) سنه ځني جوړېږي.

۱۹۴

د خپل وراره مولانا محمد د شهادت تاريخي ماده:

تاريخي ماده د مرگ دي "مولانا" ده
چي "د خداي په رحمت" ستا قدرداني سوه
بل تاريخ دي هاتف ووي: بې له "شكه"
"علي خداي ته يې قبوله قرباني سوه"

د اولي تاريخي مادې حل:

$$(مولانا = ۱۲۸) + (د خداي رحمت = ۱۲۷۴) = ۱۴۰۲ هـ.ق.$$

د دوهمي مادې حل:

$$(علي خداي ته يې قبوله قرباني سوه = ۱۷۲۷) - (شكه = ۳۲۵) = ۱۴۰۲ هـ.ق.$$

په شمسي حساب ئې تاريخي ماده داسي ده:

"ستر شهيد دئ مولانا" ملکو ووي:
چي قبول ته ئې د "رحم" غېږ خالي سوه

حل:

$$(ستړ شهيد دئ مولانا = ۱۱۲۱) + (رحم = ۲۲۸) = ۱۳۶۹.$$

$$د تخرجې عمل: (۱۳۶۹) - (د رحم غېږ = ۸) = ۱۳۶۱ هـ.ش.$$

د خپل کشر ورور حبيب الله د شهادت تاريخي ماده ئې داسي ويلې ده:

"د شنبې ورځ د حوت شلمه" ستا د مرگ نېټه ده
د زرگي سر چي دي ترې پرې سي نو د کال شمېره ده

حل:

$$(د شنبې ورځ د حوت شلمه = ۱۳۶۸) - (د زرگي سر = ۷) = ۱۳۶۱ هـ.ش.$$

د خالق رشید په کلام کي

د ډاکټر زیور مرثیه:

پوهاند دوکتور زیورالدین زیور په ۱۳۹۰ ش کال مړ سو. استاد
دوکتور خالق رشید ئې د مړیني تاریخي ماده ویلې ده:
د اغیار مخ کې راته اوښکه په سلگو واوښته
د پښتو ناوې بې زیوره په مرگو واوښته
له "غرش" "علي" کم شو د خدای په امر^(۱)
اروا یې واوښته په سپینو فرښتو واوښته
که زما (هوټک) اختیار وای، ما به د خلوريځي دریم نیم بیتي داسي
اړولی وای:

"علي" راولوبد، له "غرش" څخه د خدای په امر
په دې ډول به له یوې خوا د شعر سخته ورکه سوې وای او بل به
تاریخي خلوريځي یو څه معنائیت موندلی وای او هغه دا چې (راولوبد) به
د تخرجې علميې له پاره د قرینې کار ورکړی وای.

زما (هوټک) په کلام کي

ما اوله معما د (قیوم) په نامه جوړه کړې ده. په باختر آژانس، پښتو
څانګه کي مو له متین خوږیاني سره د شعري صنایعو په باب بحث کاوه،
دغه معما مي فی البدیهه وویل. قیوم اتمانخېل زموږ د دفتر پښتونستاني

^(۱) په حل کې ورته کښلي دي: "غرش" او "علي" تاریخي مادې دي چې له لومړۍ
دویمې کمه کړئ د ډاکتر زیور د مړیني کال (۱۳۹۰) ښيي.

غږی وو.

له قوي څخه زړه پرې کړه
او په پښو ئې کړه ورپورې
می بې پایه باندي توی کړه
دا شنمخ به وگورې

حل:

د (قوي) زړه (واو) دئ، چي ځني پرې سي، (قي) پاتېږي. د دغي
کلمې له پښو سره چي (واو) پوري سي، (قيو) لاس ته راځي. له بې پایه
(می) څخه مراد (م) دئ، چي له (قيو) سره يو ځای سي، قیوم کېږي.

د علامه حبيبي د وفات نېټه:

ښايي دا چي ويې بولم د "غم قرن"
"دا حبيب" چي ځني ولاړی حقيقي

حل:

په وروستي بيت کي د (غم قرن) تاريخي ماده ده، چي ابجدي
ارزښت ئې ۱۳۹۰ دئ. (دا حبيب) چي ځني ولاړ (کم) سي، ۱۳۶۳
پاتېږي. لوی استاد د ۱۳۶۳ ش کال د ثور مياشتي پر شلمه د چارشنبې په
ورځ (۹ شعبان ۱۳۰۴ ق) چي د ۹ می ۱۹۸۴ ع سره برابره ده، وفات سو او
په دا سبا کې په شهدای صالحين کي په درناوی سره خاورو ته وسپارل
سو. پر جنازه ئې زه حاضر وم.

ټوله مرثيه د ۱۳۶۳ ش کال د کابل مجلې په دوهمه گڼه کي، د استاد
ياد په مجموعه کي او دغه راز تر ويلو شپاړس کاله وروسته په افغاني
شمه نومې مجموعه کي چاپ سوې ده.

زما د پلار مرحوم د وفات نېټه:

۱۹۷

ديارلس سوه شپږپنځوس وه له هجرت څخه اوښتي
په شمسي حساب يې ټول کړ د خپل عمر پاک دفتر
څه بې مېره دنياگۍ ده څه ظالم خونخور فلک دئ
چي نيازمن وه ټوله ولاړل د مرگي په لوی سفر
سربسته د دنيا داده چي مرگۍ به خامخاوي
مړه يې مه بولئ ژوندي دي که په ښه نوم وو نامور
د (معصوم) دايو څو اوښکي د بابا روح ته هديه سوې
مغفرت دې وي په برخه په جنت کي يې مقرر

زما پلار ارواښاد حاجي محمود هوتک د ۱۳۵۶ ش کال د اسد پر ۲۲
په کندهار کي وفات سو او پخپله پلرنۍ هديره کي ښخ دئ.

د مهاجرت په نامه معما:

په قرعه چي مي ختلي پردېسي ده
له ژوندونه مزه تللي ده، خواري ده
په پاڅه کاني مي تول مهاجرت کړ
"لو بې پايه و اوږده سرگرداني ده"
(سرامني اوښکي: ۱۰۵ مخ)

د "مهاجرت" او "لو بې پايه و اوږده سرگرداني ده" ابجدي ارزښتونه
سره يوشی دي او (۶۴۹) کېږي.

د ارواښاد پوهاند رښتين د وفات نېټه:

يو لوی ويرمو و کورته له ناوړينه سره ولاړ
محفل د پښتو ژبي له رشتينه سره ولاړ

.....

۱۹۸

خاطر مي لٽاوه تاريخ (آهونه و دروند غم) سو
چي قصرد ادب له شاه نشينه سره ولاړ

حل:

په مقطع کي (آهونه و دروند غم) تاريخي ماده ده چي ابجدي ارزښت
نې ۱۳۷۷ کېږي. پوهاند صديق الله رشتين په ۱۳۷۷ش کال (جمعه ۲۸
نومبر ۱۹۹۸ع) وفات سو. خدای دې وبخښي.
ټوله ویرنه په هغه مجموعه کي چاپ سوې ده چي په ټورنټو کي د
روښان خادم له خوا د ارواښاد رښتين د مړيني په مناسبت خپره سوې وه.

د عبدالاحد خان کرزي د شهادت نېټه:

لټاوه مې وخت د مړيني دا جمله مي پر زړه راغله
"د شهيدو" له "کاروان" سره سومل "عبدالاحد خان"

حل: وروستۍ مصرع تاريخي ماده ده. په قوسينو کي د داخلو کلماتو
ابجدي ارزښت ۱۳۷۸ کېږي، چي په شمسي حساب د ارواښاد شهيد
عبدالاحد خان کرزي د شهادت کال دی. په دې ډول:

د شهيدو = ۳۲۹

کاروان = ۲۷۸

عبدالاحد خان = ۷۷۱

ټول = ۱۳۷۸ش

زما د ماما ارواښاد محمد محسن د وفات قطعه:

غيرت دوه واري سرتیت کړ
د محسن د مرگ پر کال
همت ووې، چي يو کم دی
دا د ده پر حسب حال

۱۹۹

حل:

د (غيرت) سر (غ) دئ، چي ابجدي ارزښت ئې ۱۰۰۰ کېږي. دوه
 واره چي سي، نو ۲۰۰۰ ځني جوړېږي او چي يو ځني کم سي نو ۱۹۹۹
 پاتېږي او دا د ارواښاد محمد محسن د مړيني کال دئ.
 په شعر کي د ارواښاد متوفی د غيرت ستاينه سوې ده او شاعر د
 (همت) په ژبه وايي، چي دوه واره سر ټيټېده لږ دي، يو وار بل هم بايد
 ټيټ سي. خو په دې افاده کي ئې د معما په حساب د متوفی د مړيني
 تاريخي ماده هم جوړه کړې ده.

د ارواښاد مدير صاحب غلام جيلاني الکوزي د وفات قطعه:

غم، اندوه، وير او نډبه سره يو ځای سول
 د مدير جيلاني خان د مرگ په کال
 عقل ووېد کال زړه هم دوه واره ډوب سو
 نو د شک راپاته نسو هيڅ مجال

حل:

غم (۱۰۴۰) + اندوه (۶۶) + وير (۲۱۶) + نډبه (۶۱) = ۱۳۸۳
 د کال زړه (الف) دوه واره = ۱ + ۱ = ۲.

د تخرجي عمليه بايد د (ډوب) کلمې په قرينه اجراء سي. په دې
 ډول: ۱۳۸۳ - ۲ = ۱۳۸۱

د ارواښاد جيلاني خان د مړيني نېټه:

۱۹ جون ۲۰۰۲ ع = ۲۹ جوزا ۱۳۸۱ ش

زما د استاد او محترم اکا حاجي عبدالمجيد هوتک د وفات نېټه:

لټاوه مې د مرگ کال ورپسې ورک وم
 عقل و زړه فکر و سوچ مې کړل توظيف

۲۰۰

ویل پر (بام) د جنت شخول د هرکلي سو
چي (حافظ قرآن) وروپلی تشریف

حل:

۴۳ = بام

۱۳۴۰ = حافظ قرآن

ش ۱۳۸۳

حاجي عبدالمجید هوتک د ۱۳۸۳ ش کال د حمل پر ۱۹ مه = د
اپریل اوومه ۲۰۰۴ع د کراچي په ښار کي وفات او په دا سبا ئي په کندهار
کي پخپله پلرنی هدیره کي ښخ سو.

د علامه رشاد رحمۃ اللہ علیہ د وفات تاریخي قطعه:

نن پر ټول قلمستان دئ د استاد غم
پر قیتول و پر خیرو پر شمشاد غم
مجال نه را کاوه او ښکو، چي یې وکنیم
ورځ و کال، میاشت و ساعت د دې نامراد غم
غم شریک را سره عقل سو، وې لیکه!
په تاریخ کي د دې غم، چي دئ هفتاد غم
قوم، ولس، یاران بې سره افغان شوټ سو
چي نازل سو پرې ناخاپه (د رشاد غم)

حل:

تاریخي ماده = (د رشاد غم) = ۱۵۴۹

د قوم، ولس، یاران (سر) او د افغان (پښې) = ق + و + ی + ن = ۱۰۰

۱۶۶ = ۵۰ + ۱۰ + ۶ +

د (بې سره) او (شوټ) کلمات د تخر جي عملیې له پاره قرینې دي او

۲۰۱

د دې قرینو پر بنسټ باید له تاریخي مادې څخه (۱۶۶) منفي سي. په دې
ډول: ۱۵۶۴ - ۱۶۶ = ۱۳۸۳.

علامه رشاد رحمۃ اللہ علیہ د ۱۳۸۳ ش کال د لېنډۍ د میاشتي پر یوولسمه د
۸۳ کالو په عمر وفات سو. خدای دي د ده جنتونه په برخه کړي او د ده د
لاري پیروان دي خدای ډېر لري (آمین).

د میرزا عبدالودود هوتک د مړیني قطعه

چي مرگی سو د عبدالودود مقدور
کور و کلی راته سو د غم تنور
د وفات تاریخ مي وپوښتی له ذهنه
راته وې ویله لفظ دئ د (مغفور)

حل:

د "مغفور" ابجدي ارزښت ۱۳۲۶ کېږي او دا په شمسي حساب د
میرزا عبدالودود هوتک د مړیني کال دئ. د وفات تاریخي ماده د ارواښاد
حاجي عبدالمجید هوتک استخراج دئ، چي ما د نظم په قالب کي
راووست.

د پوهندوی نور احمد شاکر د وفات نېټه:

یا خوزما قلم پیدا دئ ژړېدو ته
یا اسمان دئ څښمېدلی پښتنو ته

.....

کندهار راته نه هار کړلی غمونو
"پوهندوی شاکر" شامل سو "مرثیو" ته

حل:

د ابجد په حساب د وروستي بیت حل داسي دئ: له (کندهار) څخه

۲۰۲

چي (نهار) جوړ سي، ک + د = ۲۰ + ۴ = ۲۴ پاتېږي. دا قيمت چي د (پوهندوی شاکر = ۶۰۴) او (مرثيو = ۷۵۶) له قيمتو سره جمع سي، يوزر و درې سوه څلور اتيا کېږي. ارواښاد پوهندوی نوراحمد شاکر د ۱۳۸۴ هـ ش کال د مرغومي په ۲۲ مه د پنجشنبې په ورځ = ۱۲ جنوري ۲۰۰۶ ع نېټه د کاناډا په ټورنټو کي مړ سو او په ۱۴ جنوري ۲۰۰۶ ع نېټه د افغانانو په هديره کي ښخ سو. خدای دې وبخښي.

زما د محترم اکا ارواښاد عبدالهادي ريشاد وفات نېټه:

پيدا په شپه و د اختر فنا په شپه د اختر
ول، رالېږئ يې! دا ناره له جنتو وخته
د مرگ و کال ته مې کچکول د هنرو گرز او
په صداقتو يې پکه درنډه د ښو وخته
"قلم" خپل سر وروباځښه "محبت" تاج کړ هديه
د مرگ نېټه يې "غم"، "ژړا" په ابجدو وخته

حل:

غم = ۱۰۴۰ + ژړا = ۲۰۸ + ق = ۱۰۰ + م = ۴۰ = ۱۳۸۸ ش.

زما د مشر ماما نوراحمد صالحی د وفات قطعه:

دا چي پروت په دغه گور کي دا گډې دئ
د هر چا له خولې اورم چي نېک سپړي دئ
"قطع" يې مه شمېرئ په مړو کي حساب نه دئ
"نوراحمد نوراغا" تل تر تل ژوندی دئ

حل:

۲۰۳

نوراحمد نوراغا = ۱۵۶۷

قطع = ۱۷۹

د "قطع" کلمه د تخرجي له پاره د قريني کار هم ورکوي.

۱۵۶۷ - ۱۷۹ = ۱۳۸۸

نوراغا په ۱۳۸۸ ش = ۲۰۱۰ع کال وفات سو.

د وېښ زلميانو د خوځښت د غړي ارواښاد الحاج غلام محي الدين
خان زرمالوال د وفات نېټه:

په دې څو اوښکويي حق نه ادا کېږي
بويه دا چي (زرمالوال) ياد سي بي شماره
د وطن ميني ورکش کړ خپلي غېږ ته
ويښ زلمی وو، سويده پر خپله خاوره
ديارلس سوه نه اتيا يې د مرگ کال وو
په لمريز حساب سوه دا سائده تياره

۱۳۸۹ ش

زما د محترمي مور د وفات نېټه:

يوه دوه کې کم وه د وفات پروختې هرڅه لرل
"افتخارونه ازلي" زموږ د ادا برخه سوه

تاريخي ماده "افتخارونه ازلي" ده = ۱۳۹۱

دوه چي ځني کم سي، ۱۳۸۹ پاتېږي. زما مرحومه و مغفوره مور
حجاني بي بي حليمه، چي موږ په کور کي (ادا) بلله، د ۱۳۸۹ ش کال د
قوس پر ۲۸ مه = ۱۹ دسمبر ۲۰۱۰ع کال د يکشنبې په ورځ د سهار پر
څلورو بجو و لسو دقيقو په کندهار کي وفات او پخپله پلرنی هديره کي
ښخه سوه.

۲۰۴

تولدې د ۱۳۴۴ هـ ق کال د روژې پر يوولسمه د يکشنبې په ورځ په
کندهار کې پېښ سوې دى. دغه نېټه د مولوي صالح محمد هوتک پخپل
قلم ليکل سوې ده.

د دې کتاب د بشپړېدلو تاريخ:

په شل ورځو کې سو دغه کتاب تم
شپه و ورځ وم وليکلوتې اړم
په "اتمام" کې مې ئې "دوه قلمه" صرف کړل
پر آخر مې "سرپوښ" کښېښاوه سمدم
مات و گوډ، زيات و کمبوت به پکښې ډېروي
پر دېسې ده، لاس مې تش دى، نه يم گرم
که د ژوند پر مېنه ومه، رنځور نه وم
کمبوتى بې بل وخت کړم ورسره ضم
ما "سپېڅلي" پر کتاب دى زړه بایللى
پر دنيا باندي بل نه لرم صنم

حل: (اتمام = ۴۸۲) + (قلم = ۱۷۰) + (قلم = ۱۷۰) + (سرپوښ =
۵۶۸) = ۱۳۹۰ هـ ش.

(سپېڅلى) زما د نامه ترجمه ده.

د بيلومبي بخوله (۱۱ مارچ ۲۰۱۲)

مظلوم زنگاوات

د قرآن د سونگ لمبې لاسرې نه دي
چي اورشود پنجاويي مو کربلا سوه
په خواږه خوب ول بیده شپاړس سرونه
د وحشي امريکايي په لاس فنا سوه

۲۰۵

د "مظلوم زنگاوات" توري ئې تاريخ دئ
درې رغونه د قيامت كه ترې جلا سوه

حل:

(مظلوم زنگاوات = ۱۵۰۱) - (قيا = ۱۱۱) = ۱۳۹۰ ش.

(برغ) د توري په معنا دئ. د قيامت له درې برغه څخه مراد (ق، ي، ا =

قيا) دئ.

د ۱۳۹۰ ش كال د حوت پر ۲۱ مه = ۲۰۱۲ ع كال د مارچ پر ۱۱ مه د
يكشنبې په ورځ د سهار پر درو بجو يوه وحشي امريكايي افسر د كندهار د
پنجوايي اولسوالۍ د زنگاوات په سيمه كې درو څنگ پر څنگ كوچنيو
كليو ته ورغلي او شپاړس تنه په خوب بيده كوچنيان، بنځي او نارينه ئې
ووژل او پر مړو ئې اورونه بل كړل. امريكايي افسر بيرته خپلي قرارگاه ته
ولاړ او هورې ئې ځان خپلو نورو افسرانو ته تسليم كړ. دا غمجنه بخوله د
نړۍ د زياترو هيوادو مشرانو د وحشت او جنايت په نامه وبلله او ما ئې د
واقعي ثبت په پورتنۍ قطعه كې وكړ. دا واقعه د زنگاوات د بيلومبي كلي
ته نژدې پېښه سوه. (م. هوتك اوشاوا، انتاريو، كاناډا د مارچ ۱۲ مه
۲۰۱۲ ع كال).

د ليکوال چاپ او ناچاپ آثار

چاپ سوي اثار :

۱. سرمي اوښکي - شعري مجموعه - ۱۳۶۹ل = ۱۹۹۰ع، کراچي.
۲. پاشلي ويناوي - د مولوي صالح محمد هوتک - سريزه او حاشيې - ۱۳۶۹ل = ۱۹۹۰ع، کراچي.
۳. د ميرزا حنان بارکزي دېوان - سريزه، سمون او لغتنامه او خطاطي - ۱۳۷۰ل = ۱۹۹۱ع، کراچي.
۴. پوخ کافي - پټه خزانه يو واقعيت دئ - ۱۳۷۵ل = ۱۹۹۶ع، پورتهو.
۵. احمد شاهي کندهار - لومړی ټوک، ۱۳۷۵ل = ۱۹۹۶ع، پورتهو.
۶. ميرزا عبدالودود هوتک - ۱۳۷۷ل = ۱۹۹۸ع، صحاف نشراتي مؤسسه.
۷. پښتني قبيلې او روايتي شجرې - ۱۳۷۹ ش = ۲۰۰۰ع، د افغانستان د کلتوري ودې ټولنه، جرمني.
۸. ښکار او کندهار - ۱۳۸۲ل = ۲۰۰۳ع، صحاف نشراتي مؤسسه.
۹. درنه کورنۍ (د علامه حبيب الله کندهاري کورنۍ) - ۱۳۸۳ل = ۲۰۰۳ع، د علامه حبيبي د خپرنو مرکز.
۱۰. د پولادي امير تر سيوري لاندي، د فرانک مارتين ليکنه، پښتو ژباړه، ۱۳۸۳ل - د افغانستان د کلتوري ودې ټولنه، جرمني.
۱۱. بحر العلوم د دوست محمد خټک - لومړی ټوک، (سريزه، سمون او حواشي) ۱۳۸۳ل = ۲۰۰۴ع، صحاف نشراتي مؤسسه.
۱۲. روڼي شپې - شعري مجموعه - ۱۳۸۴ش = ۲۰۰۵ع، صحاف نشراتي مؤسسه.
۱۳. سل بگړۍ يو پورنۍ - د هوتکو ملي، روحاني، علمي ادبي او ټولنيزي خپرې - ۱۳۸۴ل افغانستان د کلتوري ودې ټولنه، جرمني.
۱۴. شين سترگي مستخدمين په افغانستان کي. خو قسطه په گوربت مجله کي. په کتابي بڼه ۱۳۸۵ل، صحاف نشراتي مؤسسه.

۲۰۷

۱۵. احمدشاهي کندهار - دوهم ټوک، ۱۳۸۴ ل = ۲۰۰۵ ع، علامه رشاد خپرندويه ټولنه/کندهار.
۱۶. د علامه رشاد د کندهار يادابښتونه، (ترتيب، سمون او لمنليکونه) ۱۳۸۶ ل = ۲۰۰۷ ع، د افغانستان د کلتوري ودې ټولنه، جرمني.
۱۷. د عبدالروف بېنوا ميرويس نيکه، (سريزه او لمنليکونه) چاپ: ۱۳۸۴ ل = ۲۰۰۵ ع، د افغانستان د کلتوري ودې ټولنه، جرمني.
۱۸. پر معياري ژبه د معيار په ژبه يوه خپرنه، ۱۳۸۵ ل = ۲۰۰۶ ع، علامه رشاد خپرندويه ټولنه/کندهار.
۱۹. د سيد جمال الدين افغان تتمة البيان في تاريخ افغان، د پښتو ژباړې (د محمد رفيق حبيبي په قلم) ترتيب، سمون او لمنليکونه - ۱۳۸۵ ل = ۲۰۰۶ ع، د افغانستان د کلتوري ودې ټولنه، جرمني.
۲۰. کندهاري وروڼه (کندهاري سرداران)، ۱۳۸۷ ش = ۲۰۰۹ ع، علامه رشاد خپرندويه ټولنه/کندهار.
۲۱. پښتو! ستا ميني بودا پيست ته بوتلم، ۱۳۸۷ ش = ۲۰۰۸ ع، علامه رشاد خپرندويه ټولنه/کندهار.
۲۲. احمدشاهي شهنامه، د متن سمونه، سريزه او لمنليکونه - پېژندنه او تعليقات د علامه رشاد، ۱۳۸۷ ش = ۲۰۰۸ ع، علامه رشاد اکاډيمي، کندهار.
۲۳. د شمس الدين کاکړ دېوان، سريزه او لغتنامه، ۱۳۸۸ ش = ۲۰۰۹ ع، صحاف نشراتي مؤسسه.
۲۴. د ميرزاخان بارکزي دېوان (بشپړکلام)، سريزه، سمون او لغتنامه، ۱۳۸۸ ش = ۲۰۰۹ ع، صحاف نشراتي مؤسسه.
۲۵. د لوی احمدشاه بابا دېوان (مشهور په دېوان هرا)، ترتيب او مقابله، ۱۳۸۸ ش = ۲۰۰۹ ع، صحاف نشراتي مؤسسه.
۲۶. له (Erinn Banting) کاناډايي مېرمنې سره د (Afghanistan) نومي کتاب په ليکلو کي مرسته او همکاري، (Crabtree Publishing Co)، کاناډا، ۲۰۰۳ ع. دا کتاب په دريو برخو (Culture, Land, People) کي خپور سو، خو پر مطالبو باندې يې په ملگرو ملتو کي د افغانستان د هماغه وخت استازي مشورو تر دې اندازې پوري سيوري واچاوه، چي د لوی احمدشاه

۲۰۸

- بابا عکس لا هم پکښې چاپ نه سو او کتاب زما (هوټک) د مشورو
اولارښوونو پر خلاف چاپ سو.
۲۷. اديب شيخ، ۱۳۸۸ل، د کندهار د اطلاعاتو او کلتور رياست
۲۸. کچکول (د مقالو لومړۍ برخه)، ۱۳۸۹ل، د کندهار د اطلاعاتو او کلتور رياست
۲۹. کچکول (د مقالو دوهمه برخه)، ۱۳۸۹ل، د کندهار د اطلاعاتو او کلتور رياست
۳۰. له کندهاره تراټکه، ۱۳۸۹ل، علامه رشاد خپرندويه ټولنه/کندهار
۳۱. د مخلص کندهاري د کلام لغوي زېرمه
۳۲. د علامه رشاد جغرافيايي يادښتونه - سريزه، ترتيب او کمپوز.
۳۳. پښتو متون سمېدل غواړي (لومړۍ ټوک)، ۱۳۹۰ل، علامه رشاد خپرندويه
ټولنه/کندهار
۳۴. د ناوې دانشور، د کندهار منور، د زنگاوات مخور، ۱۳۹۱ل، علامه رشاد
خپرندويه ټولنه/کندهار
۳۵. تعمیې او تاريخي مادې په پښتو ادب کي (همدغه اثر)

ناچاپ اثار :

۱. د هوتکو نوميالي (دوهم ټوک).
۲. د بې ادبه ادب خپرڼه.
۳. پرتليز کليز (پرتليزه کالينداره)، د هجري قمري او عيسوي سنو اړونده او
رااړونه.
۴. د غره او دوره (ژوند پېښي).
۵. کچکول، د مقالو مجموعه - ۶ ټوکه.
۶. د افغانستان اتنالوجي (۱۰۰۰ مخه) ټاپ سوې نسخه يې د بيهقي کتاب
چاپولو په مؤسسه کي خوندي وه. اوس يې حال نه لرم.

Get more e-books from www.ketabton.com
Ketabton.com: The Digital Library